



ملانا آزاد لائبریری



مسلم یونیورسٹی علی گڑھ

ڈاکٹر رام بابو سکسینہ، کلکشن

(عطیہ: مسز افتاب سکسینہ)






# تتویر ادب

یعنی

مناخ زبان و ادب اردو

از

صغیر احمد جان، ایم۔ اے



مطبوعہ  
نیشنل پریس الہ آباد  
۱۹۳۷ء



M.A. LIBRARY, A.M.U.



U32815

# عرض حال

## منظور ہے گذارش احوال واقعی

تاریخ زبان و ادب اردو کی ضرورت جس قدر مجھے زمانہ طالب علمی میں محسوس ہوتی تھی، اُس سے زیادہ زمانہ معلّیٰ میں محسوس ہوئی۔ ہمیشہ ایسی تاریخ کی جستجو رہی جو مختصر بھی ہو اور مکمل بھی جس میں بقدر ضرورت تاریخی معلومات بھی بہم پہنچائی گئی ہوں اور تنقید بھی مذاق و معیار حال کے مطابق ہو۔

اس وقت اردو میں متعدد تاریخیں موجود ہیں اور بعض اُن میں سے اپنی گونا گوں ادبی و پسپیوں کے باعث حیات ابدی حاصل کر چکی ہیں مگر طلبہ کے نقطہ نظر سے اُن میں کسی نہ کسی بات کی کمی ضرور ہے۔ وہ یا تو ضرورت سے زیادہ ضخیم ہیں یا اُن کی معلومات زمانہ حال کی تحقیق کا ساتھ نہیں دیتیں اور یہ نقص تو عام ہے کہ تنقید زیادہ تر لفظی ہوتی ہے مختلف شعراء اور مختلف ادوار کی شاعری کا اساسی فرق اچھی طرح ذہن نشین نہیں ہوتا۔ اور اردو زبان اور اُس کی شاعری و نثر نگاری کی تدریجی ترقی کے متعلق عام رائے قائم کرنے میں مدد نہیں ملتی۔ یہی وجہ ہے کہ تاریخ ادب کے مطالعہ کا حق ادا نہیں ہوتا۔

مذرت سے متناہشی کہ کوئی صاحب ایک مختصر لیکن با اصول، مکمل لیکن طرب و یاس سے پاک اور مذاق حال کے مطابق تاریخ زبان و ادب اردو تالیف کر کے طلبہ کی سہولت اور دلچسپی کا سلمان بن سکیں۔ آخر سوچا کہ یہ کام خود میں ہی کیوں نہ کروں خیال آیا

اور خیال کے ساتھ ہی ہمت۔ شروع ہونے کی دیر بھٹی کہ چند ماہ کی کاوش سے جو ہو گا  
ہدیہ ناظرین ہے ۵

شرم آید از بضاعتم بے قیمت و لیک در شہر آبگینہ فروش است جو ہری  
تنویر ادب کو ضرورتاً حقتہ نظم و حصہ نثر میں تقسیم کیا ہے۔ اور دونوں حصوں  
میں علیحدہ علیحدہ دور قائم کئے ہیں۔ اگرچہ ادوار کا خیال استعارہ ہے لیکن تعین ادوار  
میں ایک حد تک جدت کے ساتھ سہولت پیدا کرنے کی کوشش کی ہے۔ چنانچہ اس  
تعین میں زمان و مکاں سے زیادہ زبان کی نوعیت، طرز شاعری اور خیالات کے  
عام رجحان کو مد نظر رکھا ہے اور حصہ نثر میں موضوع اور اسالیب بیان کو ہر دور کے  
اختتام پر مجموعی نقد و تبصرہ درج کیا ہے تاکہ کتاب کے مطالعہ کے ساتھ ساتھ ادبی ترقی  
کا خاکہ بھی ذہن نشین ہوتا جائے۔

ہر شاعر اور شاعر پر ادبی حیثیت سے بھی تنقید کی ہے اور یہ کوشش کی ہے  
کہ مصنفین کی خصوصیات کو اس طرح نمایاں کیا جائے کہ ان میں سے ہر ایک کے لئے  
بزم ادب میں الگ الگ نمایاں اور ممتاز جگہ معین ہو سکے۔

ادوار پر مجموعی اور شعرا پر انفرادی تنقید کی ذمہ داری محمد ناچیز ہی پر عائد  
ہوتی ہے۔ البتہ مصنفین کے حالات زندگی کے لئے اردو فارسی تذکرے۔ ادبی  
تاریخیں اور ادبی مضامین پیش نظر رہے ہیں۔ ان کتب کے مصنفوں اور مؤلفوں  
میں بعض بفضلہ تعالیٰ حیات ہیں۔ ناچیز ان کے روبرو زانوئے تلمذ کرتا ہے بعض  
اس دنیا میں نہیں چنانچہ ان کے مزاروں پر شکر و اقتنان کے پھول چڑھاتا ہے۔

خاکسارِ صغیر اسجدِ جان

## فہرست مضامین

صفحہ	عنوان	باب	صفحہ	عنوان
۱۵	سلطان محمد قلی قطب شاہ -			اُردو کی ابتدا اور اسکی ترقی
۱۶	سلطان محمد قطب شاہ -		۱	اُردو کے اجزائے ترکیبی
۱۷	سلطان عبداللہ قطب شاہ -		۱	مخلوط زبان کی پیدائش
۱۸	قطب شاہی عہد کے دیگر شعراء		۲	زبان اُردو
۱۷	ابن نشاطی - عوامی - تاقی			اُردو پنجابی اور برج بھاشا
۱۹	مرزا - بحری		۴	ماں جانی نہیں ہیں
۲۰	شیخ شجاع الدین نوری		۵	اُردو دکن پہنچی ہے
۲۱	ہاشم علی برہان پوری			اُردو ترقی کی منزلیں کیونکر
۲۱	ولی اور نگ آبادی		۵	سٹہ کرتی ہے
۲۲	تبصرہ		۶	ابتدائی اُردو کے نمونے
	زبان - اصناف سخن -		۹	زبان اُردو کا نام ریختہ
۲۳	غزل - قصیدہ - شنوی		۱۰	ابتدائی دور و کن میں
۲۷	مرثیہ		۱۰	تمہید
۲۸	ابتدائی دور شمالی ہند میں	۳	۱۱	اُردو کا اولین شاعر
۲۸	تمہید		۱۱	۱ - شاہ میر انجمی شمس العشاق
۳۱	شاہ مبارک آبرو		۱۳	۲ - شاہ برہان الدین جام
۳۳	محمد شاکر ناجی		۱۴	۳ - وجیہ الدین وجدی

باب	عنوان	صفحہ	باب	عنوان	صفحہ
	زبان - موضوع سخن - ۴۲		۳۴	شیخ شرف الدین مضمون	
۴۳	اصناف سخن - اسلوب بیان		۳۵	محمد احسن الحسن	
۴۵	اُردو شعر و شاعری کا قیاس و دور	۵	۳۶	غلام مصطفیٰ خاں بیکرنگ	
۴۶	شیخ قلندر بخش مجربات		۳۷	شاہ ظہور الدین عالم	
۴۷	میر انشاء اللہ خاں انشا		۳۸	اشرف علی خاں فنان	
۴۸	شیخ غلام بہرائی مصحفی		۴۰	تبصرہ	
۴۹	شیخ ولی محمد نظیر اکبر آبادی		۴۱	زبان - اصناف سخن	
۵۰	تبصرہ		۴۲	شاعری - نتیجہ	
۵۱	زبان - اسلوب بیان		۴۳	اُردو شعر و شاعری کا دور و دور	۲
۵۲	موضوع سخن مقام خصوصیت		۴۴	عہد زرتیں	
۵۳	ریختی		۴۵	حضرت مرزا منظر جان جاناں	
۵۴	اُردو شعر و شاعری کا چوتھا دور (لکھنؤ میں)	۶	۴۶	مرزا محمد رفیع سودا	
۵۵	تمتید		۴۷	میر محمد تقی میر	
۵۶	شیخ امام بخش ناسخ		۴۸	خواجہ میر درد علیہ الرحمۃ	
۵۷	شاگردان ناسخ خواجہ وزیر		۴۹	میر غلام حسن حسن	
۵۸	میر علی اوسٹار شک - برقی		۵۰	سید محمد میر سوز	
۵۹	تجر - تنبیر شکوہ آبادی		۵۱	اس عہد کے دیگر خوش فکر شاعر	
۶۰	خواجہ حمید علی آتش		۵۲	نواب انعام اللہ خاں	
۶۱	شاگردان آتش - نسیم لکھنوی		۵۳	میر محمد بسیدار	
۶۲			۵۴	تبصرہ	

صفحہ	عنوان	صفحہ	باب	عنوان	صفحہ
۱۲۶	آردو شعرو شاعری کا چوتھا دور (لاکھنویں) ضمیمہ	۹۲		تمتید - شعرائے دہلی و لکھنؤ	۱۲۶
۹۲	مرثیہ اور شعرائے مرثیہ گو	۹۲		ظہیر - انور - دارغ دہلوی	۱۲۹
۹۲	مرثیہ	۹۲		شاگردانِ دارغ	۱۳۲
۹۲	ارتقا کے مرثیہ	۹۲		بختو و دہلوی	۱۳۲
۹۲	شعرائے مرثیہ گو	۹۲		ساکل دہلوی	۱۳۲
۹۲	میر ضحیر	۹۲		آغا شاعر قزلباش دہلوی	۱۳۵
۹۲	میر خلیق	۹۲		نوح ناروی	۱۳۵
۹۲	میر بہر علی انیس	۹۲		امیر مینائی	۱۳۶
۱۰۰	میر سلامت علی دبیر	۱۰۰		شاگردانِ امیر مینائی	۱۳۶
۱۰۲	آردو شعرو شاعری کا چوتھا دور (دہلی میں)	۱۰۲		ریاض خیر آبادی	۱۳۶
۱۰۲	تمتید	۱۰۲		جلیل مانگیروری	۱۳۶
۱۰۲	شاہ رفیع	۱۰۲		جمال لکھنوی - آرزو لکھنوی	۱۳۶
۱۰۲	شیخ محمد ابراہیم ذوق	۱۰۲		تسلیم - حسرت موہانی	۱۵۱
۱۰۸	میرزا اسد اللہ خاں غالب	۱۰۸		تبصرہ	
۱۱۴	حکیم محمد مومن خاں مومن	۱۱۴		زبان - اصناف سخن موضوع سخن	۱۵۳
۱۱۸	تبصرہ	۱۱۸		اسلوب بیان	۱۵۴
۱۲۶	آردو شعرو شاعری کا پانچواں دور	۱۲۶		دورِ چہرید	۱۵۵
				تمتید - آزاد دہلوی	۱۵۵
				حالی - انجیل - اکبر آبادی	۱۶۶
				سرور جہاں آبادی	۱۶۹

صفحہ	عنوان	باب	صفحہ	عنوان	باب
۲۰۵	۲۔ شرح مرغوب القلوب		۱۷۱	برج نرائن چکبست	
"	۳۔ کلثم الحقائق		۱۷۲	ڈاکٹر سر شیخ محمد اقبال	
۲۰۶	۴۔ احکام الصلوٰۃ		۱۷۵	تبصرہ	
"	۵۔ سب رس		۱۷۵	زبان - اصناف سخن	
۲۰۸	کر بل کھایا "وہ مجلس"		۱۷۷	موضوع سخن - اسالیب بیان	
۲۱۰	تبصرہ		۱۷۸	خامی - نتیجہ	
۲۱۱	زبان - طرزیان، نتیجہ		۱۷۹	دورِ حاضرہ کے شعرائے صاحب طرز	۱۱
	اردو و نشر کا دوسرا معنی	۱۱۳		معنی لکھنوی ظریف لکھنوی	
	افسانوی دور			عزیز لکھنوی - اصغر گوٹروی	
۲۱۲	۱۸۹۷ء سے ۱۹۳۶ء تک		۱۹۵	گلبرگ آبادی - فانی بریلوی	
"	تمہید - فورٹ ولیم کالج		۱۹۸	جوش ملیح آبادی	
۲۱۳	ڈاکٹر جان گلکرا اسٹ		۲۰۰	تبصرہ	
	اس دور کے مشہور نقار اور		۲۰۰	زبان - اصناف سخن	
۲۱۴	آن کی تصانیف			موضوع سخن - اسالیب بیان	
۲۱۴	میر شیر علی افنوس		۲۰۲	نتیجہ	
۲۱۵	مرزا لطف علی لطف		۲۰۳	اردو و نشر کی ابسترا	۱۲
۲۱۶	میر اسد دلہوی			مذہبی دور	
۲۱۸	سید حیدر بخش حیدری			تمہید	
۲۱۹	نہال چند لاہوری			۱۔ معراج العاشقین	
۲۲۰	تبصرہ		۲۰۴		

صفحہ	عنوان	صفحہ	باب	عنوان
۲۳۶	مولوی سید ہدی علی خاں	۲۲۱		اُردو نشر کا تیسرا یعنی ترقی و مجمع دور
۲۳۸	حصہ دوم شمس مستر	۲۲۱		۱۸۳۶ء سے ۱۹۱۹ء تک
۲۳۸	۱۔ شمس العلماء مولانا محمد حسین آزاد	۲۲۱		فقر محمد خاں گویا
۲۴۰	۲۔ شمس العلماء خاں بہادر مولوی	۲۲۳		مرزا رجب علی بیگ تہجد
۲۴۰	ذکا دانش خاں	۲۲۳		مرزا اسد اللہ خاں غالب
۲۴۲	۳۔ شمس العلماء ڈاکٹر مولوی	۲۲۳		مولانا غلام امام شہید
۲۴۲	سید علی بلگرامی	۲۲۳		منشی غلام غوث بختیار
۲۴۳	۴۔ شمس العلماء مولوی نذیر احمد	۲۲۵		امیر مینائی لکھنوی
۲۴۳	۵۔ شمس العلماء مولانا الطاف حسین	۲۲۶		تبصرہ و کیفیت
۲۴۴	حالی			اُردو نشر کا چوتھا یعنی ادبی تاریخی اور تنقیدی دور
۲۴۶	۶۔ شمس العلماء مولوی شبلی نعمانی	۲۲۸		۱۸۵۰ء سے ۱۹۳۸ء تک
	تبصرہ	۱۶		تمہید۔ غالب کے خطوط
۲۵۰	زبان۔ اسلوب بیان۔ موضوع			حصہ اول بانی تہذیب الاخلاق
	مابعد دور چہارم حصہ اول			اور تہذیب الاخلاق کا اثر
۲۵۱	ناول نگاران اُردو			سر سید احمد خاں
۲۵۱	تمہید۔ ناول۔ افسانہ۔			نواب اعظم یار جنگ مولانا
۲۵۲	ناول اور افسانہ کا فرق			چراغ علی
۲۵۳	اُردو کا پہلا ناول نگار			نواب محسن الملک
	شمس العلماء مولوی نذیر احمد			
۲۵۴	پڑت رتن ناتھ نیشاد لکھنوی			



باب	عنوان	صفحه	باب	عنوان	صفحه
	منشی سجاد حسین	۲۶۰	۲- صحیفہ نگاران اردو	۲۷۷	
	مولانا عبدالعلیم شہر	۲۶۱	مہتید	۲۷۷	
	مرزا محمد بادی رسوا لکھنوی	۲۶۲	ابوالکلام آزاد	۲۷۸	
	مولانا راشدا لکھنوی	۲۶۳	ظفر علی خاں	۲۸۰	
	ظفر عمر	۲۶۹	۳- مزاج نگاران اردو	۲۸۱	
	تبصرہ و کیفیت	۲۷۰	مہتید	۲۸۱	
۱۷	پایہ در و درجہ ہارم حصہ دوم	۲۷۲	رشید احمد صدیقی	۲۸۳	
	متفرقات	"	مرزا فتح اللہ بیگ	۲۸۳	
	۱- مختصر افسانہ نگاران اردو	"	عظیم بیگ چغتائی	۲۸۴	
	مہتید	"	ظہار موزی	۲۸۴	
	مختصر افسانہ	"	محسین ادب اردو	۲۸۵	
	قدیم مختصر افسانہ	"	مہتید	"	
	منشی پریم چند	۲۷۳	۱- مولانا سلیمان ندوی	۲۸۶	
	سدرشن	۲۷۴	۲- مولانا عبدالماجد دریابادی	۲۸۷	
	نیاز فچوری	"	۳- مولوی عبدالحق	۲۸۸	
	سجاد وحید پلدرم	۲۷۵	۴- سید غلام محی الدین قادری	۲۸۹	
	خواجہ حسن نظامی	۲۷۶	تبصرہ - خاتمہ	۲۹۰	
				۲۹۱	

# باب اول

## اُردو کی ابتدا اور اُس کی ترقی

اُردو کے اجزائے ترکیبی | زبان اُردو کی کسی عبارت کو محض سہری طور پر مطالعہ کرنے سے معلوم ہوتا ہے کہ اس میں متعدد زبانوں کے الفاظ کی آمیزش ہے۔ اس میں اسما زیادہ تر فارسی۔ عربی یا سنسکرت کے ملیں گے۔ روابط زیادہ تر پر اکرت کے اور افعال زیادہ تر ہندی اور کچھ فارسی یا فارسی اور ہندی سے مرکب۔ ان زبانوں کے علاوہ ترکی۔ پرتگالی۔ انگریزی وغیرہ زبانوں کے الفاظ بھی کافی تعداد میں ملتے ہیں۔ اس آمیزش اور الفاظ کی رنگارنگی سے پتا چلتا ہے کہ زبان اُردو ایک مخلوط زبان ہے۔

مخلوط زبان کی پیدائش | ایسی مخلوط زبان کیونکر ظہور میں آتی ہے؟ ظاہر ہے کہ جب ایک قوم دوسری قوم کے یہاں مہمان آتی ہے تو سبھی آؤ بھگت میں بڑا تکلف ہوتا ہے۔ نہ میزبان مہمان کی زبان سمجھتا ہے نہ مہمان میزبان کی۔ صاحب سلامت تو خیر اشاروں اشاروں میں ادا ہو جاتی ہے لیکن ادھر ادھر کی باتوں کے لئے یہ تدبیر کی جاتی ہے کہ مہمان میزبان کی زبان کے کچھ الفاظ مستعار لے کر اپنی زبان میں ملا تا ہے اور کچھ ہاتھوں کے اشاروں سے، کچھ آنکھوں کی حرکت سے

کچھ لہجہ کی لچک سے اپنا مطلب ظاہر کر دیتا ہے۔ اسی طرح میزبان بھی اپنی اور نووارد کی زبان کو غلط ملط کر کے جواب دیتا ہے۔ یہ دقتیں کچھ مدت تک حائل رہتی ہیں مگر جلد ہی مہمان اور میزبان کو ایک دوسرے کی زبان سے ٹھوڑی بہت واقفیت ہو جاتی ہے اور دونوں اپنے اپنے اظہار مطالب کے لئے ایک دوسرے کی زبانوں کو بلا جھلا کر بہ آسانی بولنے لگتے ہیں۔

اب اگر یہ مہمان مہمان کی حد سے گذر کر میزبان کے پڑوس ہی میں سکونت اختیار کرے تو اظہار مطالب کا یہ سلسلہ طول کھینچ لیتا ہے۔ مہمانی اور میزبانی کی میٹھی میٹھی باتوں اور مزے مزے کی حکایتوں سے گذر کر کاروباری باتیں۔ صنعتی باتیں۔ علمی باتیں ہوئے لگتی ہیں۔ یہاں تک کہ وہی کم مایہ اور کم حیثیت مخلوط زبان ایک متقل زبان کی حیثیت اختیار کر لیتی ہے یا اگر ای مخلوط زبان کی خوش فہمی سے کہیں کسی خوش مذاق شاعر نے اشعار موزوں کر دیئے اور کسی نے نثر میں بھی کچھ تصنیف کر ڈالا تو لیجئے ایک زبان تیار ہو گئی۔ جو چاہئے نام رکھ لیجئے۔ یہ ہے وہ طریقہ جس سے ایک مخلوط زبان عالم وجود میں آتی ہے، نشوونما پاتی ہے اور جوان ہو کر پُرانی اور بوڑھی زبانوں کو اپنی شوخی اور رعنائی سے انگلیوں پچاتی ہے۔

زبان اُردو کو بھی موجودہ حالت تک پہنچنے میں بعینہ انہیں

**زبان اُردو** | حالات و مراحل سے گذرنا پڑا ہے۔ قدیم اسلامی فتوحات کے زمانے میں فارسی اور ہندی زبانوں کے باہم تصادم اور میل جول سے ایک نئی زبان ظہور میں آئی جو رفتہ رفتہ ترقی کرتی رہی اور آج اُردو ہو گئی۔

یہ تو ظاہر ہے کہ اُردو کی ابتداء مسلمانوں اور ہندوؤں کے باہم میل جول

اور کاروبار سی تعلق سے ہوئی لیکن قدرتی طور پر یہ سوال پیدا ہوتا ہے کہ مسلمان ہندوستان میں کب آئے اور کہاں کہاں اقامت گزریں ہوئے اور کس علاقے میں اُردو کی پیدائش ہوئی اور کس کس زبان کی گوئی پرورش پائی اور کس فضا میں عالم شباب کو پہنچی۔

ساتویں صدی عیسوی میں کچھ عرب تجارت کی غرض سے ساحل مالابار پر وارد ہوئے اور رفتہ رفتہ تمام دکن میں پھیل گئے۔ قیاس کیا جاتا ہے کہ انھیں عرب تجارت اور دکھنیوں کے باہم اجتماع اور اختلاط سے ایک نئی زبان کی بنیاد پڑی جس نے ترقی کرتے کرتے موجودہ اُردو کی شکل اختیار کر لی۔ لیکن یہ قیاس صحیح نہیں۔ کیونکہ اُردو کا تعلق دکن کی ڈیویڈین زبانوں سے نہیں ہے اور نہ اُسے کچھ عربی ہی سے مناسبت ہے۔ بلکہ اس کے اجزائے ترکیبی خالص ایرانی ہیں۔ یعنی سنسکرت اور فارسی۔

جنوبی ہند کے علاوہ عرب سندھ میں بھی وارد ہوئے۔ یہاں یہ لوگ محض تجارت کی غرض سے نہیں بلکہ فتوحات بڑھانے کی غرض سے آئے اور شاہیہ میں سندھ پر مسلط ہو گئے اور تقریباً چار سو برس تک اس علاقے پر قابض رہے۔

گمان ہوتا ہے کہ اس طویل مدت میں عربوں اور سندھیوں کے باہم میل جول سے کسی زبان کی ابتدا ہوئی ہو جو دراصل زبان اُردو کی ابتدائی شکل ہو۔ لیکن یہ قیاس بھی مندرجہ بالا انسانی تحقیقات کی رو سے رد ہو جاتا ہے۔ عربوں اور سندھیوں کے میل جول سے ایک نئی زبان ظہور میں تو

آئی لیکن وہ اُردو نہیں تھی بلکہ موجودہ سندھی زبان کی ابتدائی شکل تھی۔ فتوحاتِ سندھ کے بعد دسویں صدی میں محمود غزنوی نے ہندوستان پر سترہ حملے کئے۔ اور گوالیار اور دریائے گنگا تک کے علاقے فتح کر ڈالے۔ لاہور کو دار الحکومت قرار دے کر وہاں ایک سہ سالہ جمع افواج کے چھوڑا اور خود غزنی واپس چلا گیا۔ اُس کی وفات کے بعد اُس کے جانشینوں نے پنجاب کی حکومت کو استحکام دیا اور ۱۱۹۳ء تک پنجاب میں خود مختار اسلامی سلطنت قائم رہی اور لاہور اس کا دار الخلافہ رہا۔ یہاں تک کہ ۱۱۹۳ء میں محمد غوری نے ہندوستان فتح کر کے دہلی کو اپنا دار الحکومت قرار دیا اور پنجاب کو بھی دہلی ہی کی حکومت میں شامل کر لیا۔

خیال کیا جاتا ہے کہ اُردو کی ابتدا ۱۱۹۳ء سے ہوئی لیکن یہ خیال بھی صحیح نہیں۔ کیونکہ محمد غوری سے قبل مدت سے پنجاب میں مسلمانوں کی حکومت تھی۔ اس طویل مدت میں فارسی اور مقامی زبان کے باہم ارتباط و اختلاط سے کسی دوسری زبان کی ابتدا نہ ہونا قریب قیاس نہیں۔ امر واقعہ یہ ہے کہ زبان اُردو کی داغ بیل فتح دہلی سے بہت قبل پڑ چکی تھی۔ مگر زبان کی حیثیت البتہ فتح دہلی کے بعد ہی اختیار کی۔

سنہ ۱۱۹۳ء کے لگ بھگ موجودہ شمالی مغربی سرحدی صوبہ اور الہ آباد کے درمیانی علاقوں میں جو پراکرت بولی جاتی تھی اُسے سوراہینی پراکرت کہتے تھے اور یہی پراکرت زبان اُردو کی ماں ہے۔

اُردو۔ پنجابی اور برج بھاشا ماں جانی بہنیں ہیں | اُردو نہ پنجابی سے

نکلی ہے نہ کھڑی بولی یا برج بھاشا سے بلکہ اُس زبان سے نکلی ہے جو ان دونوں زبانوں کی ماں ہے۔ اور یہی وجہ ہے کہ اردو پنجابی سے بھی ملتی جلتی ہے اور کھڑی بولی سے بھی۔

اردو دکن پہنچتی ہے | زبان اُردو نے شمالی ہند میں جنم لے کر تقریباً تین سو برس تک ترقی کے منازل طے کئے اور آخر اس قابل ہو گئی کہ کاروباری معاملات میں عام طور پر استعمال ہونے لگی۔ عوام اس مخلوط زبان کو پراکرت اور فارسی پر ترجیح دینے لگے اور روزانہ زندگی میں اسی کو اختیار کیا۔

۱۳۲۷ء میں محمد تغلق نے احکام جاری کئے کہ دہلی اور گرد و نواح کے باشندے فوراً نقل سکونت کر کے دولت آباد (دکن) کو آباد کریں چنانچہ ان احکام پر مستعدی کے ساتھ عمل کیا گیا اور تمام باشندے مرد-عورتیں-بچے-جوان-بوترے سب اپنے آبائی وطن کو چھوڑ کر دولت آباد چلے گئے چند سال بعد بادشاہ نے پھر حکم جاری کیا کہ جو لوگ واپس دہلی جانا چاہیں وہ جاسکتے ہیں۔ اس حکم کے بعد چند صاحب استطاعت لوگ تو دہلی چلے آئے لیکن بڑی تعداد دولت آباد ہی میں مقیم رہی۔ اس طرح ان کی زبان اُردو نے بھی دکن میں جڑ پکڑ لی۔

اُردو ترقی کی منزلیں | جب شمالی ہند کی مقامی زبان فارسی سے ملی تو اُس نے ارادۂ بلا ارادہ فارسی الفاظ قبول کرنے شروع کر دیے۔ ہندی شعراء مثلاً سورداس-کبیر وغیرہ کے کلام میں اس اختلاط کی مثالیں ملتی ہیں۔ اسے زبان اُردو کی ترقی کی پہلی منزل سمجھئے۔

مسلمان بہت سی روزانہ استعمال کی چیزیں اپنے ہمراہ لائے۔ ان کے نام یا تو فارسی تھے یا عربی۔ چنانچہ وہ نام بجنسہ یا کسی قدر رد و بدل کے ساتھ ہندی میں داخل ہو گئے۔

مسلمان صرف عربی یا فارسی رسم الخط سے واقف تھے چنانچہ انھوں نے خط و کتابت وغیرہ مقاصد کے لئے اس رسم الخط کو دیوناگری رسم الخط پر منرجح دی۔ یہ ترقی زبان کی دوسری اہم منزل تھی۔ فارسی رسم الخط نے زبان اردو کو رائج الوقت زبان سے قطعی ممتاز کر دیا۔

صوفیائے کرام نے اشاعت اسلام کے لئے زبان اردو ہی کو اختیار کیا کیونکہ یہی عوام کی زبان تھی اور اسی زبان میں نظم و نثر کی کتابیں تصنیف کیں جن کا شمار اردو کی قدیم ترین تصانیف میں ہوتا ہے۔ اسے ترقی کی تیسری منزل کہئے۔

جوں جوں زمانہ گزرتا گیا زبان اردو میں گوناگوں خصوصیات ترقی کرتی گئیں۔ شعر و شاعری کی عمارت فارسی بنیادوں پر قائم ہوئی۔ جملہ اصناف سخن۔ قصیدہ۔ مزل۔ رباعی وغیرہ جی کہ اسلوب بیان فارسی سے لیا گیا۔ صرف و نحو بھی فارسی صرف و نحو کے نمونوں پر مرتب کی گئی اور رفتہ رفتہ اردو اس منزل پر پہنچی جس پر اب موجود ہے۔

ابتدائی اردو کے نمونے | مولوی عبدالحق صاحب نے ایک کتاب مرتب کی ہے جس کا نام ہے ”اردو کی ابتدائی نشو و نما میں صوفیائے کرام کا کام“ اس کے مطالعہ سے معلوم ہوتا ہے کہ حضرات صوفیہ کبھی کبھی اردو پر پہلی نظر اتنا

کیا کرتے تھے اور اپنے ملفوظات میں ایک آدھ جملے کی شکل میں اُسے جگہ دیدیا کرتے تھے۔ چنانچہ سب سے پہلا جملہ جو ہماری نظر سے گزرنا ہے وہ خواجہ فریدنگر گنج کا ہے۔ آپ (۱۷۵۵ء) میں پیدا ہوئے اور ۱۷۷۵ء (۱۲۰۱ء) میں آپ کا وصال ہوا۔ آپ کا جملہ یہ ہے :-

”پولوں کا چاند بالا ہوتا ہے“

اس قسم کے بہت سے جملے ملفوظات میں ملتے ہیں لیکن اس زمانے میں حضرت امیر خسرو (متوفی ۱۳۲۵ء) نے فارسی اور ہندی کی لطیف آمیزش سے جو اشعار وغیرہ لکھے ہیں وہ اردو شاعری کے قدیم ترین نمونے سمجھے جاسکتے ہیں مثلاً

رفتم بہ تماشا بہ کنارِ جوئے      دیام بہ لب آبِ زانِ ہندوئے  
گنم صنما چاہیت بہائے ہویت      فریادِ برآورد کہ درِ دُرومُوئے

زرگر سپرے چوں ماہِ پارا      کچھ گھڑے سنوارے پکارا  
نقدِ دلِ من گرفت و بشکست      پھر کچھ گھڑا نہ کچھ سنوارا

انہیں کے ساتھ ساتھ ہیلیاں - کمرتیاں - دبسنے - اٹل اور طرح طرح کے گیت لکھے۔ ”خالقِ باری“ جو ایک منظوم لغت ہے امیر خسرو ہی کی طرف منسوب کی جاتی ہے۔ اس کے علاوہ آپ - فریدنگر گنج - چنانچہ ملاحظہ ہو:-

زحالِ مسکینِ کمنِ تغافلِ درائے نیناں بنائے نیتیاں

کہ تابِ ہجرانِ ندامتِ اسے جاں نہ لیں و کاہے لگائے چھتیاں

شبانِ ہجرانِ درائے ہجرانِ زلفت و روضہ صلاست جو میر کو تہ  
سکھی پیا کو جوڑیں نہ دیکھیں تو کیسے کاٹوں اندھیری زیناں



پکایک ازدل دو چشم جادو بعد فریم بہرہ تسکین  
 کسے پڑی ہے جو جاسناوے پیارے پی کوہاری بتیاں  
 جو شمع سوزاں چو ذرہ حیراں زمہراں مہ بگشتم آخر  
 نہ نیندینا ، نہ انگ چینا ، نہ آپ آویں نہ بھیمیں پتیاں

بجوت روزے وصال دلبر کہ داد مارا فریب خسرو  
 پسیت منکے ورائے راکھوں جو جائے پاؤں پیارے کھیتیاں

یہ تھا پہلا قدیم جو اردو ادب نے عالم وجود میں رکھا۔ امیر خسرو نے  
 جو کچھ بھی لکھا وہ محض ایک خوش طبعی تھی اور زور طبع کی ایجاد۔ انھیں کیا  
 خبر تھی کہ یہی رنگ کسی قدر ترمیم کے بعد آگے چل کر ایک مستقل ادب کی  
 حیثیت اختیار کر لے گا۔ اس تفریحی منزل میں چند باتیں ایسی ملتی ہیں جو  
 آگے چل کر ہمارے ادب کی خصوصیات قرار پائیں۔ ا۔ مضامین میں عاشقانہ  
 یعنی غزل کی بنیاد پڑ گئی۔ ب۔ فارسی عروض اختیار کیا گیا۔ ج۔ قافیہ اور  
 ردیف کی پابندی کی گئی۔

زبان اردو اس زمانے میں محض ضرورتاً بولی جاتی تھی۔ خط و کتابت  
 فارسی میں ہوتی تھی یا مقامی ہندی زبان میں۔ اور اگر کاروباری چٹھیاں اس  
 زبان میں لکھی بھی جاتی ہوں گی تو انھیں جمع کون کرتا ہو گا کہ ہم تک بطور  
 نمونہ پہنچتیں۔

شمالی ہند میں امیر خسرو کے انتقال کے بعد ستاٹا ہو گیا۔ تقریباً چار سو  
 برس تک کسی نے اس مخلوط زبان کی طرف توجہ نہیں کی اور اگر کسی نے

کچھ لکھا پڑھا بھی ہوگا تو وہ دست برد زمانہ کے ہاتھوں فنا ہو گیا ہوگا یاں عہد جاگیر میں ایک بزرگ تھے خواصی نامی۔ انھوں نے طوطی نامہ بخشی کا ترجمہ نظم میں اس التزام کے ساتھ کیا تھا کہ ہر شعر میں ایک مصرعہ فارسی کا ہے اور دوسرا اردو کا۔ دکن میں البتہ اردو نے بڑی ترقی کی۔

**زبان اردو کا نام** | قبل اس کے کہ باب اول کو ختم کیا جائے مناسب معلوم ہوتا ہے کہ زبان اردو کے نام کے متعلق بھی تذکرہ کر دیا جائے۔ واضح ہو کہ فارسی اور ہندی کے اختلاط اور ارتباط سے جو زبان عالم وجود میں آئی اور جو آئندہ چل کر اردو کہلائی اپنے ابتدائی عہد میں ”ہندی“ ہی کہلاتی تھی۔ بعض قدیم شعرا نے اس زبان کو اسی نام سے موسوم کیا ہے۔ جہاں تک کتابوں سے پتا چلتا ہے شاہجہاں کے عہد تک یہ زبان ہندی ہی کے نام سے موسوم رہی۔

شاہجہاں نے دہلی کا لال قلعہ، جامع مسجد اور شہر پناہ وغیرہ عمارتیں تعمیر کرائیں اور دہلی کا نام شاہجہاں آباد رکھا۔ اور وہاں کے بازار کو اردو سے معلیٰ کا خطاب دیا۔ اردو کے لغوی معنی ہیں امرا و سلاطین کی فرودگاہ یا کیمپ۔ چونکہ وہ مخلوط زبان جو ہندی کہلاتی تھی عوام کی زبان تھی، بازاروں میں لین دین کے کام آتی تھی اور شاہی کیمپ میں بولی جاتی تھی، اس مناسبت سے یہ زبان بھی اردو کہلائے لگی۔ اور اسی نام سے اب تک مشہور چلی آتی ہے۔

**پنجتم** | لفظ رکنین فارسی زبان میں متعدد معنوں میں آتا ہے اور معنوں سے قطع نظر (۱) بنانے، ایجاد کرنے۔ (۲) کسی چیز کو قالب میں ڈھالنے، نئی چیز بنانے اور (۳) موزوں کرنے کے معنوں میں بھی آتا ہے۔ چنانچہ لفظ ”رکنین“

کے معنی ہوئے۔ ایجاد کیا ہوا۔ موزوں کیا ہوا۔ وغیرہ۔ حضرت اسمیر خسرو نے افظہ ریختہ کو اصطلاحاً استعمال کیا تھا اور اس سے وہ کلام موزوں مراد لیا تھا جس میں فارسی اور ہندی زبانوں کے سرود ایک تال اور ایک راگ میں بندھے ہوں۔ رفتہ رفتہ اس کا اطلاق اُس تمام کلام موزوں پر ہونے لگا جس میں فارسی اور ہندی الفاظ ملے جملے ہوتے ہیں۔ چنانچہ یہ لفظ زبان اُردو کے لئے عام ہو گیا۔ کہیں اس سے مراد اُردو کا کلام موزوں ہوتا تھا اور کہیں زبان اُردو خود۔ یہ لفظ غالب کے کلام میں بھی ملتا ہے۔ چنانچہ فرماتے ہیں :-  
ریختہ کے تمھیں اُستاد نہیں ہو غالب کہتے ہیں اگلے زمانہ میں کوئی میر بھی تھا  
لیکن غالب کے بعد اس لفظ کا پتا نہیں چلتا اور اب اس کا استعمال زبان اُردو یا اُس کے کلام موزوں کے معنی میں متروک ہو چکا ہے۔

## باب ۲

### ابتدائی دور۔ دکن میں

تہذیب۔ گزشتہ باب میں بیان ہو چکا ہے کہ زبان اُردو اپنی نہایت ابتدائی شکل میں محمد تغلق کی افواج اور دہلی اور گرد و نواح کے باشندوں کے ہمراہ دکن پہنچی اور وہاں رائج ہو گئی۔

محمد تغلق کے بعد سلطان حسین گنگوڑی نے دکن میں سمبھری خاندان کی بنیاد ڈالی۔ یہ خاندان تقریباً دو سو سال تک دکن میں حکومت کرتا رہا اور سلطان حسین

ختم ہوا۔ بمبئی خاندان کے بعد دکن میں پانچ سلطنتیں قائم ہوئیں۔ (۱) عماد شاہی (۲) نظام شاہی (۳) برید شاہی (۴) عادل شاہی (۵) قطب شاہی۔ آخری دو سلطنتیں یعنی عادل شاہی اور قطب شاہی اُردو کی ترقی میں خاص اہمیت رکھتی ہیں۔

اگرچہ عادل شاہوں سے قبل بھی زبان اُردو اشاعت اسلامین دین اور روزمرہ گفتگو میں استعمال ہوتی تھی لیکن عادل شاہوں نے اس زبان کو بہت ترقی دی۔ ابراہیم عادل شاہ متوفی ۱۵۵۷ء کے زمانہ میں اُردو نے شاہی دفاتر پر قبضہ کر لیا۔ ظاہر ہے کہ جو زبان حکومت کی ہو اُس کی قدر رعایا کے دل میں کس قدر ہوگی۔ یہی وجہ ہے کہ اسی عہد سے اس زبان میں باقاعدہ تصنیف و تالیف شروع ہو گئی۔

**اُردو کا اولین شاعر** | مولوی نصیر الدین صاحب ہاشمی اپنی تصنیف ”دکن میں اُردو“ میں فرماتے ہیں کہ وجیہ الدین وجدی اُردو کے پہلے شاعر ہیں۔ وجدی قلی قطب شاہ کے عہد میں گزرے ہیں۔ ۱۵۵۷ء میں پیدا ہوئے اور ۱۶۱۷ء میں انتقال کیا۔ لیکن مزید تحقیقات جستجو کرتی ہوئی اس سے بھی قدیم عہد میں پہنچتی ہے۔ اور یوسف عادل شاہ کے عہد حکومت میں (۱۶۱۷ء تا ۱۶۵۹ء) شاہ میراجی کو قدیم ترین شاعر پاتی ہے۔

## ۱۔ شاہ میراجی - شمس العشاق

آپ یوسف عادل شاہ کے عہد میں گزرے ہیں۔ بیجا پور کے رہتے تھے۔

اور بڑے صوفی اور اہل حال و قال بزرگ تھے۔ آپ نے مقامی علماء سے علوم متداولہ حاصل کئے اور فارغ التحصیل ہو کر حج کعبۃ اللہ کے لئے تشریف لے گئے۔ بیان کیا جاتا ہے کہ آپ مدینہ منورہ میں بارہ سال مقیم رہے اور ہر سال فریضہ حج بجالائے۔ حجاز سے واپس آکر آپ نے بیجاپور کے قلعہ کے باہر قیام کیا۔ شاہ میر انجی چشتیہ خاندان میں خواجہ کمال الدین بیابانی سے بیعت تھیں آپ نے ۲۵ شوال ۹۹۵ھ (۱۵۸۷ء) میں اس جہان فانی سے کوچ فرمایا اور چرون قلعہ بیجاپور بمقام شاہ پور مدفون ہوئے یہاں ہر سال ۲۵ شوال کو آپ کا عرس ہوتا ہے۔

شاہ میر انجی نے نظم و نثر کی پانچ تصانیف یادگار چھوڑیں :-  
(۱) نثر مرغوب القلوب - (۲) سب رس - یہ دونوں کتابیں

نثر میں ہیں۔  
(۳) خوشی نامہ - یہ ایک "سوسترہ" اشعار کی مختصر مثنوی ہے جس میں ایک دوئیزہ کا قصہ بیان ہوا ہے جسے اپنے مرشد سے کمال عقیدت تھی اور جو سترہ سال کی عمر میں راہی ملک بقا ہوئی۔

(۴) شہادت الحقیقت - اس نظم میں ۵۶۳ بند ہیں۔ ہندی بحر میں لکھی گئی ہے، اور تصوف کے متعلق ہے۔ اسلوب بیان سادہ اور سلیس ہے۔  
(۵) خوش نغمہ - یہ بھی ایک مختصر مثنوی ہے۔ ایک لڑکی میر انجی سے تصوف کے متعلق چند سوال کرتی ہے۔ آپ اُن کا جواب دیتے ہیں۔ اس مکالمے کو نظم کا جامہ پہنایا گیا ہے۔

## ۲۔ شاہ برہان الدین جامن

آپ شاہ میر انجی شمس العشاق کے بیٹے اور خلیفہ تھے اور اپنے وقت کے پاکمال بزرگ اور شاعر۔ لوگوں کو آپ کے ارشادات سے بے انتہا فیض پہنچا۔ آپ کی آخری تصنیف ارشاد نامہ ہے۔ یہ مثنوی سنہ ۹۹۹ھ (۱۵۸۶ء) میں پایہ تکمیل کو پہنچی۔ گویا آپ سنہ ۹۹۹ھ تک حیات تھے۔

مولانا عبدالحق اور ڈاکٹر محمد حفیظ سید (الہ آباد یونیورسٹی) کے پاس شاہ برہان الدین جامن کی تصانیف کا اچھا خاصا ذخیرہ موجود ہے۔

آپ کی تصانیف حسب ذیل ہیں :-

(۱) وصیت المادی۔ یہ رسالہ ذکر کی تعلیمات پر مشتمل ہے۔ روح پر ایک مختصر سی بحث بھی اس میں شامل ہے۔

(۲) نکتہ واحد۔ ۱۲ اشعار کی مختصر نظم ہے جس میں مسئلہ توحید کی بحث ہے۔

(۳) نسیم الکلام۔ ۲۵ اشعار کی نظم ہے۔ اس میں قرآن شریف کی متعدد آیتوں کے ترجمے کو نظم کا جامہ پہنایا گیا ہے۔

(۴) رموز الواصلین۔ یہ مثنوی بھی صوفیانہ مضامین پر مشتمل ہے۔

(۵) بشارت الذکر۔ مختصر نظم ہے جس میں ذکر باجمان اور ذکر باللسان کے طریقے بیان ہوئے ہیں۔

(۶) حجت البقا۔ اس میں توحید اور صفات باری تعالیٰ کی بحث ہے۔

(۷) ارشادِ نامہ۔ یہ شاہ صاحب کی طویل ترین مثنوی ہے۔ اس میں کل ۲۵۰۰ اشعار ہیں۔ اس کا موضوع بھی تصوف ہی ہے۔

(۸) منفعت الایمان۔ اس میں ملاحدہ اور کفار کے اعتقادات سے بحث ہے اور آخر میں توحید کا بیان ہے۔

(۹) سکھ سہیلا۔ یہ بھی صوفیانہ نظم ہے۔ اس میں ہندو فقرہ سادھوؤں اور یوگیوں کے طریقہ نفس کشی پر تنقید کی ہے اور آخر میں یہ بتایا ہے کہ صرف اللہ تعالیٰ کی عبادت کرنی چاہئے بغیر اس کے روحانیت حاصل نہیں ہو سکتی۔ ان تصانیف کے علاوہ جاتم نے متفرق دہرے اور خیال بھی تصنیف کئے ہیں۔ آپ کی تصانیف مقامی اور مذہبی تعصبات سے مبرا ہیں۔ زبان اور طرز بیان نہایت صاف اور سادہ ہے۔ ہندی الفاظ اور ہندی طرزِ ادا زبان پر مسلط ہیں۔ بحریں بھی زیادہ تر ہندی ہی ہیں۔ عربی اور فارسی الفاظ کو اس طرح نظم کیا ہے جس طرح وہ عوام کی زبان پر چڑھے ہوئے تھے۔ مثلاً فہم کو فہام، علیحدہ کو الادی، سر کو سیر وغیرہ۔

### ۳۔ وجیہ الدین وجدی

مشہور بزرگ تھے۔ انھوں نے ایک مثنوی ”تحفہ عاشقان“ (۱۰۶۱ھ) میں تصنیف کی جو حضرت شیخ فرید الدین عطار کے خسہ و نامہ کا ترجمہ ہے۔ ایک اور مثنوی ”نچھی“ نامہ جو منطق الطیر کا ترجمہ ہے وجدی ہی کے نام سے منسوب ہے۔ تحفہ عاشقان ایک ضخیم مثنوی ہے۔ نمونہ حسب ذیل ہے :-

کروں پاک دل ہو زبان پاک سوں      ثنا پاک اس عاشق پاک کوں  
 کہ جس سے ہوا ہے وہ گم عشق کا      اہوں لک اُبتا ہے خم عشق کا  
 پٹیا عکس اس نور کا جس رخن      جھلکنے لگا اُرسی کے منن  
 سو اس اُرسی میں کیا جیوں نظر      ہوا عاشق اپنا اپس دیکھ کر  
 اپس کچھ پر تو کوں مستوق جان      لیا مبتلا ہو کے عاشق کی شان  
 نکل کج مخفی سے خلوت کے بھار      کیا جلوہ کر کثرت بے شمار  
 سلطان محمد قلی قطب شاہ علم و فن کا قدردان اور  
 صاحب علم و فضل بادشاہ ہی نہیں تھا بلکہ سخن  
 کی عنان حکومت بھی اپنے ہاتھ میں رکھتا تھا۔

ایک ضخیم کلیات یادگار ہے جس میں شنوایاں - قصیدے - ترجیع بند - مرثی اور  
 رباعیات شامل ہیں۔ قطب شاہ پہلے شاعر ہیں جن کا کلام بہ ترتیب حروف تہجی  
 جمع ہوا ہے۔ یہ کلیات ۱۲۵ھ (۱۷۱۶ء) میں قطب شاہ کے بھتیجے اور  
 جانشین محمد قطب شاہ نے مرتب کیا تھا۔

اُن کے کلام میں سادگی، اصلیت اور جدت پائی جاتی ہے۔ مقامی  
 دیکھیوں اور دیسی روایتوں کو نہایت لطف سے نظم کیا ہے۔ اگرچہ استعارات  
 اور تشبیہات کی قدرت اور تخیل کی بلند پروازی ان کے کلام میں نہیں۔ تاہم  
 فطری خیالات کی سادگی وہ مزادیتی ہے کہ ہزار تکلفات نثار۔ ہندی الفاظ  
 کو نہایت خوبی سے استعمال کیا ہے۔ تمام کلام ہندی رنگ میں ڈوبا ہوا  
 ہے۔ وہی ہندی ترکیبیں۔ وہی ہندی استعارے اور تشبیہیں۔ ہندوستانی



الفاظ ہندو سورماؤں اور جانباڑوں کی روایات کے حوالے۔ یہاں تک کہ  
اظہار عشق بھی جنس لطیف ہی کی طرف سے ہوتا ہے۔ اور یہ خاص ہندی  
شاعری کا رنگ ہے اور عجب مرزا دیتا ہے۔ کلام کا نمونہ یہ ہے:۔

رکھ ایک ہے ہر ٹپک کہ جن لاکھچن ہے      لکھ چوت ہے ہر ٹھاروے ٹپک رتن ہے  
کس ٹھارے دستا نہیں سب ٹھارے بھر پور      دیکھن کو سکت کاں اُسے ہر ٹپک رتن ہے  
سمدور ہے ایک ہونندیاں ہیں سو نزاراں      باتان سو کوڑاں ہیں وے ٹپک رسن ہے  
منج عشق گری آگ کا ایک پتلی ہے سورج      اس آگ کے شعلے کا دھواں سات لگن ہے

پیا باج پیا لہ پیا جائے نا      پیا باج پیتل جیا جائے نا  
نہیں عشق جس وہ بڑا کور ہے      کہیں اس سے مل بیجا جائے نا

قطب شہ نہ دے منج دوائے کو پند

دوائے کو کچ پند دیا جائے نا

سلطان محمد قطب شاہ (۱۴۱۵ء - ۱۴۲۵ء) فارسی اور اردو میں آپ کے  
دو دیوان موجود ہیں۔ فارسی میں نعل اللہ اور اردو

میں قطب شاہ تخلص کرتے تھے۔ کلام میں شیرینی، صفائی اور لطافت پائی  
جاتی ہے۔ نمونہ کلام یہ ہے۔

رہن باسکی من پیا باج دیکھی      ہوئے تن کوں سکھ جب ملے بیو بالا  
مرادل ہے زرافت کا کارخانہ      نہیں منجوں بازار والا کا حاجت  
سُنو لوگ میری پریم کی کہانی      کہ پیلا ہے رنگ عاشقی کی نشانی

سلطان عبداللہ قطب شاہ (۱۶۲۵ء-۱۶۷۲ء) آپ کا تخلص عبداللہ تھا۔ نمونہ کلام یہ ہے :-

دلاہتی کی طرف ہو کہ حتی آرام دو یگا سعادتی کی تری ہات سراجام دو یگا  
روپ میرے لال کا آئے نہ تحریر میں چاند عطار د اگر ہو دیں قلم ہو ر دوات

### قطب شاہی عہد کے دیگر شعراء

دربار گوکنڈہ و بیجا پور اس عہد میں شعراء کا بلجا و ماوا تھا۔ ہر طرف شعر و شاعری کا چرچا تھا اور ہر سر میں ذوق نغمہ سرائی کا سودا بند کروں سے متعدد شعراء کے ناموں کا تو علم ہوتا ہے لیکن افسوس کہ اُن کی زندگی کے حالات دستیاب نہیں ہوتے۔

ابن نشاطی | سلطان عبداللہ قطب شاہ کے عہد کے نامور شاعر ہیں۔ انھوں نے ۱۶۶۹ء (۱۰۷۹ھ) میں شنوی پھول بن تصنیف کی۔

یہ شنوی کئی لحاظ سے قابل قدر ادبی کوشش ہے۔ سلاست اور روانی اس کی خصوصیات ہیں۔ صنائع لفظی و بدایع معنوی کا استعمال نہایت سلیقہ سے ہوا ہے۔ اس کے علاوہ معاشرتی، اخلاقی اور تاریخی حیثیت سے بھی یہ شنوی بہت اہم ہے۔ اس کے مطالعہ سے اس زمانے کے رسم و رواج کے متعلق کافی واقفیت حاصل ہوتی ہے۔ نمونہ کلام یہ ہے :-

اوّل میں حمد رب العالمین کا دل و جاں سوں کہوں جاں آفریں کا  
خداوند آجئے ہے جم خدائی ہمیشہ تنگوں ساجی کبریا کی

ازل سوں میں سچ تیرا بدایت      ابد کوں فہم میں تیرا نہایت  
 قطب شاہی عہد کے نامور شاعر ہیں۔ دو مثنویاں اُن کی یادگار ہیں۔  
 غواصی | (۱) فسانہ سیف الملوک و بدیع الجمال تالیف تصنیف ۱۲۷۵ھ  
 (۱۶۱۷ء)۔

برس ایک ہزار ہو رہا دلیں میں      کیا ختم یہ نظم دن تیس میں  
 (۲) طوطی نامہ۔ یہ مثنوی ۱۲۷۹ھ (۱۶۳۹ء) میں تصنیف ہوئی۔

نمونہ کلام یہ ہے:-  
 آہی جگت کا آہی سوتوں      کر نہا رجم بادشاہی سوتوں  
 تیرے حکم تل نوکرا کساں کے      رعیت ملک تیرے فرمان کے  
 بھریا تس گھراں بچے تائے شتم      کریں فوتیاں سوں الناک و دہم  
 آپ نے ۱۲۷۶ھ (۱۶۳۶ء) میں تحفۃ النصائح کا ترجمہ زبان  
 ملاقطبی | فارسی سے اردو میں کیا۔ ملاحظہ ہو:-

بولوں صفت میں بے گنت      اُس خالق جن و بشر  
 نردھار کر آسماں رکھیا      سورج ستارے ہو رہا چند  
 جوں بزرگی دی عرش کوں      پٹکے اڑے یکہ پائستی  
 جوں بیج برساں چار سو      اڑے بزاں پائے دگر  
 مرزا | آپ ابوالقاسم تانا شاہ کے صاحب تھے۔ نمونہ کلام یہ ہے:-  
 عارض نہیں چند رکارتے گال سوں اچھا      سمجھی بہن خلف کو نہ تجھ خال سوں اچھا  
 مرزا وہ نونہال کہہ مرٹ گئے چمن      اگلتا تھا جن کے ہاتھ پگل ڈال سوں اچھا

قاضی محمود بھرتی صاحب حال و قال صوفی اور مشہور شاعر تھے۔  
**بھرتی** آپ کے والد کا نام بحر الدین تھا۔ اسی رعایت سے آپ نے  
 بھرتی تخلص اختیار کیا۔ آپ اپنی زندگی میں بہ حیثیت شاعر زیادہ مشہور  
 نہیں تھے۔ آپ زیادہ تر مذہبی اور صوفیانہ مضامین نظم کیا کرتے تھے۔  
 اور اس قسم کے مضامین عام پسند نہیں ہوتے۔ تاہم سلسلہ تصنیف برابر  
 جاری رہا۔ اور نگ زیب کی فتوحات دکن کے دوران میں آپ حیدرآباد  
 پہنچے۔ راستہ میں قزاقوں نے آپ کا مال و اسباب لوٹ لیا۔ اور ساتھ ہی  
 آپ کا سرمایہ سخن بھی گھٹ گیا۔

آپ کی مثنوی ”من لگن“ کے مطالعہ سے آپ کی زندگی کے حالات  
 پر کچھ روشنی پڑتی ہے۔ یہ مثنوی بسم اللہ (سلسلہ) میں تکمیل کو پہنچی۔  
 لکھا ہے کہ میں نے کسی استاد کے سامنے زانو تلمذ نہ نہیں کیا۔ نہ کسی  
 شاعر کی صحبت سے فیضیاب ہوا۔

بھرتی نے تین تصنیفیں اپنی یادگار چھوڑیں۔

(۱) مثنوی من لگن۔ یہ مثنوی بہت ضخیم ہے۔ تعداد اشعار ۳۷۹  
 سے اوپر ہے۔ تصوف اس مثنوی کا موضوع کلام ہے۔  
 (۲) دیوان۔ اس میں کل ایک سو گیارہ غزلیات بہ ترتیب حروف  
 تہجی درج ہیں۔

(۳) مثنوی ہنگام نامہ۔ اس مثنوی میں بارہ ”جام“ یعنی ہندیوں  
 اور ہندیوں متعدد اشعار۔ نمونہ کلام یہ ہے :-

اے روپ ترارتی رتی ہے      پریت پریت رتی رتی ہے  
 اوٹ اے قلم اس گھڑی نگہ جائیں      ملک نعت نگر کی سیر کر آئیں  
 ہے ناول احد نشان احمد      سرخی سوا حد ہے پان احمد  
 مولا کے محب بنی کے نائب      مانس نہیں مظہر العجائب  
 ساگر ہیں سپور معرفت کے      بل عین ہیں نور معرفت کے  
 عالمگیر اور نگ زیب کی تعریف میں کہا ہے :-

دیندار، دلیر، ہور، دانا      یک علم نہ سب منے میاں

**شیخ شجاع الدین نورجی** | شمالی ہند میں بابر کے عہد حکومت میں مجالس  
 عزا اور مرثیہ گوئی کا دستور نہ تھا لیکن دکن  
 میں ان کا رواج ہو چکا تھا۔ سلاطین عادل شاہی نے مجالس عزا کی ابتدا کی۔  
 لیکن ابتداً فارسی مرثیہ گو شعرا خصوصاً محاشم کاشانی کے بند پڑھے جاتے  
 تھے۔ اردو میں کوئی مرثیہ گو موجود نہیں تھا لیکن جب مجالس عزا کا خوب  
 چرچا ہوا اور اردو زبان میں بھی کچھ صلاحیت پیدا ہو گئی تو دکن میں ایک  
 گروہ مرثیہ گو شعرا کا پیدا ہوا۔ اور شیخ شجاع الدین نورجی مرثیہ گوئی کا  
 باوا آدم قرار پائے۔

نورجی بیجاپور کے رہنے والے تھے۔ صاحب علم و فن اور شعر و سخن کے  
 دلدادہ تھے۔ اکبر کے عہد حکومت میں اگر وہ کا سفر کیا اور ایک مدت تک  
 ابوالفضل اور فیضی کی صحبت میں رہے۔

نورجی اپنی مرثیہ گوئی کی ابتدا کے متعلق فرماتے ہیں :-

کوئی نظم اس میں تو کرتا نہ تھا      ولے سب تعصب دیا ہم مٹا  
 نہ کچھ خوف کھایا نہ جھجکا ذرا      وہم مرثیہ کا بہل کر دیا  
 میں جب اس کو لوگوں کے آگے پڑھا      عجب حال آشور خانہ میں تھا  
 جن و انس سب کرتے تھے واہ وا      کہ دکھنی میں لکھا ہے کیا مرثیا  
 زباں اپنی میں کس نے ایسا لکھا      کبھی اس سے پہلے نہ پڑھا  
 اماں سے اس کا ملے گا صلہ      کہ ہے نوری ہی توجہ اس طرح

ہاشم علی برہان پوری | یہ صنف مرثیہ نگاری نورس کے بعد ہاشم علی برہان پوری  
 کے حقیقے میں آئی۔ نمونہ کلام یہ ہے :-

ختم ہے یو امتان و یو بلا      ختم ہے جو حق سین پیغام کا  
 تھا بر اولاد شفیع المذنبین      ظلم بے حد در جہاں اقسام کا  
 زخم لاگا مرتضیٰ کے سراو پر      گر پڑا جوں آفتاب اس باغ کا  
 زہر دے مارے حسن کو مکرمیں      سبز تھا وہ چہرہ گلغام کا  
 کر بلا میں تھا حسین ابن علیؑ      آج غم ہیگا انھیں آیام کا

ولی اورنگ آبادی | مولانا محمد حسین آزاد نے ”آب حیات“ میں  
 ولی کو اردو شاعری کا باوا آدم قرار دیا ہے لیکن

حقیقت یہ ہے کہ آپ اردو زبان و ادب کے دور اول کے خاتم الشعراء تھے  
 اور دور دوم کے مقدم الشعراء۔

آپ کے نام کے متعلق اختلافات ہیں۔ کسی نے آپ کا نام شمس الدین  
 بتایا ہے اور کسی نے شمس الحق۔ کوئی ولی الدین نام لکھتا ہے اور کوئی

حاجی دلی۔ لیکن مختص کے بارے میں سب متفق الہ اسے ہیں اور سب کے نزدیک آپ کا مختص دلی ہے۔

دلی ۱۶۶۷ء میں بمقام اورنگ آباد پیدا ہوئے اور بیس سال کی عمر تک وہیں تعلیم و تربیت پائی۔ اور اس کے بعد احمد آباد کا سفر کیا۔ وہیں آپ شاہ نور الدین گجراتی کے حلقہ ارادت میں داخل ہوئے۔

آپ کو سیر و سیاحت کا بڑا شوق تھا۔ چنانچہ آپ نے دو مرتبہ دہلی کا سفر کیا۔ پہلی مرتبہ ۱۶۷۷ء یعنی اورنگ زیب کے عہد میں۔ دوسری مرتبہ ۱۶۸۲ء یعنی محمد شاہ کے زمانے میں۔ پہلی مرتبہ آپ کا قیام دہلی مختصر تھا۔ اس قیام کے حالات میں قابل ذکر صرف یہ امر ہے کہ آپ نے دہلی کے مشہور بزرگ اور فارسی شاعر شاہ سعد اللہ گلشن سے فیض صحبت حاصل کیا۔ دوسری مرتبہ آپ کا دیوان غزلیات بھی آپ کا رفیق سفر تھا جس نے دہلی میں ہمارے تمام یہ فرائض انجام دیے۔ غزلیات کا اس قدر چرچا ہوا کہ گلی گلی کوچے کوچے میں جس کی زبان سے سنو دلی کی غزل کا نون میں پڑتی تھی۔ قوال اور ارباب انشاد دلی کی غزلیات سے محفلوں کو گراتے تھے۔ دہلی کے فارسی گو شعراء نے بھی محسوس کیا کہ زبان اردو میں بھی شعر و شاعری کی صلاحیت موجود ہے۔ چنانچہ انھوں نے بھی کبھی کبھی اس زبان میں سخن سنجی کی۔

کئی سال قیام کر کے دلی نے دہلی کو خیر باد کہا اور احمد آباد ہوتے ہوئے اورنگ آباد پہنچے۔ وہاں آپ نے ۱۶۸۷ء میں وہ مجلس منزلوم تصنیف کی۔ دلی کا انتقال ۱۶۸۷ء میں بمقام احمد آباد ہوا۔

ولی کے کایات میں غزل - قصیدہ - رباعی - قطعہ - ترجیع بند - مثنوی - مستزاد وغیرہ اصناف سخن آپ کی قادر الکلامی اور مشق سخن سنجی کو مسلم کرتی ہیں۔ اگرچہ باتیں سیدھی سادی ہیں مکتف اور آورد کی گرداں کے آئینہ سخن پر نہیں۔ تاہم آپ کے عاشقانہ اشعار میں تاثیر کے نشتر بھرے ہیں اور اخلاقی مضامین میں گہرائی پائی جاتی ہے۔ کلام سے تصوف کی چاشنی ٹپکتی ہے اور کیوں نہ ٹپکے کہ خود زبردست صوفی اور بزرگوں کے عقیدت مند تھے۔ رموز حقائق کو تغزل کے رنگ میں اس طرح کہہ جاتے ہیں کہ تاثیر کے نشتر دل میں کھٹکتے ہیں۔

آپ نے قصیدے بھی خوب کہے ہیں۔ زبان اگرچہ ابتدائی منازل طے کر رہی تھی تاہم آپ کے قصیدوں میں زور کلام - شوکت الفاظ اور روانی کی کیفیت نظر آتی ہے۔

ولی کی زبان وہی ہے جو دیگر کئی شعرا کی ہے لیکن مجھے سمجھتے ہیں کہ اس قابل ضرور ہو گئی ہے کہ چند مخصوص دکنی الفاظ کو چھوڑ کر تیسرے و سودا کی زبان سے زیادہ قدیم معلوم نہیں ہوتی۔ بعض بعض اشعار تو ایسے بھی ملتے ہیں کہ اگر آج بھی کوئی شاعر طبع آزمائی کرے تو اس سے بہتر زبان لکھنے پر قادر نہ ہو سکے۔ ولی کی زبان کا اصلی جوہر ہمواری اور سلاست ہے جو ہر رنگ میں جلوہ گر ہے۔ کلام کا نمونہ ملا حلقہ ہو :-

تجھ لب کی صفت نعل بہنشاں سے کہوں گا      جادو ہے تیرے سخن غزالاں سے کہوں گا  
بے صبر نہ ہوا سے ولی اس درد سے ہر گاہ      جلدی سے تر ہے درد کے دریاں سے کہوں گا



یاد کرنا ہر گھڑی تجھ یار کا ہے وظیفہ مجھ دل بیمار کا  
 آرزوئے چشمہ کوثر نہیں تشنہ لب ہوں شربت دیدار کا  
 اے ولی ہونا سرچین پر نثار تدا ہے چنم گوہر بار کا  
 بیوفائی نہ کر خدا سوں ڈر جگ ہنسائی نہ کر خدا سوں ڈر  
 اُرسی دیکھ کر نہ ہو مغرور خود نمائی نہ کر خدا سوں ڈر  
 اے ولی غیر آستانہ یار جہہ سائی نہ کر خدا سوں ڈر  
 جس وقت اے سرچین تو بے حجاب ہوگا ہرزہ بچھ جھلک سوں جوں آفتاب ہوگا  
 تا حشر رہے بوئے گلاب اس کے عرق سے  
 جس برسنے یکبار وہ گل پیرہن آوے  
 کھینچیں آپس انگلیاں منے جوں کھل جواہر  
 عشاق کے گر ہاتھ وہ خاک چرن آوے

### تبصرہ

زبان | اس دور کے شعراء کے کلام کا اگر بغور مطالعہ کیا جائے تو واضح ہوگا  
 کہ وہی تک پہنچتے پہنچتے زبان میں کافی صفائی اور سلاست آگئی  
 ہے۔ تاہم وہی کے کلام میں کافی تعداد ایسے الفاظ اور روابط کی موجود ہے  
 جو دکنی اردو کے لئے مخصوص ہیں۔ مناسب معلوم ہوتا ہے کہ یہاں ایک مختصر  
 فہرست ان الفاظ کی درج کر دی جائے۔  
 سوں۔ سین۔ سیٹی (بجائے سے)، کوں (کو)، ہمن (کوہم کو)

نمن (طرح) - موہن ، سرکین ، پی ، پیتم (مشتوق) - جگس مٹنے -  
 (دنیا میں) - بر مٹنے (بر میں یعنی گود میں) - مجھ دل (میرا دل) ، تجھ لب  
 (تیرا لب) - پچن (کلام) - نت (ہمیشہ) - نگھ (مٹھ) - بھتر (اندر) -  
 بھواں (بھو میں) - پانکاں (پانکیں) - یو (یہ) - بگانہ - دوانہ (بیگانہ) -  
 دیوانہ - تسبی (تسبیح) - سہی (صحیح) - میں کہا (میں نے کہا) - نیں  
 (نہیں) -

ان قدیم الفاظ کے باوجود گذشتہ دیگر شعراء کے کلام میں عموماً اور وکی  
 کے کلام میں خصوصاً ایسے اشعار پائے جاتے ہیں کہ اگر ایک آدھ لفظ کو اُن  
 میں سے بدل دیا جائے تو موجودہ زمانے کی زبان سے اُن کی زبان کچھ زیادہ  
 قدیم نہ معلوم ہو۔ بلکہ بعض اشعار تو ایسے صاف ہیں کہ آجکل کی زبان بھی  
 ان سے زیادہ صاف شعر نہیں کہہ سکتی۔ مثلاً

غزالوں کی طرح سرگرم تھا      بیاباں اس کو گلزارِ رم تھا  
 وہاں کی باد تھی شوریدہ مصر      وہاں کی کنکری تھی مثلِ اجگر  
 مٹوی لعل و گوہر (عاجز)

آرزوئے چشمہ کوثر نہیں	تشنہ لب ہوں شربت دیدار کا
مسندِ گل منزلِ شبنم ہوئی	دیکھ رتبہ دیدہ بیدار کا
اسے وکی ہونا سرکین پر نثار	مدعا ہے چشم گوہر بار کا
دلِ عشاق کیوں نہ ہو روشن	جب خیالِ صنم چراغِ ہوا
اسے وکی گلبدن کو باغ میں دیکھ	دلِ صد برگ باغِ باغ ہوا

اصناف سخن | اس دور کے شعرا نے جملہ اصناف سخن غزل - قصیدہ - مثنوی - رباعی وغیرہ پر طبع آزمائی کی۔ اس دور میں مرثیہ بھی ایجاد ہوا۔ اور نوحہ بھی لکھا گیا۔ یہاں تک کہ وہ نثری جس کو رنگین کی طبع رنگیں کی ایجاد سمجھا جاتا ہے دراصل اسی عہد میں پیدا ہوئی۔ مگر یوں کہتے کہ لکھنؤ کا سا زمانہ نہیں تھا۔ اس لئے اس نے فروغ نہیں پایا۔

غزل | سلطان محمد قلی قطب شاہ نے غزل کی ابتداء کی۔ اور ولی نے اُسے معراج کمال پر پہنچایا۔ غزلوں میں جو انداز بیان اختیار کیا گیا ہے اُس کی خصوصیات ہیں۔ صفائی اور سادگی شاعر جو کچھ دیکھتا یا محسوس کرتا ہے۔ اُسے اسی طرح لفظوں کا جامہ پہناتا ہے۔ گذر گاہ خیال میں جو مضمون ملتا ہے اُسے اسی طرح زبان سے ادا کر دیتا ہے۔ اپنی طرف سے کچھ نون مرجع نہیں لگاتا۔ یعنی دور دور کی تشبیہوں اور نازک استعاروں سے تکلف اور تصنع پیدا نہیں کرتا۔ البتہ کہیں کہیں فارسی سے تشبیہیں اور استعارات و تلمیحات مستعار لیتا ہے اور انھیں تکلف سے نہیں بلکہ سلیقے سے سجاتا ہے۔

قصیدہ | قصیدہ سے کی جو خوبیاں ہیں یعنی زور کلام، شکوہ الفاظ، روانی وغیرہ ماسوا نازک خیالی کے اس دور کے قصیدوں میں ملتی ہیں۔

مثنوی | اس دور کو اگر مثنوی کا دور کہا جائے تو مناسب ہے۔ مثنوی

فلسفیانہ - صوفیانہ - عاشقانہ - رزمیہ - بزمیہ - بیانیہ - غرض ہر طرح کی شاعری اس عہد میں لکھی گئی اور حتیٰ یہ ہے کہ خوب لکھی گئی۔ اگر اس عہد کی سیاسی معاشرتی، تمدنی و رسمی زندگی کا مطالعہ کرنا ہو تو اس دور کی مثنویوں سے بہتر اور کوئی ذریعہ واقفیت نہیں ہو سکتا۔ سلطان محمد قلی قطب شاہ کی متفرق مثنویوں اور نصرتی کی مثنوی ”علی نامہ“ سے اس عہد کے متعلق جو واقفیت حاصل ہوتی ہے وہ کوئی بہتر سے بہتر تاریخ بھی مہیا نہیں کر سکتی۔ اس لحاظ سے نیز ادبی لحاظ سے اس دور کی مثنویاں بہت گراں قدر ہیں۔

**مرثیہ** | سلاطین عادل شاہی نے مجالس عزاء کی ابتدا کی لیکن ان میں فارسی کے مرثیے پڑھے جاتے تھے۔ سب سے اول شیخ شجاع الدین نوری نے اردو مرثیہ لکھا۔ ان کے بعد مرثیہ گو شعراء کی کافی تعداد پیدا ہو گئی۔ گویا مرثیہ کی ایجاد کا فخر بھی اسی دور کو حاصل ہے۔ زبان کی صفائی اور روانی کے علاوہ جن جن خصوصیات کے لحاظ سے انیس اور دبیر خاتم مرثیہ سمجھے گئے وہ خصوصیات اپنی جملہ نظریہ بندیوں اور کچھ پیروں کے ساتھ اس دور میں جلوہ فرما ہیں۔ لیکن اپنی ابتدائی حالت میں جن خصوصیات نے انیس کو انیس اور دبیر کو دبیر بنایا وہ یہ ہیں۔ جذبات نگاری۔ سیرت نگاری۔ مکالمہ کی ندرت۔ محاکات کی لطافت وغیرہ۔ ان کے علاوہ روایات کا نظم کرنا بھی ایک خاص جدت سمجھی جاتی ہے۔ دکنی شعراء کے کلام کا اگر بغور مطالعہ کیا جائے تو یہ سب خصوصیات نظر سے گزرتی ہیں۔ اور لطف یہ ہے کہ سیرت نگاری میں جو مرقعے تیار ہوئے ہیں ان میں ایسی ایسی رنگ بھی اسی دور

میں بھرا گیا ہے۔ متاخرین کے متعلق کہا جاتا ہے کہ انھوں نے عربی کردار کو ہندوستانی بنادیا۔ ہندوستانی پوشاک اُسے پہنائی۔ ہندوستانی عادات و اطوار ہندوستانی رسم و رواج، ہندوستانی طرز گفتگو، غرض ہر حیثیت سے عربی خاکوں میں ہندی رنگ بھرا۔ لیکن حقیقت یہ ہے کہ متقدمین ہی اس روش کو صاف کر گئے تھے۔ متاخرین تو محض مقلد ہوئے۔

غرض یہ کہ یہ ابتدائی دور ہر لحاظ سے ادوار مابعد کا مقدم اور پیش رو ہے۔ یہی نہیں بلکہ متوسطین اور متاخرین نے اسی دور کی قائم کردہ بنیادوں پر اپنی فلک بوس عمارتیں کھڑی کیں۔

## باب ۳

### ابتدائی دور شمالی ہند میں

شہنشاہ اورنگ زیب کے بعد خاندان مغلیہ کا شیرازہ منتشر ہوا گیا۔  
 تمہید بہادر شاہ نے تقریباً پانچ برس اور فرخ سیر نے چھ برس سکونت کی۔  
 لیکن اس گیارہ بارہ سال کے عرصے میں ملک کو جین نصیب نہ ہو سکا۔ محمد شاہ کے زمانے میں سادات کی قوت ٹوٹ گئی تو کچھ عافیت میسر آئی۔ اس عافیت کا اہل کمال نے غنیمت سمجھا اور چاروں طرف سے اگر پایہ تخت دہلی میں جمع ہو گیا ہمیں یہاں صرف شعر و شاعری سے سروکار ہے لہذا انھیں لوگوں کے نام درج کئے جاسکتے ہیں جنھیں شعر و شاعری کا ذوق تھا۔ ان میں قمر لباش خاں اور

سیمان قلی خاں و داد۔ علی قلی خاں ندیم۔ شیخ سعد اللہ گلشن۔ مرتضیٰ قلی خاں قراق۔  
میرشمس الدین فقیر۔ مرزا عبدالقادر تیدل۔ سراج الدین علی خاں آرزو۔ ایسے صاحب  
فضل و کمال ہستیاں تھیں جن کی فارسی شاعری پر اگر وہ عہد ناز کرے تو بیجا نہیں۔  
جیسا بیان ہوا یہ ارباب فن فارسی سے اپنی تنقید زبان کو جلا دیتے تھے۔

زبان اُردو کی طرف ان لوگوں نے توجہ نہیں کی۔ کیونکہ اس عہد میں اس زبان  
کو کچھ فروغ نہیں تھا۔ حکومت کی زبان فارسی تھی۔ اور فارسی دانی ہی علم و ہنر  
کی سند تھی۔ اگرچہ چند کئی شعراء مثلاً قزاقی، فخری، آرزو وغیرہ دہلی آئے مگر زمانہ نے  
مساعدت نہیں کی اور انھیں واپس جانا پڑا۔ البتہ ولی اورنگ آبادی ۱۷۰۷ء  
میں دہلی آئے۔ اور کچھ عرصے قیام کر کے لوگوں میں اُردو شاعری کا ذوق پیدا کیا۔

ان کے اُردو کلام کی بڑی قدر ہوئی۔ قولوں اور ارباب نشا طے نے ان کی غزلیت  
سے محفلوں کو گرمایا۔ ظاہر ہے کہ جس چیز کی اتنی قدر ہو لوگوں کے دلوں میں  
خود بخود اُس کا شوق پیدا ہو جاتا ہے۔ چنانچہ دہلی میں اُردو مذاق عام ہو گیا۔

بڑے بڑے مشاق فارسی گو شعراء نے بھی اس میں طبع آزمائی کی۔ مگر ان میں  
سے کسی نے اپنی شاعرانہ جدوجہد کو صرف اُردو ہی کے لئے وقف نہیں کیا اور  
یہی وجہ ہے کہ ہم انھیں اُردو شعراء کی صف میں کوئی جگہ نہیں دے سکتے۔ تاہم  
ولی اورنگ آبادی کے کلام کا اثر ظاہر کرنے کے لئے اگر ان فارسی گو شعراء کے  
ایک ایک دو دو شعر لکھ دئے جائیں تو نامناسب نہ ہوگا۔

قزلباش خاں آمید کے دو شعر تذکروں میں ملتے ہیں :-  
درد دیوار سے اب صحبت ہے یارین گھر میں عجب صحبت ہے

تیری آنکھوں کو دیکھ ڈرتا ہوں احفیظ احفیظ کتنا ہوں  
 مرزا عبدالقادر بیدل کے دو شعر نکات الشعراء میں درج ہیں :-  
 مست پوچھ دل کی باتیں وہ دل کہاں ہے ہم میں  
 اس تخم بے نشاں کا حاصل کہاں ہے ہم میں  
 جب دل کے آستان پر عشق آن کر پکارا  
 پر دے سے یار بولا بیدل کہاں ہے ہم میں

مرزا علی قلی خاں ندیم کے دو شعر ملاحظہ ہوں :-  
 جدائی میں تری ہم کیا کہیں کس طرح جلتے ہیں  
 بجائے موبدن سے آگ کے شعلے نکلتے ہیں  
 بیقرارِ عشق کو ہے زندگی نقصِ کمال

مرچکے بیمار تب کہتے ہیں یہ اکسیر ہے  
 سراج الدین علی خاں آرزو فارسی کے مسلم الثبوت استاد ہیں۔  
 مولانا محمد حسین آزاد نے آپ حیات میں انھیں بزمِ اردو کے صدر کی حیثیت سے  
 پیش کیا ہے اور شعر ان کی صنفِ اولین میں نہایت ممتاز مقام پر انھیں بٹھایا ہے۔  
 لیکن حقیقت یہ ہے کہ انھیں اردو شعر و شاعری سے کوئی خاص تعلق نہیں۔ جس  
 طرح دیگر فارسی شعرا نے رفتارِ زمانہ کے ساتھ دو چار قدم چلنے کا ثبوت دیا ہے۔  
 اسی طرح آرزو نے بھی چند اردو اشعار کہہ کر اپنی خوش مذاقی اور اردو کی  
 ہر دلعزیزی کو مسلم کیا ہے۔ چنانچہ چند اشعار آپ کے یہ ہیں :-  
 ہر صبح آوتا تیری بلبریں کو کیا دن لگے ہیں دیکھو خوشنود خاں

رکھے سپارہ دل کھول آگے غنایوں کے چمن میں آج گویا پھول ہیں ترشے شیدوں کے  
 جان تجھ پر کچھ اعتماد نہیں زندگانی کا کیا بھروسہ ہے  
 تجھ زلف میں لٹک نہ رہے دل تو کیا کرے بیکار ہے آنک نہ رہے دل تو کیا کرے  
 میٹھے آج جا کر شیشے تمام توڑے زائد نے آج اپنے دل کے کچھ پھینک دیئے  
 یہاں تک جو کچھ بیان ہوا وہ محض تمہید تھی تاکہ اس عرصہ کے عام حالات اور  
 فضا سے واقفیت ہو جائے۔ تمہید اگرچہ طویل ہو گئی لیکن کم از کم اتنا ضرور  
 معلوم ہو گیا کہ اردو نے فارسی شعر کے دلوں پر بھی قبضہ کر لیا تھا اور کلام کی  
 نے اس ذوق و شوق میں اور جوش و خروش پیدا کر دیا تھا۔ یہی وجہ ہے کہ  
 دہلی میں ایک گروہ ایسے شعرا کا پیدا ہو گیا جنہوں نے اردو شعر و شاعری کو  
 طرۂ اشیا زینایا۔ شمال میں شعر و ادب کا ادبیتان کعبول دیا اور خود اس ادبیتان  
 کے معلم بنے۔ ان میں سے چند قابل ذکر ہستیوں کے حالات زندگی اور نمونہ  
 کلام ذیل میں درج کئے جاتے ہیں :-

شاہ مبارک آبرو | آپ کا نام نامی نجم الدین عرف شاہ مبارک اور آبرو  
 تخلص تھا۔ تاریخ ولادت ہمنوز پردہ راز میں ہے۔  
 البتہ یہ معلوم ہے کہ آپ کی ولادت گوالیار میں ہوئی۔ آپ کے دادا شاہ محمد نوٹ  
 گوالیار کے مانے ہوئے بزرگ تھے۔ لہٰذا آپ گوالیار میں پیدا ہوئے اور فن شاعری  
 کا اکتساب کیا۔ اگرچہ خان آرزو سے عمر میں بڑے تھے مگر اپنا کلام انھیں  
 دکھا لیتے تھے۔ آرزو سے کچھ ششہ نہ لیا کرتے تھے۔ آپ کچھ مدت نازول میں بھی  
 مقیم رہے۔ ایک آنکھ سے آپ معذور بھی تھے۔ ششہ میں اس جہان فانی



سے کوچ کیا۔

آبرو کی علمی قابلیت فن شعر کے لئے کافی تھی۔ آپ نے ایک دیوان غزلیات کا مرتب کیا تھا لیکن اب وہ نایاب ہے۔ کلام میں سادگی اور بے تکلفی پائی جاتی ہے۔ غزلیات میں زیادہ تر ردیف کی قید نہیں ہوتی۔ تافہ میں بھی آزادی برستے ہیں اور یہی اس عہد کا رنگ ہے۔ آبرو کو ابہام اور ذومعنیین الفاظ کا بہت شوق ہے اور کلام کی بنیاد زیادہ تر اسی صنعت پر ہوتی ہے۔ نمونہ کلام ملاحظہ ہو:-

نین سین نین جب ملائے گیا      دل کے اندر مرے سائے گیا  
تیرے چلنے کی سُن خبر عاشق      یہی کہتا مَوا کہ ہائے گیا  
آبرو ہجر بیچ مرتا تھا      لکھ دکھا کر اُسے جلانے گیا

رسم اس مرد کی کھاتے ہیں قسم زوروں کی  
تاب لاوے جو کوئی عشق کے جھک جھوروں کی  
گانٹھ کاٹی ہے مرے دل کی تری انگلیاں نے

دردِ پلک میں یہ کترنی ہے مگر چوروں کی  
آبرو کو نہیں کم ظرف کی صحبت کا دماغ  
کس کو برداشت ہے ہر وقت کے نکتہ زوروں کی

یہ رسم ظالمی کی دستور ہے کہاں کا      دل چھین کر ہمارا دشمن ہوا ہے جاں کا  
تجھ راہ میں ہوا ہے اب تو رقیب کتنا      بوپائے کر ہماری آبا ندھتا ہے ناں کا  
سب عاشقوں میں ہم کوں مڑا ہے آبرو کا      ہے قصہ گر تمہارے دل بیچ امتحان کا

محمد شاگرد ناجی | شاہ مبارک آبرو نے ناجی کی شیرینی زبان کی تعریف کی ہے۔  
 سخن سبجاں میں مہیگا آبرو آج  
 نہیں شیریں زباں شاگرد سری کا

آپ محمد شاہ بادشاہ کے وزیر عمدۃ الملک امیر خاں کے داروغہ تھے۔ سن ولادت و وفات معلوم نہیں لیکن آبرو کے ہم عصر تھے۔ اور نادر شاہی حملہ کے وقت یعنی ۱۱۳۹ء میں نہ صرف زندہ تھے بلکہ محمد شاہی لشکر میں شامل تھے۔ دہلی دربار اور لشکر کی کیفیت ایک شخص میں نظم کی ہے جس کا ایک بند ملاحظہ ہو۔  
 طرے ہوئے تو بریں میں لان کو بیٹے تھے دعا کے زور سے دائی دوا کے جیتے تھے  
 شرابیں گھر کی نکالی حُرے سے پیئے تھے نگار و نقش میں ظاہر گویا کہ چیتے تھے  
 گلے میں ہنسلیاں بازو اُپر طلا کے نال

آپ کے کلام میں سادگی اور صفائی کے علاوہ ظرافت کی چاشنی اور شوخی کی ملاحظہ عجب مزادیتی ہے۔ آپ کی طبیعت کا میلان ہزل گوئی کی طرف تھا۔ آبرو کی طرح ابھام و دو معنیین الفاظ کا بھی شوق تھا اور اسی صنعت پر کلام کی بنیاد تھی۔ نمونہ کلام ملاحظہ ہو:-

اے صبا کہہ بہار کی باتیں	اس تبت گلزار کی باتیں
کس پہ چھوڑے نگاہ کا شہباز	کیا کرے ہے شکار کی باتیں
چھوڑنے کب ہیں نقد دل کو صدم	جب یہ کرتے ہیں پیار کی باتیں
دیکھ موہن تری کمر کی طرف	پھر گیا مانی اپنے گھر کی طرف
جن نے دیکھے ترے لب شیریں	نظر ان کی نہیں شکر کی طرف

ہے محال اُن کا دام میں آنا دل ہے اُن سب بتاں کا زندگی طرف  
حشر میں پاکباز ہے ناجی بد عمل جائیں گے سقر کی طرف  
شیخ شرف الدین مضمون شیخ شرف الدین نام مضمون تخلص تھا۔  
شیخ فرید الدین شکر گنج کی اولاد میں تھے۔

اگرہ کے قریب موضع جامو میں پیدا ہوئے اور آغاز شباب میں دہلی چلے  
آئے اور پھر اُسی کو اپنا وطن بنایا۔ اور زینت المساجد میں درویشانہ زندگی  
بسر کی۔ خان آرزو سے مشورہ سخن کیا کرتے تھے۔ ۷۵ء میں راہی ملک  
بقا ہوئے۔ مضمون اس دور کے مسلم الثبوت استادوں میں شمار ہوتے ہیں۔  
سودا اپنے ایک شعر میں فرماتے ہیں:-

بنائیں اٹھ گئیں یار و غزل کے خوب کہنے کی

گیا مضمون دنیا سے رہا سودا سوتلہ

آپ کا کلام آپ کی استاد کی اور مشافی کو مسلم کرتا ہے۔ آپ کے  
کلام میں استعارے کی چاشنی موجود ہے لیکن زمانہ کے اصلی رنگ یعنی ایہام  
اور مراعات النظر سے بھی کام لیا ہے۔ نمونہ کلام ملاحظہ ہو:-

کرے ہے دار کو کامل بھی سرتاج ہوا منصور سے نکتہ یہ حل آج  
ہم نے کیا کیا نہ ترے عشق میں محبوب کیا صبر اوب کیا گریہ یعقوب کیا  
کہیں کیوں نہ شکریوں کو مرید کہ دادا ہمارا ہے بابا فرید

تیر مڑ گاں برستے ہیں مجھ پر آب پیکال کا اس طرف ہے دھال  
کیا سمجھ بلبل نے باز ہے چمن میں آشتیاں ایک تو گل بے وفا اور تس پہ جو رہا عباں

میرا پیغام وصل اے قاصد کیوں سب سے اُسے جدا کر کے  
چلا کشتی میں آگے سے جو وہ محبوب جاتا ہے  
کبھی آنکھیں بھر آتی ہیں کبھی جی ڈوب جاتا ہے  
محمد احسن احسن | محمد احسن نام - احسن تخلص - اسی ابتدائی دور کے مشہور  
شاعر تھے اُن کا کلام ایمام کے رنگ میں ڈوبا ہوا ہے۔ ملاحظہ ہو:-  
صبا کیو اگر جاوے ہے تو اُس شوخ دلبر سوں

کہ کر کر قول پر سوں کا گیا برسوں ہوئے برسوں  
لاستعلیق کا ہے اُس بیت خوشنظر کی زلف ہم تو کافر یوں اگر بندہ نہ ہوں اسلام کے  
نازک بدن پہ اپنے کرتے ہو تم جو غزۂ موسیٰ کمر نے تجھ کو فرعون سا بنایا  
غلام مصطفیٰ خاں بیک رنگ | غلام مصطفیٰ خاں نام بیک رنگ تخلص - کس سال اور  
گمنام مشق شاعر تھے حضرت مرزا مظہر جان جاناں  
سے مشورہ سخن کرتے تھے۔ اپنے وقت کے خوش فکر، باکمال اور مشاق شاعر مانے جاتے  
تھے اور محمد شاہی اُمراؤں میں صاحب حیثیت تھے۔ نمونہ کلام یہ ہے:-

زبان شکوہ ہے مندی کا ہر پات کہ خواباں نے لگائے ہیں مجھے ہات  
بیک رنگ نے تلاش کیا ہے بہت دے مظہر سا اس جہاں میں کوئی میزبانیں  
جدائی سے تری اے صندلی رنگ مجھے یہ زندگانی درد سر ہے  
اس قدر کیا ہے حمایت غیر کی ہم بھی تو تم سے کبھی تھے آشنا  
سنائیں ہے بات کسی کی تو اے سخن تجھ کو ترا غرور بجانوں کرے گا کیا  
سچ کہے جو کوئی تو مارا جائے راستی ہیگی دار کی صورت

شاہ ظہور الدین حاتم | ظہور الدین نام۔ اور حاتم تخلص تھا۔ اللہ مطابقی مسئلہ میں پیدا ہوئے۔ عہد الملک نواب امیر خاں کی سرکار میں ملازم تھے۔ سپاہی زادہ اور سپاہی پیشہ تھے لیکن دلی میں قدم شریف کے قریب میر بادل علی شاہ کے ٹیکے میں اٹھنے بیٹھنے سے طبیعت میں فقیری اور آزادہ منشی پیدا ہو گئی تھی۔ شعر و شاعری کا ذوق ابتدائے عمر ہی سے تھا۔ پہلے رزم تخلص کرتے تھے پھر حاتم تخلص کرنے لگے۔ کلیات ان کا بہت بڑا ہے جو غزلیات، قصائد، رباعیات، شتوی وغیرہ پر مشتمل ہے لیکن آپ نے خود اس کلیات کا انتخاب کیا اور اس کا نام ”دیوان زادہ“ رکھا۔ یہ بھی کافی ضخیم کتاب ہے۔ ”دیوان زادہ“ پر جو آپ نے دیباچہ لکھا ہے۔ اُس سے آپ کے متعلق کافی واقفیت سمجھنی ہے۔ دیباچہ کی عبارت فارسی ہے یہاں اُس کا خلاصہ درج کیا جاتا ہے۔

میں نے ۸۶۹ھ سے ۸۹۹ھ تک، یعنی چالیس سال تک سرزمین شاعری کی سیاحت کی ہے۔ فارسی میں بیرو صائب ہوں اور اردو میں ولی کو استاد سمجھتا ہوں۔ دیوان قدیم نادر شاہی سہلے سے قبل ہند میں مشہور تھا لیکن سہ ۶ جلوس عالمگیر ثانی میں اس دیوان کا خلاصہ کیا اور ”دیوان زادہ“ اُس کا نام رکھا۔

میر سے معاصر شاہ مبارک آبرو۔ شرف الدین مضمون۔ مرزا جانجاناں مظہر شیخ احسن اللہ احسن۔ میر شا کرناجی۔ غلام مصطفیٰ ایک رنگ ہیں۔

میں نے لفظ در، بر، از اور اسی قسم کے دیگر الفاظ و افعال ترک کر دیے۔ اور روزمرہ دہلی کو روا رکھا۔ مخصوص ہندی اور بجا کا الفاظ کو بھی متروک قرار دیا۔ لیکن روزمرہ اور عام فہم اور پسندیدہ الفاظ کو برقرار رکھا۔ ”تسبی“ بجائے ”تسبیح“

اور 'صحی' بجائے 'صحیح'، 'بگانہ' بجائے 'بیگانہ'، اور 'دوانہ' بجائے 'دیوانہ' وغیرہ الفاظ کا استعمال ناجائز ٹھہرایا۔ اسی طرح ساکن کو متحرک اور متحرک کو ساکن باندھنا ترک کیا وغیرہ وغیرہ۔

اسی دیباچہ کے آخر میں اپنے شاگردوں کی فہرست بھی درج کی ہے۔ جن کی تعداد ۲۵ ہے۔ انھیں شاگردوں میں مرزا محمد رفیع سودا کا نام بھی ہے۔

حاکم ۹۱۷ھ میں بمقام دہلی راہی ملک بقا ہوئے۔ حاکم کا مرتبہ بہ حیثیت استاد کے مستم ہے اور آپ کی خدمات زبان و قیج۔ سودا جیسے شاعر آپ کے دامن فیض میں تربیت پا کر اپنے وقت کے مسلم الثبوت استاد ہوئے۔ حاکم نے اپنے کلام میں فصاحت اور زبان کی صفائی کو بہت اہمیت دی۔ لیکن افسوس یہ کہ اُن کی اصلاحات پر اُن کے عزیز ترین شاگرد یعنی سودا نے بھی عمل نہ کیا۔ تیسرے اور سودا کے یہاں کثرت سے وہی الفاظ پائے جاتے ہیں جن کو حاکم نے ترک کر دیا تھا۔ البتہ اُن اصلاحات سے آگے چل کر ناسخ نے فائدہ اٹھایا۔ اور زبان اُردو کو اکثر ناہمواریوں سے پاک کرنے میں کامیاب ہوئے۔

حاکم کے کلام میں ایہام بہت کم پایا جاتا ہے لیکن اس سے یہ مطلب نہیں کہ آپ نے اس تکلف کے خلاف علم جہاد بلند کیا ہو۔ اس جہاد کا فخر مرزا مظہر کو حاصل ہے۔ تاہم حاکم کے کلام کا اصلی جوہر سادگی، بے تکلفی اور بے ساختہ پن ہے جو کچھ دل پر گزرتا ہے بے تکلف کہہ دیتے ہیں۔ نمونہ کلام ملاحظہ ہو:-

یار کا مجھ کو اس سبب ڈر ہے شوخ ظالم ہے اور سنگر ہے

دیکھ سرور چمن ترے قد کوں خجل ہے پا بگل ہے بے بر ہے  
 حق میں عاشق کے تجھ لبوں کا بچن قند ہے، فیشکر ہے، شکر ہے  
 کیوں نہ سب سے تجھے چھپا رکھوں جان ہے، دل ہے، دل کا اتر ہے  
 مارنے کو رقیب کے حاتم شیر ہے، بہر ہے، دھنڑ ہے  
 آپ حیات جا کے کسوٹے پیا تو کیا مانند خضر جگ میں اکیلا جیا تو کیا  
 ناسور کی صفت ہے نہ ہو گا کبھی وہ بند جراح زخم عشق کا اگر سیا تو کیا  
 بھر کی زندگی سے موت بھلی کہ جہاں سب کہیں وصال ہوا

جب سے تیری نظر پڑی ہے جھلک تب سے لگتی نہیں پلک سے پلک  
 پیری میں حاتم اب نہ جوانی کو یاد کر سو کھے درخت بھی کہیں بوتے میں پھر ہے  
 اشرف علی خاں فغان | اشرف علی خاں مختلف بہ فغان احمد شاہ بادشاہ کے  
 کو کہ اور علی قلی خاں ندیم کے شاگرد تھے۔ میر تقی میر  
 نے انھیں قزلباش خاں امید کا شاگرد لکھا ہے۔ ممکن ہے کہ پہلے امید کے شاگرد  
 ہوں اور پھر ندیم سے فیض اٹھایا ہو۔ چنانچہ فرماتے ہیں:-

دشت جنوں میں کیوں نہ پھروں میں بہرہ پیا اب تو فغان ندیم مرا رہنا ہوا  
 ”اب تو“ کے ٹکڑے سے قیاس ہوتا ہے کہ پہلے ان کا ”رہنا“ کوئی اور تھا۔  
 اور غالباً وہ رہنا ”امید“ تھے۔

فغان بندہ سخی اور لطیف گوئی میں یگانہ روزگار تھے۔ چنانچہ احمد شاہ نے ان  
 کی طبیعت کی مناسبت سے نظریں الملک کا خطاب عطا کیا تھا۔  
 احمد شاہ درانی کے حملوں سے دہلی میں ابتری پھیل رہی تھی۔ فغان اس

غیر مستقل حالت سے گھبرا کر اپنے چچا ایڑ سچ خاں کے پاس مرشد آباد پہنچے۔ چندے وہاں قیام رہا۔ پھر مرشد آباد کا قصد کیا۔ نواب شجاع الدولہ نے انھیں ہاتھوں ہاتھ لیا اور اعزاز و اکرام سے سرفراز کیا۔ پرنسٹن حالی نے تو ساتھ چھوڑ دیا مگر نازک مزاجی یہاں بھی جان و دل کے ساتھ تھی۔ ایک روز نواب صاحب نے جوش اختلاط میں بقول مصحفی گرم پیسے سے اُن کا ہاتھ جلادیا۔ یہ آگ گولا ہو گئے اور طیش میں آکر عظیم آباد چلے گئے۔ وہاں راجا شتاب رائے نے اُن کی قدر و منزلت کی۔ آپ وہیں مقیم ہوئے اور آخر وقت تک وہیں رہے۔ اور وہیں ۱۲۷۷ء میں پروردگار خاک ہوئے۔

مولانا محمد حسین آزاد آب حیات میں فرماتے ہیں کہ آخر وقت میں فقاں سے اور راجہ صاحب سے بھی شکریہ بھی ہو گئی۔ اور انھوں نے حکام فرنگ تک رسائی پیدا کر کے باقی عمر فارغ البالی اور خوش حالی میں گزاری۔

فقاں کی زبان وہی ہے جو اس عہد کے دیگر شعرا کی ہے مگر کلام میں صفائی زیادہ ہے۔ ایہام بھی بہت کم بلکہ نہ ہونے کے برابر ہے۔ باتیں سیدھی سادی ہیں۔ لیکن بے ساختہ پن سے تاثیر میں ڈوبی ہوئی۔ نمونہ کلام ملاحظہ ہو:-

خط دیجیو چھپا کے ملے وہ اگر کہیں	لینا نہ میرے نام کو اے نامہ بر کہیں
بادِ صبا توں عقدہ کشا اس کی ہو جیو	مجھ سا گرفتہ دل اگر آوے نظر کہیں
اتنا و فر خوش نہیں آتا ہے اشک کا	عالم کوں مت ڈوبو اسے چشم تر کہیں
میری طرف سے خاطر صیاد جمع ہے	کیا اڑ سکے گا طائر بے بال و پر کہیں
تیری گلی میں خاک بھی چھانی کہ دل ملے	ایسا ہی گم ہوا کہ نہ آیا نظر کہیں



رونا جہاں تلک تھا مری جان رو چکا      مطلق نہیں ہے چشم میں غم کا اثر کہیں  
 باور اگر تجھے نہیں آتا تو دیکھ لے      آنسو کہیں ڈھلک گئے، نعت جگر کہیں  
 ایذا فغاں کے حق میں یہاں تک روا نہیں  
 ظالم یہ کیا ستم ہے خدا سے بھی ڈر کہیں

### تیمصرہ

**زبان** | بہت سے قدیم دکنی الفاظ جو بھڑی اور وکی کے کلام میں کثرت سے ملتے ہیں وہ شمالی ہند کے اس ابتدائی دور میں نہیں ملتے۔ اور یہ قدرتی بات ہے۔ دکن میں اردو نے زیادہ تر ہندی، دکنی، مرہٹی وغیرہ زبانوں سے بہنا پانیا اور اُن کے الفاظ قبول کئے۔ شمالی ہند میں برج بھاشا اور فارسی کے دامن میں پئی۔ اس دور کی تمسید میں جو فارسی شعرا کے اردو اشعار درج ہوئے ہیں اُن سے صاف ظاہر ہے کہ اردو پر فارسی رنگ کس قدر غالب تھا۔ اس دور کے جتنے شاعر استاد ہوئے وہ سب یا تو خود فارسی دال تھے یا فارسی دال استادوں کے شاگرد۔ اس کا لازمی نتیجہ یہ ہوا کہ اُن کے کلام پر فارسی رنگ چھایا ہوا معلوم ہوتا ہے۔

حاکم نے زبان کو پاک و صاف کرنے کی کوشش کی۔ لیکن انھوں نے جو طریقہ اختیار کیا وہ کچھ زیادہ مفید ثابت نہیں ہوا۔ یعنی انھوں نے اپنے کلیات کے انتخاب میں ایسے اشعار نکال ڈالے جن میں ثقیل خلاف روزمرہ اور ٹھیسٹ ہندی الفاظ تھے یا قافیہ کا کوئی سقم، تو یا کوئی فارسی لفظ غلط

تھا۔ انھوں نے ان متروکات پر کسی سے عمل نہیں کرایا۔ اور یہی وجہ ہے کہ ان کے فخر آستانہ شاگرد کے کلام میں بھی ان کے متروکات کافی تعداد میں ملتے ہیں۔

**اصنافِ سخن** | یوں تو اس دور میں قصیدہ بھی لکھا گیا اور مثنوی بھی۔ مگر اصلی کارنامہ اس دور کا غزل ہے۔

**شاعری** | سطور گزشتہ میں بیان ہوا کہ زبان اور طرزِ بیان پر فارسییت غالب ہے۔ لیکن عجب اتفاق ہے کہ نہایت ہی دوروں کی ایک

خصوصیت نے اس دور کی غزلوں پر اپنا سکہ جمایا۔ یعنی ایہام و زوہدیت، الفاظ کا استعمال خوب ہوا۔ اگر اعتدال سے اس صنعت کو برتا جائے تو محسن ہے۔ لیکن اس دور میں شاعری کی بنیاد زیادہ تر لسی پر رکھی گئی۔ اور اس صنعت کی خاطر نکات اور دسے کام لیا گیا۔ اگر اس دور کو ایرانی دور کہا جائے تو بیجا نہ ہوگا۔ اس تکلف سے قطع نظر خیالات میں سادگی ہے۔ صاف و سادہ باتیں ہیں اور بعض جگہ نرمی باتیں ہی باتیں ہیں۔ ولی کے خاص رنگ یعنی بھاشا شاعری کے جذبات نے اس دور میں فروغ نہیں پایا۔ شعر اوسنے ولی کی تقلید نہیں کی بلکہ فارسی کی تقلید کر کے دیسی چیز کو پر دیسی بنادیا۔

**نتیجہ** | دکن کے ابتدائی دور سے شمالی ہند کے ابتدائی دور کا پلہ ہر حیثیت سے ہلکا ہے۔ کیا بلحاظِ اصنافِ سخن۔ کیا بلحاظِ نفسِ شاعری ہر لحاظ سے دکنی دور کو فوقیت حاصل ہے۔ البتہ ہم یہ کہہ سکتے ہیں کہ زبان نے نسبتاً ترقی کی۔ حاتم کی کوششیں گو اس دور میں بار آور نہ ہوئیں۔ تاہم ایک راہ نکل گئی۔ اگلی نسل کے لوگ اسی راہ پر چل کر مصلح زبان کہلائیں گے۔

آخر میں اس امر کا اعتراف ضروری ہے کہ اس دور کے شعراء کے کلام میں بہت تاثر اور منفرد اشعار پایا جاتے ہیں۔ اور اس قسم کے اشعار دکنی دور کے بہترین اشعار کے مقابلے ہی پر نہیں بلکہ ہر آئندہ دور کے عمدہ اشعار کے مقابلے پر پیش کیے جاسکتے ہیں۔ اگرچہ بلند خیالی نہیں ہے تاہم فطری انداز بیان کی بدولت ان اشعار میں بے پناہ تاثر پیدا ہو گئی ہے۔

## باب ۴

### اردو شعر و شاعری کا دوسرا دور

#### محمد زریں

حضرت مرزا مظہر جانجاناں <sup>۴</sup> زبدۃ العارفین قدوة الواصلین حضرت مرزا مظہر جانجاناں <sup>۵</sup> ۱۶۹۵ء میں بمقام کالا باغ (مالوہ) کتم عدم سے عالم وجود میں تشریف لائے۔ آپ کے والد مرزا جان اورنگ زیب کے دربار میں منصب دار تھے۔ شہنشاہ آں دنوں دکن میں فوج کی کمان کر رہا تھا۔ مرزا جان اُس کے ہمراہ تھے۔ جب مرزا مظہر کی ولادت کا حال معلوم ہوا تو اورنگ زیب نے فرمایا ”پسر جان پدر می باشد“ اس لئے ہم نے اُس کا نام جان جان رکھا۔ کثرت استعمال سے جان جاناں ہو گیا۔

حضرت مظہر کا سلسلہ نسب باپ کی طرف سے محمد بن حنیفہ سے ملتا ہے۔ ماں بیجا پور کے شریف گھرانے سے تھیں۔ دادا بھی شاہی دربار میں

منصب دار تھے۔ دادی اسد خاں وزیر کی خالہ زاد بہن تھیں۔ پردادا سے اکبر شاہ کی بیٹی منسوب ہوئی تھیں۔ ان رشتوں کے لحاظ سے تیموری خاندان کے نواسے تھے۔

مرزا مظہر کے رشتہ حیات میں ابھی کل اٹھارہ ہی گریں لگی تھیں کہ باپ نے وفات پائی اور آپ سایہ پدری سے محروم ہو گئے۔ اُن کا منصب، حاصل کرنے کا خیال پیدا ہوا لیکن بخت کی سعادت مندی نے دنیا سے جی اُچاٹ کر دیا۔ مدرسوں اور خانقاہوں کی جاروب کشی شروع کی۔ شیخ محمد افضل سیالکوٹی سے جو اُس زمانہ میں شیخ المحدثین تھے باقاعدہ حدیث پڑھی اور تیس برس تک مشائخ نقشبندی سے کسب کمال کیا اور صاحبِ حال و قال بزرگ ہو گئے۔

آپ کی طبیعت میں سنجیدگی اور متانت بدرجہ اتم پائی جاتی تھی۔ خوش تقریر اس بلا کے تھے کہ بات کرتے منہ سے پھول جھڑتے تھے۔ مزاج میں لطافت اور طبع میں سلامتی تھی۔ میر تقی اُن سے ملے تھے۔ نکات الشعرا میں لکھا ہے کہ ”بندہ بخدمت اور فتہ سعادت اندوز گشتہ است... خوش تقریر برتبہ است کہ در تحریر بنی گنجہ“ انشاء اللہ خاں انشاء نے بھی ”دیباچہ لطافت“ میں آپ کی فصاحت و بلاغت کا ذکر کیا ہے۔ استغنا اور قناعت طبیعت میں اس درجہ تھی کہ عمر بھر کسی بادشاہ یا وزیر کے سامنے سر نیاز خم نہیں کیا۔ بادشاہوں اور امیروں نے اکثر پیشکش اور نذر و نیاز کے لئے دست داد و دہش بڑھایا۔ مگر اُن کے استغنا کا ہاتھ ہمیشہ زیرِ دامن ہی رہا۔ نہایت سادہ زندگی بسر

کرتے تھے۔ زندگی بھر کہیں مکان نہیں بنایا۔ کسی دوست کے گھر یا کراہ کے مکان میں عمر بسر کر دی۔ ایک جوڑے سے زیادہ کپڑا نہ رکھتے تھے۔ جب بھوک لگتی بازار سے منگواتے اور کھاتے۔ عام دعو توں کو قبول نہ فرماتے تھے۔ نہ عرس کرتے تھے نہ فاتحہ۔ روپے پیسے کی ضرورت ہوتی تو کیونکر۔

ساتویں محرم کی تھی کہ رات کے وقت ایک شخص آیا۔ دروازہ بند تھا۔ اُس نے آواز دی۔ باہر نکلے تو ایک قرابین ماری۔ وہ تو بھاگ گیا مگر حضرت کو زخم کاری لگ چکا تھا۔ تین دن زندہ رہے۔ دس محرم ۹۵ھ مطابق ۱۸۷۷ء کو اس جہان فانی سے کوچ کیا۔ اور شہدائے کربلا کی خدمت میں جا حاضر ہوئے۔ سودا نے جب شہادت کی خبر سنی تو تباہ کئی۔

مرزا کا ہوا جو قاتل ایک مرتد شوم اور اُن کی ہوئی خبر شہادت کی ہلاک تلامذہ از روئے درد یہ سن کے کئی سودا نے کہ ہائے جان جاناں مظلوم

۱۱۹۵ھ

آپ کا ایک مختصر فارسی دیوان موجود ہے۔ اُردو دیوان بھی مرتب ہے مگر نایاب ہے۔ اُردو شعروادب کے ارتقا میں آپ کا مرتبہ بہت اہم ہے۔ تمام تذکرہ نویس مثلاً قدرت اللہ صدیقی، مصحفی وغیرہم متفق الیہ ہیں کہ مظہر نے اُردو شاعری کے دامن کو ایہام کے بد نادرغ سے پاک و سیدانشا آپ کی فصاحت و بلاغت کی شہادت دیتے ہیں۔ آپ کا کلام درد اور کیف کی جیتی جاگتی تصویر ہے۔ زبان نہایت شستہ اور روزمرہ کا اعلیٰ نمونہ ہے۔ تصوف کی چاشنی نے جذبات کو بلند اور مؤثر کیا ہے

مرزا مظفر کا فیض شاعری بھی کچھ کم نہیں۔ بہت سے خوش مذاق موزوں طبع آپ کے دامن تربیت میں پرورش پا کر صاحب دیوان اور استاد ہوئے۔ ان میں سے انعام اللہ خاں یقین، میر محمد باقر حزیں، خواجہ احسن اللہ خاں بیگ، مصطفیٰ خاں یکریات (دور اول کے شاعر)، بسا دن لال بیدار، ہیبت علی خاں عمرت مجذبیہ دردمند کے نام دنیائے شاعری میں مہر و ماہ کی طرح چمکتے ہیں۔

اب مرزا صاحب کے کلام سے لطف اٹھائیے:-

چلب لگل کے ہاتھوں سے لٹا کر کارواں اپنا  
یہ حسرت رہ گئی کس کس مزرے سے زندگی کرتے  
اُم سے یاں تھک روئیں کہ آخر ہو گئیں سوا  
رقبیاں کی نہ کچھ تعمیر ثابت ہے نہ خوباں کی  
مراجی جلتا ہے اس بلبل سبکیں کی غربت پر  
جو تو نے کی سودن بھی نہیں دشمن سے کرتا ہے

سچھوڑا ہائے بلبل نے چین میں کچھ نشان اپنا  
اگر ہونا چھوڑا اپنا گل اپنا باغبان اپنا  
ڈوبو یا ہائے آنکھوں نے مژدہ کا خاندان اپنا  
مجھے ناحق ستا تا ہے یہ عشق بدگماں اپنا  
کہ جس نے آسے پر گل کیے چھوڑا آئینا اپنا  
غلط تھا جانتے تھے تجھ کو جو ہم مہرباں اپنا

کوئی آزر دہ کرتا ہے سخن اپنے کو ہے ظالم

کہ دو تخواہ اپنا مظفر اپنا جانِ جاں اپنا

ہم نے کی ہے توبہ اور دھوئیں پچاتی ہے ہمار  
لالہ و گل نے ہماری خاک پر ڈالا ہے شور  
شاخ گل ہلتی نہیں پر بلبلوں کو باغ میں  
نرگس و گل کی کھلی جاتی ہیں، کلیاں دیکھ سب  
ہم گرفتاروں کو اب کیا کام ہے گلشن سے لیک

ہائے لبس چلتا نہیں کیا مفت جاتی ہے ہمار  
کیا قیامت ہے مہموں کو بھی ستاتی ہے ہمار  
ہاتھ اپنے کے اشارے سے بھاتی ہے ہمار  
پھر انھیں خوابیدہ فتوں کو جگاتی ہے ہمار  
جی بھل جاتا ہے جب سنتے ہیں آتی ہے ہمار

مرزا محمد رفیع سودا | مرزا محمد رفیع نام۔ سودا تخلص۔ مرزایانِ کابل سے تھے۔  
ان کے والد محمد شفیع بغرض تجارت ہندوستان آئے اور

بہیں بود و باش اختیار کر لی۔ مرزا رفیع ۳۱ سالہ میں بمقامِ دہلی پیدا ہوئے۔ یہیں  
تربیت و پرورش پائی۔ رسمِ زمانہ کے بموجب پہلے سلطان قلی خاں و داد کے  
شاگرد ہوئے۔ خان آرزو کے شاگرد نہ تھے لیکن ان کی صحبت سے بہت فیض پایا  
تھا۔ شاعری کی ابتدا فارسی سے کی مگر خان آرزو کے کہنے سے اردو میں کہنا  
شروع کیا اور شاہِ حاکم کو اپنا استاد بنایا۔ طبیعت کی مناسبت اور مشق کی کثرت  
سے دہلی جیسے شہر میں ان کی استادِ مسلم الثبوت ہوئی۔ استاد کی زندگی ہی میں  
وہ شہرت حاصل ہوئی کہ خاص و عام میں ان کے کلام کا چچا ہونے لگا۔ شاہ  
شاہ عالم اپنا کلام اصلاح کے لئے ان کو دینے لگے۔


مرزا بڑے نازک مزاج اور غیور طبع واقع ہوئے تھے۔ کہتے ہیں شاہ عالم  
سے کسی بات پر ناراض ہو کر گھر بیٹھ رہے۔ ہر چند بادشاہ نے بلوایا مگر نہ گئے۔  
دہلی کے اکثر امرا ریڑھی قدر دانی کرتے تھے۔ اور اس قدر دانی کی بدولت فلاح البال  
سے بسر ہوتی تھی۔

مرزا کا شہرہ جب لکھنؤ پہنچا تو نواب شجاع الدولہ نے سفر خرچ بھیج کر کمال  
اشتیاق لکھنؤ بلایا۔ مرزا سے دہلی نہ چھوڑی گئی۔ جواب میں یہ رباعی بھیج کر  
معذرت چاہی :-

سودا پئے دنیا تو بہر سو کلب تک | آوارہ ازیں کو چہ باں کو کلب تک  
حاصل یہی اس سے نہ کہ دنیا ہووے | بالفرض ہوا یوں بھی نوچھر تو کلب تک







مرزا سواد

دہلی کی سیاسی حالت ابتر تھی۔ امرار حال سے بے حال ہوئے جاتے تھے۔ آخر جب شاہ عالم کا کھیل بگڑا۔ امرار کے دورِ دورے ختم ہو گئے اور سرفروقات کا کوئی ذریعہ نہ رہا تو بادل ناخواستہ وطن کو خیر باد کہا۔ کچھ دنوں فرخ آباد قیام کیا۔ اس کے بعد فیض آباد پہنچے۔ اُس وقت اُن کا سین ساٹھ برس کا ہلوچکا تھا۔ نواب شجاع الدولہ برسرِ حکومت تھے۔ وہ بہت عزت سے پیش آئے اور اُن کی تنخواہ مقرر کر دی۔ نواب شجاع الدولہ کے بعد نواب آصف الدولہ نشستیں ہوئے تو انھوں نے لکھنؤ کو پایہ تخت بنایا۔ مرزا بھی اُن کے ہمراہ لکھنؤ پہنچے اور جب تک جیتے رہے شاہی قدر دانی کی بدولت فارغ البال رہے۔ آخر وہیں شلہ میں داعی اجل کو لبیک کہا۔ اُن کے استاد شاہ حاکم زمانہ تھے سن کر بہت روتے اور کہا کہ ہمارا پہلوان سخن مر گیا۔ مصحفی نے تاریخ کی۔ ع۔

سودا کچا و آں سخن دلفریب او

سودا اردو کے مسلم الثبوت استاد ہیں۔ جملہ اصنافِ سخنِ قدرت کا ملہ رکھتے تھے۔ اُن کا کلیات ہر جگہ ملتا ہے۔ اُس میں غزلوں کے علاوہ قصائد۔ رباعیات۔ قطعات۔ نمس۔ ترجیع بند۔ مستزاد۔ مثنویات۔ سلام۔ مرثیہ وغیرہ شامل ہیں۔

سودا کو زبان پر حاکمانہ قدرت حاصل ہے۔ مضمون کو جس طرح چاہتے ہیں باندھتے ہیں۔ اور پھر الفاظ ایسے انتخاب کرتے ہیں کہ مضمون میں جدت کے ساتھ اثر پیدا ہو جاتا ہے۔ تشبیہ و استعارہ سے بھی کام لیا ہے۔ لیکن خوش مذاقی کے ساتھ۔ عاشقانہ مضامین میں سادگی جذبات اور صفائی بیان

سے تاثیر کے نشتر بھرے ہیں۔ کلام میں متانت ہے۔ سوز و گداز بھی ہے۔ لیکن اس میدان میں میر سے پیچھے ہیں۔

مرزا قصیدے کے بادشاہ ہیں یوں تو اُن سے قبل بھی قصیدے لکھے گئے لیکن حقیقت یہ ہے کہ انھوں نے اُردو قصیدے کو فارسی قصیدے کا ہم پلہ بنا دیا۔ مشکل سے مشکل زمین کو اپنی فصاحت و بلاغت، نشست الفاظ اور بندش کی چستی سے دلاویز اور شگفتہ بنا دیتے ہیں۔ اور متانت بیان، پختگی کلام، زور الفاظ، علو تخیل، اور قدرت و جدت سے زمین قصیدہ کو آسمان پر پہنچا دیتے ہیں۔

سودا کے کلیات میں متحدہ دہجوں بھی شامل ہیں۔ جو مرزا کی نازک مزاجی اور تیز نثری طبع پر دلالت کرتی ہیں۔ اس کے علاوہ مشافی اور قادر کلامی بھی اُن سے چپکی پڑتی ہے۔ واقعات کو اس بے تکلفی اور سادگی سے نظم کرتے ہیں کہ دوسرا شخص شاید نثر میں بھی اس سے بہتر ادا نہ کر سکے۔ جہاں پاکیزہ تمسخر اور شائستہ مذاق ہے وہاں اُن کی ہجویں بہت پُر لطف ہیں۔ لیکن جہاں کین انھوں نے طیش میں اکر اور آنکھیں بند کر کے لکھا ہے وہاں کا نقشہ کچھ اور ہے۔ عامیانہ پن بھی ہے اور ابتذال بھی۔

مرزا نے زبان اُردو کو پاک و صاف کر کے اُسے ترقی دینے کی بھی کوشش کی ہے۔ چنانچہ انھوں نے اُردو میں فارسی محاوروں کو اس طرح کھپایا ہے کہ وہ آج تک ہماری زبانوں پر چڑھے ہوئے ہیں۔ مگر کلام ملاحظہ ہو:۔

مقدور نہیں اُس کے تجلی کے بیاں کا  
 پر دے کو تعین کے درِ دل سے اٹھانے  
 جوں شمع سراپا ہو اگر حرفِ زباں کا  
 گھٹاتا ہے ابھی پل میں طلسماتِ جہاں کا  
 اس گلشنِ بہتی میں عجب دید ہے لیکن  
 جب آنکھ کھلی گل کی تو موم تھا خزاں کا  
 دیکھائیے کیجا کے تجھے مسر کا بازار  
 لیکن نہیں خواہاں کوئی واں جس گراں کا  
 ستودا جو کبھو گوش سے بہت کے سنے تو  
 مضمون ہی ہے جسِ دل کی فغاں کا  
 ہستی سے عدم تک نفسِ چند کی ہے راہ

دنیا سے گزرنا سفرِ ایسا ہے کہاں کا

گل پھینکے ہے غیروں کی طرف بلکہ ٹہری  
 اُس نے لیا بھگو ملی دولتِ دیدار  
 اُسے خانہ بیر اندازِ چمن کچھ تو ادھر بھی  
 کیا لوٹ کا سامان ادھر بھی ہے ادھر بھی  
 کیا ضد ہے مرے ساتھ خدا جانے وگرنہ  
 کافی ہے تسلی کو مرے ایک نظر بھی  
 ستودا تری فریاد سے آنکھوں میں کٹی رات

آئی ہے سحر ہونے کو ظالم کہیں مر بھی

جس روز کسی اور پہ بیدار کرو گے  
 یہ یاد رہے ہم کو بہت یاد کرو گے  
 میر محمد تقی میر | میر محمد تقی نام۔ میر تخلص تھا۔ اُن کے والد میر محمد علی شرفائے  
 اکبر آباد سے تھے۔ میر بمقام آگرہ ۱۲۲۶ھ میں پیدا ہوئے۔  
 دس سال کی عمر تھی کہ سایہ پدری سر سے اٹھ گیا۔ آپ دہلی چلے آئے۔  
 یہاں اُن کی بہن میر محمد حسین کلیم سے بیاہی گئی تھیں۔ وہ اپنے بھائی کو بہت  
 چاہتی تھیں اور اُن کے لحاظ سے کلیم کو بھی میر سے محبت تھی۔ ان کے علاوہ  
 خان آرزو بھی میر کے رشتہ میں ماموں ہوتے تھے۔ میر نے نکات الشعراء

میں اُن کا ذکر بہت محبت اور ادب سے کیا ہے۔

خواجہ محمد ناصر عند لیب کے یہاں ہر مہینہ کی پندرہویں کو مشاعرہ ہوا کرتا تھا۔ میر بھی اُس میں شریک ہوا کرتے تھے۔ اور خواجہ میر درد سے بہت خلوص تھا۔ لیکن انقلابِ زمانہ سے مشاعرہ کا یہ سلسلہ خواجہ میر درد کے یہاں دوامِ بہم ہو گیا۔ اور پھر مشاعرہ اُن کے ایما سے میر تقی کے یہاں ہونے لگا خواجہ صاحب بھی اس میں شرکت فرمایا کرتے تھے۔

سلطنت کی تباہی میں میر بھی پریشان حال تھے لیکن ثابت قدمی سے جے بیٹھے تھے۔ آخر وہ زمانہ بھی آ گیا کہ ناچار وطن کو خیر باد کہنا پڑا۔ لکھنؤ میں نواب آصف الدولہ کا دور دورہ تھا۔ میر صاحب نے لکھنؤ پہنچ کر ایک قصیدہ حالیہ لکھا۔ نواب صاحب نے ازراہِ قدرتانی تین سو روپیہ ماہوار مقرر کر دیا۔ جو مرتے دم تک اُن کو ملتا رہا۔

آبِ حیات میں لکھا ہے کہ جب میر صاحب لکھنؤ پہنچے تو ایک سرائے میں قیام کیا۔ اُس دن کمین مشاعرہ تھا۔ اُسی وقت غزل لکھی اور مشاعرہ میں جا کر شامل ہوئے۔ اُن کی قدیمانہ وضع دیکھ کر لوگ ہنسنے لگے۔ میر بہت دلتنگ ہوئے اور ایک طرف بیٹھ گئے۔ جب شمع اُن کے سامنے آئی تو بعض اصحاب نے پوچھا۔ حضور کا وطن کہاں ہے؟ میر صاحب نے یہ قطعہ فی البدیہہ کہہ کر غزل طرحی میں داخل کیا۔

کیا بود و باش پوچھو ہو یورپ کے ساکنو ہم کو غریب جان کے ہنس سنس پکار کے  
دلی جو ایک شہر تھا عالم میں انتخاب رہتے تھے معیت ہی جہاں رو رگاز کے

اُس کو فلک نے لوٹ کے ویران کر دیا ہم رہنے والے ہیں اُسی اُبڑے دیار کے  
سب کو حال معلوم ہوا۔ بہت معذرت کی اور میر صاحب سے عفوِ تقصیر چاہی۔  
میر صاحب ثلاثہ میں فوت ہوئے۔ ناسخ لے ناسخ لے نا سچ کئی۔ ع

واویلا مردِ ستیہ شاعران

مولانا محمد حسین آزاد نے آپ حیات میں میر صاحب کی بددعا کی اور  
نازک مزاجی کو بہت بڑھا چڑھا کر بیان کیا ہے لیکن اس کی حقیقت سُننے  
سُنائے افسانوں سے زیادہ نہیں۔ ہاں یہ ضرور ہے کہ آپ کے مزاج میں استغنا  
اور قناعت تھی۔ طبیعت کو درویشی کی لٹک اور تصوف کی چمک نے جلا دی  
تھی۔ اور یہ اُن کی ابتدائی تعلیم کا نتیجہ تھا۔ اُن کے والد نے انھیں جو باتیں  
تعلیم کی تحفیں وہ نکات الشعراء میں درج ہیں۔ اُن سے صاف ظاہر ہوتا ہے  
کہ آپ کو دنیا داری سے کچھ سروکار نہ تھا۔ آپ کے مزاج میں انصاف بھی کوٹ  
کوٹ کر بھرا تھا۔ آپ عمدہ اشعار کی دل کھول کر داد دیتے تھے اور صاحبِ کمال  
کے اصلی جوہر کو پرکھتے تھے۔ نہایت مہذب، زندہ دل۔ یارِ باش۔ وضعدار  
آدمی تھے۔ میانہ قد۔ لاغر اندام۔ گندمی رنگ۔ ہر کام متانت اور آہستگی  
کے ساتھ کرتے تھے۔ بات کم کرتے تھے۔ اور وہ بھی آہستہ آواز میں۔ نرمی اور  
ملاہمت کے ساتھ۔ عادات و اطوار نہایت سنجیدہ و متین۔ ہر وقت محویت کا  
عالم طاری۔ اپنے خیالات میں ڈوبے رہتے تھے۔

میر صاحب کی تصانیف میں چھ دیوان ہیں۔ اُن میں جملہ اصنافِ سخن  
مثلاً قصیدے، مثنویات، مراثی وغیرہ شامل ہیں۔ واسوخت آپ نے ایجاد کیا۔

چنانچہ دو واسوخت بھی آپ کے کلام میں شامل ہیں۔ علاوہ بریں ایک تذکرہ ”نکات الشعراء“ فارسی میں لکھا ہے۔

میر صاحب غزل کے بادشاہ ہیں۔ قصیدے کے مرد میدان نہیں۔ یہ سودا کا حق ہے۔ اُردو میں میر صاحب کو واسوخت کا موجد تسلیم کیا گیا ہے۔ اُردو میں جس قدر بڑے بڑے شعراء میر کے بعد ہوئے اُن سب نے میر کی اُستادی کا اعتراف کیا ہے۔ ناسخ فرماتے ہیں۔

آپ بے بہرہ ہے جو معتقد میر نہیں

غالب بھی ناسخ کے ہم زبان ہیں۔ ذوق فرماتے ہیں

نہ ہوا پر نہ ہوا امیر کا انداز نصیب ذوق یاروں نے بہت زور غزل میں لایا یہ حقیقت ہے کہ رنگ تغزل کو جس خوبی اور خوش اسلوبی سے میر نے برتا اُس کی مثال اُردو باوجود اس ترقی کے اب تک پیش نہ کر سکی۔ سوز و گداز شیرینی، ملاحظت، صداقت جذبات، وغیرہ غزل کی خصوصیات ہیں اور یہ خوبیاں کلام میر میں بدرجہ اتم پائی جاتی ہیں۔ عشق کی واردات کو اس حسن و صداقت سے بیان کرتے ہیں کہ تاثیر کی رو رنگ و ریشہ میں دوڑ جاتی ہے۔ میر کے مثر اور دوہے مثر شہسور ہیں لیکن واقعہ یہ ہے کہ اگر الگ الگ اشخاص ان نشروں کو انتخاب کریں تو بہت کم اشعار ایسے پچیں گے جو نشتر نہ ہوں۔

مثنوی میں بھی میر کا مرتبہ خاصا بلند ہے۔ اگرچہ میر حسن نے اس صنف کو معراج کمال پر پہنچایا تاہم میر کی مثنویوں میں بھی سوز و گداز اور واردات عشق کی گرمی کم نہیں۔ البتہ اُن سے منظر نگاری نہ بچ سکی۔ یہ چیز

میر حسن کے حصّے میں آئی۔ تیر کی شغویاں چھوٹی چھوٹی ہیں اور اُن میں ڈرامائی  
عصر پایا جاتا ہے۔ نمونہ کلام ملاحظہ ہو:-

تھا مستعار حسن سے اُس کے جو نور تھا خورشید میں بھی اُس ہی کا ذرہ ظہور تھا  
ہنگامہ گرم کن جو دلِ نا صبور تھا پیدا ہر ایک نالہ سے شورِ نشور تھا  
پہنچا جو آپ کو تو میں پہنچا خدا کے تئیں معلوم اب ہوا کہ بہت میں بھی دور تھا  
آتشِ بلند دل کی نہ تھی در نہ اے کلیم اک شعلہ برقِ خرمن صد کوہِ طور تھا  
مجلس میں رات ایک ترے پر تو سے بغیر کیا شمع کیا پتنگ ہر اک بے حضور تھا  
کل پاؤں ایک کاسہ سر پر جو آگیا یکسر وہ استخوانِ شکستہ سے چور تھا  
کنے لگا کہ دیکھ کے چل راہ بے خبر میں بھی کبھو کسوکا سر پر غور تھا

تھا وہ تو رشکِ خورشیدی ہم ہی میں تیر

سمجھے نہ ہم تو فہم کا اپنے قصور تھا

اُٹھی ہو گئیں سب ندریں کچھ نہ دوائے کام کیا

دیکھا اس بیمارئی دل نے آخر کام تمام کیا

عمر جوانی رورو کاٹا پیری میں لیں آنکھیں موند

یعنی رات بہت تھے جاگے صبح ہوئی آرام کیا

حرف نہیں جاں بخشی میں اس کی خوبی اپنی قسمت کی

ہم سے جو پہلے کہہ بھیجا سو مرنے کا پیغام کیا

ناحق ہم مجبوروں پر یہ قسمت ہے نختاری کی

چاہتے ہیں جو آپ کرے ہیں ہم کو عبثِ بدنام کیا



سارے رند و باش جہاں کے تیرے سجد میں رہتے ہیں  
 ہانکے بیڑھے ترچھے تیکھے سب کا تجھ کو امام کی  
 کس کا کعبہ، کیسا قبلہ، کون حرم ہے کیا احرام  
 کو چے کے اُس کے باشندوں نے سب کو ہمیں سے سلام  
 یاں کے سفید و سیہ میں ہم کو دخل جو ہے سوا اتنا ہے  
 رات کو رو رو صبح کیا یا دن کو جوں توں شام کی  
 میر کے دین و مذہب کو اب پوچھتے کیا ہو اُن نے تو  
 قشقہ کھینچا دیر میں بیٹھا کب کا ترک اسلام کیا

سید خواجہ میر نام۔ درد تخلص۔ خواجہ محمد ناصر علی  
 خواجہ میر درد علیہ الرحمہ | کے خلف الرشید تھے۔ گیارہ واسطوں سے اُن کا  
 نسب خواجہ بہاؤ الدین نقشبندؒ اور بچپن واسطوں سے امام حسن عسکری علیہ السلام  
 تک پہنچتا ہے۔ خواجہ میرؒ ۱۱۷۱ھ میں بمقام دہلی پیدا ہوئے اور والد کے آغوش  
 تربیت میں پرورش پائی۔ والد کی طرف سے شاعری اور استغنا وراثت میں پایا۔  
 بائیس سال کی عمر میں دنیا سے مخم موڑا اور والد کے سجادہ پر بیٹھ گئے۔  
 دہلی کا نقشہ بگڑا۔ امراء اور شرفاء شہر چھوڑ چھوڑ کر دشتِ غزنی میں  
 گامزن ہوئے۔ اکثر شہر اُس نے فیض آباد اور لکھنؤ کا رخ کیا مگر درد کے  
 پائے استقلال کو جنبش نہ ہوئی۔ اللہ پر توکل تھا اور جو سجادہ بزرگوں نے کھایا  
 تھا اُس پر قناعت کا پہلو جھانے بیٹھے رہے۔  
 تصوف اور موسیقی میں بڑی مہارت تھی۔ شاعری کا شوق ابتدا سے

تھا۔ ہرمینہ کی دوسری اور چوبیسویں تاریخ کو اپنے یہاں محفل سماع منعقد کیا کرتے تھے۔ اُن محفلوں میں عامار و مشائخ کے علاوہ شاہ عالم بادشاہ بھی شامل ہوا کرتے تھے۔ ہرمینہ کی پندرہویں تاریخ کو مشاعرہ بھی کیا کرتے تھے۔ میر تقی میر سے دوستانہ تعلقات تھے۔

خواجہ صاحب نے ۸۵۶ھ میں رحلت فرمائی۔ دہلی میں ترکان دروازہ سے باہر آپ کا مرقہ زیارتگاہ خاص و عام ہے۔

خواجہ صاحب کی تصانیف تین ہیں۔ ایک اسرار الصلوٰۃ۔ یہ رسالہ پندرہ برس کے سن میں مکمل ہوا۔ دوسری تصنیف واردات دردائیس برس کی عمر میں تکمیل کو پہنچی۔ تیسری تصنیف دیوان اردو ہے۔ یہ سب تصانیف چھپ چکی ہیں۔

بحیثیت شاعر خواجہ صاحب کا مرتبہ بہت بلند ہے۔ آپ کا دیوان مختصر ہے۔ بحر مزیلیات درباغیات اور کچھ نہیں۔ غزلیات بھی مختصر ہیں۔ سات یا نو اشعار سے زیادہ کوئی غزل نہیں۔ لیکن انتخاب، میر حسن فرماتے ہیں کہ ”دیوانش اگرچہ مختصر لیکن مثل کلام حافظ سراپا انتخاب“ آزاد فرماتے ہیں کہ ”خواجہ میر درد کی غزل سات شعر یا نو شعر کی ہوتی ہے مگر انتخاب ہوتی ہے۔ خصوصاً چھوٹی چھوٹی بحروں میں جو اکثر غزلیں کہتے ہیں۔ گویا تلواروں کی آبداری نشتر میں بھر دیتے ہیں۔ خیالات، اُن کے سنجیدہ اور متین تھے۔ کسی کی ہجو میں زبان اکودہ نہیں۔ ہوتی۔ تصوف جیسا انھوں نے کہا اردو میں آج تک کسی سے نہیں ہوا“ خواجہ صاحب کے کلام کی تنقید اس سے بہتر نہیں ہو سکتی۔ ہم البتہ اس قدر

کسے کی جرأت اور کرتے ہیں کہ جہاں تک مغزلیات کا تعلق ہے خواجہ صاحب کا  
 کلام تیر و ستودا کے کلام سے کسی طرح کم رتبہ نہیں۔ بلکہ تصوف اور اخلاق کی  
 چاشنی کے اعتبار سے کلام تیر و ستودا سے زیادہ دلاویز ہے۔ نمونہ کلام ملاحظہ ہو:-  
 مدرسہ یا دیر تھا یا کعبہ یا بیت خانہ تھا ہم بھی مہماں تھیں اک تو ہی صاحب خانہ تھا  
 واسے نادانی کہ وقت مرگ یہ ثابت ہوا خواب تھا جو کچھ کہ دیکھا جو سنا افسانہ تھا  
 حیف کہتے ہیں ہوا گلزار تاراج خزاں آشنا اپنا بھی وال اک بسترہ بیگانہ تھا  
 ہو گیا مہماں سراسے کثرت موہوم آہ وہ دل خالی جو تیرا خاص خلوت خانہ تھا  
 بھول جا خوش رہ عبت مت ساقی کو یاد کر

درد یہ مذکور کیا ہے آشنا تھا یا نہ تھا

تجھی کو جو یاں جلوہ فرمانہ دیکھا برابر ہے دنیا کو دیکھا نہ دیکھا  
 مرا غنچہ دل ہے وہ دل گرفتہ کہ جس کو کسو نے کبھو وازہ دیکھا  
 یگانہ ہے تو آہ بیگانگی میں کوئی دوسرا اور ایسا نہ دیکھا  
 اذیت، مصیبت، ملامت، بلائیں ترے عشق میں ہم نے کیا کیا نہ دیکھا  
 کیا مجھ کو داغوں نے سروچراغاں کبھو تو نے آکر تماشا نہ دیکھا  
 تغافل نے تیرے یہ کچھ دن دکھائے ادھر تو نے لیکن نہ دیکھا نہ دیکھا  
 حجابِ مخ یار تھے آپ ہی ہم کھلی آنکھ جب کوئی پردانہ دیکھا  
 شب دروزاے درد درپے ہو اُس کے  
 کسو نے جسے یاں نہ سمجھا نہ دیکھا

میر غلام حسن نام - بحسن تخلص - میر غلام حسین ضاحک  
 کے بیٹے تھے۔ بمقام دہلی ۱۳۷۷ء میں پیدا ہوئے۔  
 بارہ برس کے سن میں والد کے ہمراہ فیض آباد آئے۔ کچھ دنوں بعد لکھنؤ پہنچے  
 اور وہیں رہے۔

پہلے اپنے والد سے اصلاح لیتے تھے۔ لیکن لکھنؤ پہنچ کر میر ضیا الدین ضیا  
 کے شاگرد ہوئے۔ اُن کا رنگ جب موافق طبع نہ پڑا تو خواجہ درد، میر تقی میر  
 اور ستودا کا متبع کیا۔

حسن ۱۳۸۶ء میں اس جہان فانی سے رخصت ہوئے۔ مصحفی نے  
 ”شاعر شیریں زبان“ سے تاریخ نکالی۔

آپ کی تصانیف میں ایک دیوان - متعدد مثنویاں اور ایک تذکرہ  
 شعرائے اردو بزبان فارسی ہے۔

غزل میں حسن کا مرتبہ بہت بلند ہے۔ درد کے متبع سے کلام میں تصوف  
 اور روحانیت کی چاشنی پیدا ہو گئی ہے۔ سوز و گداز بھی کم نہیں۔ صفائی اور  
 محاورے کا لطف عام طور پر آپ کے کلام میں پایا جاتا ہے۔ دیوان میں  
 قصائد بھی ہیں لیکن رتبہ میں غزلوں سے بہت کم ہیں۔

حسن نے کل گیارہ مثنویاں لکھیں۔ جن میں ”گلزار ارم“ ”رموز العارفین“  
 ”سحر البیان“ زیادہ مشہور ہیں۔ اور ان میں بھی ”سحر البیان“ کو جو شہرت  
 حاصل ہوئی وہ آج تک کسی مثنوی کو نصیب نہیں ہوئی۔ اس کی شہرت  
 اور مقبولیت کا یہ عالم ہے کہ وہ حسن کے باقی تمام کلام پر چھا گئی ہے اور

اب میر حسن مصنف سحرالبیان کی حیثیت سے مشہور ہیں۔ غزل گو کی حیثیت سے ان کی شہرت نہیں۔

مثنوی سحرالبیان میں بے نظیر اور بدستیر کا قصہ نظم ہوا ہے۔ قصہ بھی شاعر ہی کے حسن تخیل کی ایجاد ہے۔ قصہ کی دلاویزی مثنوی کی شہرت کا باعث نہیں۔ اس کی شہرت کا راز اس کی سحر بیانی ہے۔ سادگی، صفائی اور جستگی جو ہر عمدہ نظم کے لوازمات ہیں، اس میں بدرجہ اتم پائے جاتے ہیں۔ اول تو بحر بہت رواں اختیار کی ہے۔ اس پر بیان اور طرز ادا کی رنگینی نے شگفتگی پیدا کر دی ہے۔ زبان ایسی صاف اور شستہ استعمال ہوئی ہے کہ آجکل کی زبان سے زیادہ قدیم معلوم نہیں ہوتی۔ ان خوبیوں کے ساتھ جب جذبات کی ترجمانی، کردار نگاری، منظر نگاری، مصوری، واقعہ بندی کو دیکھا جائے تو یہ مثنوی ادبی حیثیت سے اور بھی بلند ہو جاتی ہے۔ یہ مثنوی مقامی حالات، وقتی کیفیات، رسم و رواج اور طریقہ بود و باش کو بھی نمایاں کرتی ہے مثنوی چھپ چکی ہے۔ اور ہر جگہ دستیاب ہوتی ہے اور آج بھی اسی ذوق و شوق سے پڑھی جاتی ہے۔

غزلیات سے چند اشعار بطور نمونہ پیش کئے جاتے ہیں :-

نہ ز کئی تھیں آہیں نہ تھیں تھکے آنسو حسن شکوہ کیا رات غم تھا کسی کا  
میں ہنر کو کیا روئل کہ اٹھ جانے سے تیرے برپا ہوئی اک جھوٹا قیامت تو نہیں اور  
پھر چھڑا حسن نے اپنا قصہ بس آج کی شب بھی سوچے غم  
وہ جب تک کہ زلفیں سنوارا کیا کھڑا اس پہ میں جان دار کیا

ابھی دل کو لے کر گیا میرے آہ وہ چلتا رہا میں پکارا کیا  
 قمار محبت میں بازی سدا وہ جیتا کیا اور میں ہارا کیا  
 کیا قتل اور جان بخشی بھی کی  
 حسن اس نے احساں دوبار کیا

عیش و وصال و صحبت یاراں فرغ دل اس ایک جان کے لئے کیا کیا نہ چاہئے  
 اظہار خوشی میں ہے سو طرح کی فریاد ظاہر کا یہ پردہ ہے کہ میں کچھ نہیں کہتا  
 سید محمد میر سوز | سید محمد میر نام - سوز تخلص - میر ضیاء الدین کے بیٹے تھے۔  
 ۱۷۷۲ء میں دہلی میں پیدا ہوئے۔ اور وہیں تعلیم و

تربیت پائی۔ شاہ عالم کے عہد میں جب دہلی پر تباہی آئی تو سوز نے  
 فرخ آباد کا رخ کیا۔ اور وہاں نواب مہربان خاں رند کی سرکار میں کچھ  
 دنوں زندگی بسر کی۔ اس کے بعد لکھنؤ پہنچے مگر رنگ نہ جما مرشد آباد  
 کا قصد کیا لیکن وہاں بھی قسمت نے یاوری نہ کی۔ پھر لکھنؤ واپس آئے۔  
 اس مرتبہ تقدیر نے زور کیا۔ نواب آصف الدولہ ان کے شاگرد ہو گئے۔  
 چند روز آرام سے نہ گزرے تھے کہ ۱۷۹۵ء میں سفر آخرت پیش آیا۔

میر سوز کی علمی قابلیت و ازمات شاعری کو نبھانے کے لئے کافی  
 تھی۔ خط شیعہ اور نستعلیق خوب لکھتے تھے۔ ورزش بھی کیا کرتے  
 تھے اور فن شہسواری و سپاہگری و تیراندازی میں ماہر و مشاق تھے۔  
 ابرتہ راؤ تیر تخلص کرتے تھے لیکن میر تقی میر کی عالمگیر شہرت  
 کے مقابلے میں تیر کو بے فروغ یا کر سوز تخلص اختیار کیا۔

میر سوز کی زبان غزل کے لئے خاص طور پر موزوں ہے۔ یعنی صاف  
سادہ اور شیریں۔ کلام فصیح اور تکلف سے قطعی پاک ہے۔ روزمرہ اور  
محاورہ کو نہایت خوبی اور سادگی سے نظم کرتے ہیں۔ فارسی اضافت۔ تشبیہ  
و استعارہ و تراکیب بہت کم بلکہ نہ ہونے کے برابر ہیں۔ خیالات سیدھے  
سادے بلکہ روزمرہ کی باتیں ہیں۔ اور ایسا معلوم ہوتا ہے کہ مخاطب سے  
پیٹھے باتیں کر رہے ہیں۔ معشوق کو فقط جان یا میاں یا میاں جان کہہ کر  
خطاب کرنا ان کا خاص محاورہ ہے۔ مضمون جیسے سارے سادے ہوتے  
ہیں ویسے ہی آسان آسان طرہیں بھی لی ہیں۔ ردیف چھوڑ کر اکثر قافیہ ہی  
پر اکتفا کرتے ہیں۔ پڑھنے کا طریقہ بھی وہ ایجاد کیا تھا کہ پڑھتے وقت خود  
مضمون کی تصویر بن جاتے تھے۔ آواز میں درد تھا۔ اور پھر اس ادراک کا  
سے شعر عجب مزا دیتا تھا۔ نمونہ کلام ملاحظہ ہو:-

بجٹلہ رے عشق تیری شوکت و شان      بھائی میرے تو اڑ گئے اوسان  
ایک ڈر تھا کہ جی بچے نہ بچے      دوسرے غم نے کھائی میری جان  
بس غم یار ایک دن دو دن      اس سے زیادہ نہ ہو جو مہمان  
نہ کہ بیٹھے ہو پاؤں پھیلا کر      اپنے گھر جاؤ خانہ آبادان  
عارضی حُسن پر نہ ہو مغرور      میرے پیارے یہ گوے یہ میدان  
پھر ہے نے زلف و خال زیر زلف      چار دن تو بھی کھیل لے جو گان  
اور تو اور کہہ کے دو باتیں  
سوز کہلایا صاحب دیوان

اہل ایمان سوز کستے ہیں کہ کافر ہو گیا      آہ یا رب رازِ دل اُن پر بھی ظاہر ہو گیا  
سوز کیوں آیا عدم کو چھوڑ کر دنیا میں تو      واں تجھے کیا تھی کمی یاں تجھ کو کیا در کا تھا  
اور تو بس نہیں چلتا ہے قبریوں کا مگر      سوز کے نام کو لکھ لکھ کے جلا دیتے ہیں

## اس عہد کے دیگر خوش فکر شاعر

**نواب انعام اللہ خاں** | انعام اللہ خاں نام اور یقیناً مختص۔ دہلی کے رہنے والے تھے اور حضرت مرزا مظہر جان جاناں سے اصلاح سخن لیتے تھے۔ پچیس سال کی عمر میں ۱۱۶۹ھ (۱۷۵۵ء) میں اپنے والد کے ہاتھ سے قتل ہوئے۔ صاحبِ دیوان تھے۔ حال ہی میں مرزا فرحت اللہ بیگ نے آپ کا دیوان حیدرآباد سے شائع کیا ہے۔

یقین کی زبان نہایت صاف اور سُستہ ہے۔ دیوان میں کل ایک سو سترہ غزلیں ہیں اور سب پانچ پانچ شعر کی ہیں۔ اور کلام کا وہی رنگ ہے جو اُن کے استاد مرزا مظہر کا ہے۔ نمونہ کلام ملاحظہ ہو۔

ہر گھڑی صحرائیں پر نہ کہ جرات یقین      آگئی تھی راسِ مجنوں کو بیاباں کی ہوا  
تری الفت سے مرزا خوش نہیں آتا مجھے درد نہ      یہ ایسا کارِ آساں اس قدر دشوار کیوں ہوتا  
کعبہ سے ہم گئے نہ گیا پریتوں کا عشق      اس درد کی خدا کے بھی گھر میں دو انہیں  
عشق میں ماتی نہیں راحت مگر جوں کو کہن      جانِ بے تیریں دیکھ تب خوابِ شیریں کیجئے



**میر محمد بیدار** | میر محمد علی نام - بیار تخلص تھا مگر شہرت میر محمدی کے نام سے ہوئی۔ دہلی کے رہنے والے تھے۔ وہیں نشوونما بھی ہوا۔ حضرت خواجہ میر درد کے شاگرد تھے۔ طریقہ چشتیہ کے اذکار و اشغال کی ورزش کرنے کے بعد خرقہ خلافت پہنا۔ آخر عمر میں اگر وہاں سے تھے سو فیضانِ ربانی راہی ملک بقا ہوئے۔ جب میر و مرزا نے رعایت لفظی کے ناپسندیدہ رنگ کو ترک کیا تو بیدار نے بھی اس میں کوشش کی اور صفائی کے ساتھ تصوف کا رنگ بقدر مناسب شامل کر کے اپنے طرزِ کلام کو علیحدہ کر لیا۔ نمونہ کلام یہ ہے :-

کس کس کا دل نہ شاد کیا تو نے اے ملک اک میں ہی غمزدہ ہوں کہ ناشادہ گیا  
بیدار راجشک کسی سے نہ ملے ہوئی صحرا میں قیس کوہ میں فراہ درہ گیا  
اب تاک مرے احوال سے وال بخیر ہے اسے نالہ جانسوریہ کیا بے اثری ہے  
نہ میکدہ سے کام نہ مطلب حرم سے تھا محو خیال یا رہے ہم جہاں رہے

## تبصرہ

**زبان** | یہ زبیں دور زبان کی ترقی کے لئے خاص طور پر ممتاز ہے۔  
تیسرے درد اور ستور نے زبان کی صفائی کی ایسی کامیاب کوشش کی کہ نظم اردو ان حضرات کے بار احسان سے کبھی سبکدوش نہیں ہو سکتی۔  
ستودانے فارسی کی لطیف اور نفیس ترکیب سے اردو میں وسعت پیدا کی۔ ایرانی محاوروں کو کہیں ترجمہ کر کے، کہیں تعارف کی مدد سے اردو

میں اس طرح کھپایا کہ جزو زبان بن گئے اُن ہندی الفاظ سے جو بد نما اور ثقیل تھے دامن اُردو کو پاک کیا۔ اسی دور میں زبان کی ترقی کے لئے مشاعرے منعقد ہوئے۔ چنانچہ اوپر گزر چکا ہے کہ پہلے درد کے یہاں اور پھر تمیر کے یہاں مشاعرہ ہوا کرتا تھا۔ ان مشاعروں میں خاص طور پر زبان کی جانچ پر تال اور دیکھ بھال ہوا کرتی تھی۔

**موضوع سخن** | اس دور کو اگر صوفیانہ دور کہا جائے تو بیجا نہ ہوگا۔ اکثر و بیشتر شعر اعلیٰ یا اعتقادی طور پر صوفی اور بزرگ تھے حضرت مظلّم، تمیر صاحب، بیدار، یہاں تک کہ سودا کے کلام میں بھی تصوف اور اخلاق کی چاشنی بڑا مزہ دیتی ہے۔ ان کے علاوہ خواجہ درد نے تو اپنے کلام کی بنیاد ہی تصوف اور اخلاق پر رکھی۔ اور سادگی بیان کے ساتھ وہ وہ صوفیانہ اور اخلاقی مضامین نظم کئے کہ باید و شاید۔

**اصناف سخن** | اس دور میں غزل معراجِ کمال پر پہنچی۔ اور گونا گوں اسلوب بیان غزل میں اضافہ ہوئے۔ سوز و گداز جو غزل کی جان ہے اس دور کے ساتھ مخصوص ہے۔ ہر آئندہ آئینوں کے دور نے اس دور کی غزل کے روبرو تسلیم خم کیا ہے اور حقیقت ہے کہ صفائی۔ سادگی۔ جوش و صداقت بیان۔ رنگینی جذبات۔ سوز و گداز اور اثرِ جن قدر اس دور نے غزلیات میں بھرا آج تک نصیب نہ ہوا۔ اور نہ آئندہ امید۔ کیونکہ نہ وہ سادگی رہی نہ صفائی۔ وہ عشق رہا نہ وہ رنگینی حسن۔ اور اگر ہو بھی تو وہ شیریں زبان کہاں۔

قصیدے کے لئے بھی اس دور کو خاص اہمیت حاصل ہے۔ سودا نے اس زمین کو اس قدر بلند کیا کہ فارسی قصیدہ کے ہم رتبہ کر دیا۔ آئندہ ادوار میں بجز چند شعراء کے کوئی سودا کو نہ پہنچ سکا۔ مثنوی بھی اس دور میں خوب پھلی۔ میر نے بھی لکھی اور سودا نے بھی۔ مگر میر حسن نے کمال کر دیا اور سحر البیان میں وہ سحر بیانی کی کہ آج تک اس کا جواب تو ایک طرف اس کا عشر عشر بھی کسی مثنوی نے پیش نہ کیا۔ واسوخت اسی عہد میں ایجاد ہوا اور میر اس کے موجد ٹھہرے۔ انجو نے بھی اس دور میں فروغ پایا۔ کاش اس دور کے دامن میں یہ خار نہ نہ ہوتے۔

**اسلوب بیان** | موضوع سخن اور غزل کے عنوانات سے جو خصوصیات اس دور کی بیان ہوئیں وہی اسلوب بیان کی خصوصیات ہو سکتی ہیں۔ لیکن سب سے زیادہ اہم خصوصیت اس دور کی یہ ہے کہ اردو شاعری کی جبین سے ایہام کا داغ مٹ گیا۔ حضرت مظہر پہلے بزرگ ہیں جنہوں نے اس تکلف کو ترک کر کے شعراء کے لئے راستہ صاف کیا اور ایک زبردست مرکاٹ کو ہٹا دیا۔ سودا نے تشبیہ و استعارہ بڑا لیکن ایسا جیسے آٹے میں نمک۔ زیادہ تر اشعار ایسے لکھے گئے کہ خواہ انھیں حقیقت کی طرف لیجاؤ خواہ مجاز کی طرف۔ مدعا یہ کہ غزلیات میں جذبات نگاری ہے۔ خارجی اور صنفی حسن کی عریاں تعریف و توصیف نہیں۔ اور اس کی وجہ ہے جس کے بیان کا یہ موقع نہیں۔ انشا اللہ آئندہ موقع و محل پر بیان ہوگا۔

مرثیہ | اس دور میں مرثیہ بھی لکھا گیا لیکن مرثیہ کے لئے ایک علیحدہ باب کا انتظار کیجئے۔

## باب ۵

### اُردو شعر و شاعری کا تیسرا دور

شیخ قلندر بخش جرأت | قلندر بخش نام۔ جرأت تخلص۔ حافظ امان کے بیٹے۔ دہلی کے رہنے والے تھے۔ لیکن نشو و نما فیض آباد میں ہوا۔ ان کے بزرگ دربار شاہی میں درباری کی خدمت رکھتے تھے۔ لیکن جرأت نے ترقی کر کے اقامت سخن کی بادشاہت حاصل کی۔ جوانی میں بینائی سے ہاتھ دھو بیٹھے تھے۔ لیکن عشقِ سخن جاری رہا۔ فیض آباد سے لکھنؤ پہنچے اور مرزا سلیمان شکوہ کے دربار میں رسائی حاصل کی۔ آخر سنہ ۱۸۷۷ء میں وہیں پیوند خاک ہوئے۔

جرأت جعفر علی خاں حسرت کے شاگرد تھے۔ موسیقی اور ستار بجانے میں بھی کامل تھے۔ اپنے زمانے میں بذلہ سنج اور لطیفہ گو مشہور تھے۔ انشاد اور اُن کی صحبتیں خوب گرم رہتی تھیں۔

جرأت کا دیوان چھپ چکا ہے۔ اُس میں غزلیں، رباعیاں، محسن، مستزاد، واسوخت، ہجوئیں وغیرہ اصناف شامل ہیں۔ جرأت اپنے رنگ کے

بالکمال شاعر ہیں۔ اُن کی شاعری کی سطح بلند نہیں۔ باتیں ہی باتیں ہیں۔  
 نہ کلام میں عمق ہے۔ نہ خیالات میں بلند پروازی۔ عشق و محبت کی سیدھی ساری  
 واردات ہیں لیکن عشق بھی بلند قسم کا نہیں۔ اگر بجائے عشق کے ہوس  
 کہا جائے تو بجا ہے۔ لیکن زبان نہایت صاف اور سادہ پائی ہے۔ محاورہ  
 کا لطف بھی ہر جگہ موجود ہے۔ ان کے ہاں مسلسل غزلیں بھی پائی جاتی ہیں۔  
 نمونہ کلام ملاحظہ ہو:-

لگ جا گلے سے تاب اب اے نازنین نہیں  
 ہے ہے خدا کے واسطے مت کر نہیں نہیں  
 کیا رُک کے وہ کہے ہے چوٹک اُس سے لگ چلوں  
 بس بس پرے ہو شوق یہ اپنے تئیں نہیں  
 پہلو میں کیا کہوں جگر و دل کا کیا ہے رنگ  
 کس روز اشک خونیں سے تر آستیں نہیں  
 فرصت جو پاکے کہئے کبھو دردِ دل سو ہائے  
 وہ بدگماں کہے ہے کہ ہم کو یقین نہیں  
 آتش سی چھک رہی ہے مرے تن بدن میں آہ  
 جب سے کہ روبرو وہ مرغِ آتشیں نہیں  
 اُس بن جہان کچھ نظر آتا ہے اور ہی  
 گویا وہ آسمان نہیں وہ زمیں نہیں

کیا جائے کیا وہ اس میں ہے لوٹے ہے جس پہ دل  
 یوں اور کیا جہان میں کوئی حسین نہیں  
 سنتا ہے کون کس سے کہوں درد بیکسی  
 ہدم نہیں ہے کوئی مرا ہمنشین نہیں  
 ہر چند ہے یہ لطف شبِ ماہ سیرِ باغ  
 اندھیر پر یہی ہے کہ وہ مہ جبین نہیں  
 آنکھوں کی راہ ہے نکلے کیا حشر توں سے جی  
 وہ روبرو جو اپنے دم واپس نہیں  
 طوفانِ گریہ کیا کہیں کس وقت ہم نشین  
 موجِ سرشک تا فلک ہفتیق نہیں  
 ہیرت ہے مجھ کو کیونکہ وہ جرات ہے چین سے  
 جس بن قرار جی کو ہمارے کہیں نہیں

**میر انشا اللہ خاں انشا** | میر انشا اللہ خاں نام۔ انشا تخلص میر انشا اللہ خاں  
 کے بیٹے تھے۔ آپ کی ولادت کا فخر مرثیہ آباد

کو حاصل ہے۔ میر انشا اللہ خاں حکیم اور شاعر ہونے کے علاوہ عالم و فاضل بھی  
 تھے۔ چنانچہ میر انشا اللہ خاں کی تعلیم و تربیت اپنے ہاتھوں میں لی۔ انشا خود بلا کے ذہین  
 اور ذکی تھے۔ نتیجہ یہ ہوا کہ عربی و فارسی میں استعداد کامل پیدا کی۔ فنِ طبابت  
 خاندانی طرہ امتیاز تھا اُسے بھی حاصل کیا۔ اور آخر میں شاعری کی طرف متوجہ  
 ہوئے۔ عربی، فارسی اور اردو تینوں زبانوں میں طبع آزمائی کی۔ اردو میں خصوصاً

وہ کمال پیدا کیا کہ آسمان شاعری پر مہر و ماہ ہو کر چلے۔

یہ وہ زمانہ تھا کہ سلطنت مغلیہ بساط تھی اور بادشاہ شاہ شہر نج سے زیادہ حیثیت نہیں رکھتا تھا۔ انشا اسی عہد میں دہلی آئے۔ شاہ عالم ثانی نے قدر دانی کی۔ یہ دربار میں داخل ہوئے۔ اور چند روز اپنی زور و طبیعت اور شگفتہ مزاجی کا ڈنکا بجایا۔ لیکن جب خزانہ کو خالی پایا تو دربار سے جی اُچاٹ ہوا۔ دلی چھوڑ کر لکھنؤ کا مسج کیا اور مرزا سلیمان شکوہ کے دربار میں رسائی پیدا کی۔ سلیمان شکوہ شاہ عالم ثانی کے بیٹے تھے۔ انھوں نے باب کا نمکھوار سمجھ کر اور کچھ اُن کی بذلہ سنجی اور لطیف گوئی کی وجہ سے اُن کی سرپرستی کی اور اپنی غزلیں اصلاح کے لئے انھیں دینے لگے۔ لیکن اُن کی فطرت سیما پا نے قناعت سے نہ بیٹھنے دیا۔ اور نواب سعادت علی خاں کے دربار میں پہنچایا۔ اب انشا کا ستارہ اقبال چمکا اور نواب کے مزاج میں وہ دخل پایا کہ نواب کو اُن کے سوا کسی کی بات میں مزاجی نہ آتا تھا لیکن ہر بات کی ایک حد ہوتی ہے۔ خصوصاً بذلہ سنجی۔ لطیف گوئی اور شوخی طبع اگر حد سے تجاوز کر جائے تو باعث ملال ہو جاتی ہے۔ نواب صاحب فطرۃ متین اور سنجیدہ مزاج تھے۔ انشا کے مزاج میں تسخیر تھا۔ اس وجہ سے نواب کے ساتھ زیادہ دنوں تک نہ بن سکی۔ (۱۲۲۵ھ سنہ ۱۸۱۰ء) میں اقبال نے منہ موڑا اور یہ دربار کا چھٹا ملا بلبل اپنے مکان کے قفس میں بند کر دیا گیا۔

آزاد نے آپ حیات میں انشا کے مجموعوں ہو جانے اور ایڑیاں رگڑ رگڑ کر مرنے کی بڑی درد انگیز تصویر کھینچی ہے۔ اگرچہ بے شبہاتی دنیا اور حادثاتِ زمانہ

سے کچھ بعید نہیں۔ لیکن اس تصویر کی تیاری میں حضرت آزاد کی جادو طرازی نے خاص طور سے رنگ آمیزیاں کی ہیں۔ ”حیاتِ دبیر“ کے مصنف نے مرزا آقہ کی زبانی لکھا ہے جو انشا کے نواسے تھے کہ انشانہ مجنوں ہوئے نہ اُن کی تنخواہ بند ہوئی۔ صرف اتنا صحیح ہے کہ نواب صاحب نے حکم دیدیا تھا کہ سوا دربار کے اور کہیں نہ آئیں جائیں اور دربار میں بھی اسی وقت حاضر ہوں جب بلایا جائے۔ پناچہ انشانے اسی جس بیجا کی طرف اشارہ کیا ہے :-  
بدوں حکم وزیر الممالک اے آغا چساں کتم حرکت نو کری ست یا بازی  
آخر اسی حالت میں ۱۸۱۷ء میں قیدِ حاکم کے ساتھ قیدِ حیات سے آزاد ہوئے۔

انشائے علم و فضل، ذہن و ذکاوت، مشقِ سخن اور زورِ کلام میں کسی شک و گمان کو دخل نہیں۔ کلیات چمپ چکا ہے۔ اُس میں کیا کیا کچھ نہیں ہے۔ دیوانِ فارسی کے علاوہ قصیدے، غزلیں، خطوطِ منظوم، رباعیاں، پہیلیاں، چستانیں، ہجویں اور چھوٹی چھوٹی شہنویاں وغیرہ بھی کچھ موجود ہیں۔ اردو فارسی کے علاوہ پنجابی، پوربی، بھاشا، مرہٹی، کشمیری وغیرہ زبانوں کو بے ساختہ استعمال کر کے اپنی طبیعت کی ہمہ گیری کا ثبوت دیا ہے لیکن افسوس کہ اُن کی شاعری کو متسخر نے ڈبویا۔ اُن کی شوخ اور چنچل طبیعت انھیں کسی جگہ جم کر بیٹھنے نہیں دیتی۔ ابھی منت بنے بیٹھے ہیں۔ ابھی آزادوں کے انداز میں مستزاد کہہ رہے ہیں۔ کہیں بھوکے کاشٹوں میں اُلجھے ہوئے ہیں۔ کہیں لطافت و ظرافت کے زور میں طبیعت کو بے لگام چھوڑ دیا ہے۔ مدعا یہ کہ



انسان سا قادر الکلام اگر اپنی طبیعت پر قابو رکھتا تو زبان اُردو کے لئے خصوصاً اور ملک کے لئے عموماً بڑا مفید ثابت ہوتا۔

کلیات کے علاوہ انسان نے ایک کتاب ”دریائے لطافت“ بھی لکھی جو ۱۸۷۲ء میں تکمیل کو پہنچی۔ یہ اُردو قواعد کی پہلی کتاب ہے۔ اگرچہ فارسی میں لکھی گئی ہے لیکن جا بجا اُردو اشعار اور نثر کے ٹکڑے اس میں درج کئے ہیں۔ اس کے علاوہ رانی کینٹکی کی کہانی خالص اُردو میں لکھی ہے یعنی عربی اور فارسی الفاظ کو اس میں دخل نہیں۔ تاہم فصاحت، روزمرہ اور محاورہ سے گری ہوئی نہیں ہے۔ قصیدوں میں انگریزی الفاظ کو نہایت بے ساختگی سے استعمال کیا ہے۔ جن میں سے اکثر الفاظ آج ہماری زبان میں گھل مل گئے ہیں۔ نمونہ کلام ملاحظہ ہو:-

کمر باندھے ہوئے چلنے کو یاں سب یار بیٹھے ہیں  
بہت آگے گئے باقی جو ہیں تیار بیٹھے ہیں  
نہ چیخڑ اے نکمستِ بادِ بہاری راہ لگ اپنی  
تجھے آنکھیلیاں سو جھی ہیں ہم بیزار بیٹھے ہیں  
تصویرِ عرش پر ہے اور سر ہے پائے ساقی پر  
غرض کچھ اور دھن میں اس گھڑی منہوار بیٹھے ہیں  
بسانِ نقشِ پائے رہرواں کوئے تمنا میں  
نہیں اٹھنے کی طاقت کیا کریں لاچار بیٹھے ہیں

یہ اپنی چال ہے افتادگی سے اب کہ پہروں تک  
 نظر آیا جہاں پر سایہ دیوار بیٹھے ہیں  
 کہاں صبر و تحمل آہ ننگ و نام کیا شے ہے  
 میاں روپیٹ کر ان سب کو ہم یکبار بیٹھے ہیں  
 بخیبوں کا عجب کچھ حال ہے اس دور میں یارو  
 جہاں پوچھو یہی کہتے ہیں ہم بیکار بیٹھے ہیں  
 بھلا گردشِ فلک کی چین دیتی ہے کسے انشا  
 غنیمت ہے کہ ہم صورت یہاں دوچار بیٹھے ہیں  
 لگا کے برف میں ساقی صراحی مے لا جگر کی آگ تجھے جس سے جلا دے لا  
 قدم کو ہاتھ لگاتا ہوں اٹھ کھیں گھر چل خدا کے واسطے اتنے تو پاؤں مت پھیلا  
 نکل کے وادیِ وحشت سے دیکھ اے مجنوں کہ روزِ دھوم سے آتا ہے نافہ لیلا  
 گرا جو ہاتھ سے فرہاد کے کہیں تیشہ درونِ کوہ سے نکلی صدائے واویلا  
 نزاکت اُس گلِ رعنا کی دیکھو انشا  
 نسیم صبح جو چھو جائے رنگ ہو میلا  
 شیخ غلام ہمدانی مصحفی | غلام ہمدانی نام، مصحفی تخلص - شیخ ولی محمد کے  
 بیٹے زہراء میں بمقام امروہہ پیدا ہوئے اور  
 عفتوانِ شباب میں دہلی آئے۔ طبیعت میں موزونیتِ خدا دار تھی۔ علوم متداولہ  
 سے فارغ ہو کر شعر و سخن کی طرف مائل ہوئے۔ بزرگانِ دہلی کی صحبتوں نے  
 مذاقِ شاعری درست اور کثرتِ مشق نے بزمِ شعر میں چرچا کیا۔ جب تک دہلی

میں رہے اپنے گھر پر مشاعرہ کیا کرتے تھے۔ مزاج میں غربت، مسکینی اور ادب کی پابندی تھی۔ اس وجہ سے سب شعراء اور معزز اشخاص لطف و مروت سے پیش آتے تھے۔ انھیں بھی دہلی اور اہل دہلی سے اس قدر محبت تھی کہ دہلی ہی کو اپنا وطن بنایا۔ اور مرتے دم تک اس کی محبت دل میں رہی۔

جب دہلی تباہ ہوئی اور اہل کمال کا مجمع منتشر ہوا۔ مصحفی نے بھی بادلِ ناخواسۂ دہلی کو خیر باد کہا۔ چند روز ٹانڈہ میں نہایت فارغ البالی کے ساتھ رہے۔ اس کے بعد لکھنؤ پہنچے۔ لیکن قسمت نے کچھ یاوری نہ کی۔ ناچار دہلی واپس آئے۔ مگر کچھ دنوں کے بعد کشتِ آب و دانہ پھر انھیں لکھنؤ لے گئی۔ اس مرتبہ مرزا سلیمان شکوہ کی سرکار میں ملازم ہو گئے۔ مرزا سلیمان شکوہ نے انھیں اپنا اُستاد بنایا۔ رفتہ رفتہ مصحفی جگت اُستاد ہو گئے۔

دورانِ قیام لکھنؤ میں مصحفی اور انشا کے خوب معرکے ہوئے۔ یہ معرکے شاعرانہ تعریفوں سے شروع ہو کر آجھوؤں تک نوبت پہنچی اور آخر میں تو یہ حال ہو گیا کہ ابتذال اور رکاکت پر تہذیب اور شائستگی نے آنکھیں بند کر لیں۔

مصحفی کو مرزا سلیمان شکوہ کی سرکار سے صرف پچیس روپے ماہوار ملے تھے۔ جب تیسرا سالہ خاں کو باریابی ہوئی اور وہ شاہزادہ کی غزلیں بنانے لگے تو اُن پچیس روپیوں میں بھی تخفیف ہو گئی۔ خود فرماتے ہیں ص ۷

اے واسے کہ پچیس سے اب پانچ ہیں اپنے

غرض اس افلاس میں گذر اوقات کے لئے غزلیں اور اشعار سمیٹتے تھے۔ اور مرنے کے ساتھ زندگی کے ایام بسر کرتے تھے۔ آخر سی حالت میں ۱۸۶۶ء میں داعیِ اہل کو

لیکھا۔

مصحفی نے آٹھ دیوان اپنی یادگار چھوڑے جو آپ کی اُستادی اور قادر الکلامی کو مسلم کرتے ہیں۔ ان کے علاوہ تذکرہ شعرائے اُردو بزبان فارسی لکھا۔ اس میں محمد شاہی عہد سے مصحفی کے معاصرین تک کل شعراء کا حال درج ہے۔  
 ”آپ حیات“ میں مولانا آزاد سے جا بجا سید انشا کو مصحفی پر ترجیح دی ہے۔ مگر اب وہ زمانہ نہیں رہا۔ اب ہمارے روبرو کلیات انشا اور دواوین مصحفی موجود ہیں۔ انشا کی ذہانت، طباعی، بذلہ سنجی اور ظرافت میں جائے کلام نہیں۔ علم و فضل بھی مسلم ہے۔ لیکن سخن سنجی، مشاقی اور منات میں مصحفی سید صاحب سے بہت آگے ہیں۔ اگر مصحفی کے آٹھ دیوانوں میں سے بلند مرتبہ اور معیاری اشعار انتخاب کئے جائیں تو سید صاحب کے مجموعہ ہزل و غزل کے برابر ایک مجموعہ اُن کے منتخب اشعار کا تیار ہو سکتا ہے۔ علاوہ بریں مصحفی کی اُستادی، مشاقی اور ہر دل عزیز کی ایک زندہ ثبوت یہ بھی ہے کہ خواجہ حیدر علی آتش، میر حسن خلیق، میر مظفر حسین، قہمیر، مظفر علی آفریدہ جو اپنے وقت میں مسلم الثبوت اُستاد ہوئے انھیں کے دامن تربیت میں پل کر جوان ہوئے تھے۔

مصحفی کا کلام اس امر کا مقتضی ہے کہ انھیں اُردو شعر و شاعری کے سہرہ زین یعنی دھردوم میں جگہ دی جائے۔ کیونکہ جہاں ان کے کلام میں تیر کا سا درد، سودا کا سا زہر اور میر سوز کی سی سادگی پائی جاتی ہے۔ وہاں خیالات میں متانت اور طرز ادا میں استواری بھی ہے۔ زبان پر بھی بہت سے

قدیم الفاظ چڑھے ہوئے ہیں۔ قصیدوں میں جوش و خروش نہ سہی لیکن انداز وہی سودا کے قصیدوں کا ہے۔ لیکن چونکہ سہد زریں کے شعرا اور مصحفی میں بیس بیس تیس تیس برس کا تفاوت ہے۔ اور ان کی اور سید انشا کے درمیان خوب ٹوک جھونک رہی ہے۔ اس لئے مجبوراً انھیں دورِ سوم میں جگہ دی گئی ہے۔ لیکن یہ حقیقت ہے کہ اس دور کا صدر اگر کسی کو بنایا جاسکتا ہے تو وہ آپ ہی ہیں۔

سطور بالا سے مصحفی کے کلام کے متعلق کچھ اندازہ ہوا۔ ان کا کوئی خاص ذاتی رنگ نہیں ہے۔ بزرگوں ہی کے نقش قدم پر چلتے ہیں اور اسی میں سعادت سمجھتے ہیں۔ البتہ سید انشا کے خلاف اصول فن کی پوری پابندی کرتے ہیں۔ غزلوں میں اکثر سنگلاخ زمینیں اختیار کی ہیں۔ اور اپنی قادر الکلامی کی مدد سے انھیں ہر ابھر کیا ہے۔

نواب کلب علی خاں مرحوم نے ان کے آٹھوں دیوانوں کا خلاصہ کر کر چھپوا دیا ہے۔ نمونہ کلام ملاحظہ ہو :-

دن جوانی کے گئے موسم پہری آیا      آبرو خواب ہے اب وقت حقیری آیا  
تاب و طاقت رہے کیا خاک کہ اضماتے تیں      حاکم ضعف سے فرمانِ تغیری آیا  
سبق نالہ تو بلبل نے پڑھا مجھ سے دے      نہ اُسے قاعدہ تازہ صفیری آیا  
شاعری پر کبھی اپنی، جو گئی اپنی نظر      نہ ضمیر اپنے میں اُس وقت ضمیری آیا  
پوچھ مت معرکہ عشق کا ہنگامہ کہ داں      قیس مار گیا وامق باسیری آیا  
چشمِ کم سے نہ نظر مصحفی خستہ پہ کر      وہ اگر آیا تو مجلس میں نظیری آیا

کریں گے خواب راحت یا یہی جہنم ہووے گا

خدا جانے کہ بعد از مرگ کیا احوال ہووے گا

مصحفی ہم تو یہ سمجھے تھے کہ ہوگا کوئی رحم تیرے دل میں تو بہت کام رفو کا نکلا

مت میرے رنگ زرد کا چرچا کرو کہ یاں رنگ ایک ساجیشہ کسی کا نہیں رہا

درد و غم کو بھی ہے نصیبہ نیرط یہ بھی قسمت سوا نہیں ملتا

شیخ ولی محمد نظیر اکبر آبادی

نظیر کے جیتے جی اور ان کے بعد عرصہ دراز تک لوگوں کی توجہ اس بے نظیر شاعر کی طرف منطقت نہیں

ہوئی۔ مگر اب زمانہ آگیا ہے کہ تاریخ ادب اردو میں اس معلم اخلاق شاعر کو

نمایاں جگہ دی جائے۔ لیکن یہ ایک اہم سوال ہے کہ کون سے دور میں انھیں

جگہ دی جائے۔ نظیر شاعر میں پیدا اور نشاۃء میں فوت ہوئے۔ اس اعتبار

سے آپ کی عمروں میں یعنی دور دوم و سوم میں گزری۔ آپ نے میر و

سودا کا عہد بھی پایا اور مصحفی و انشا کا بھی۔ اب رہا کلام۔ وہ نہ دور دوم کا ہے

نہ دور سوم کا۔ بلکہ اگر زبان سے قطع نظر کر لی جائے تو دور حاضرہ کے شاعر کا

کلام معلوم ہوتا ہے۔ مسٹر رام بابو سکسینہ نے ”تاریخ ادب اردو“ میں نظیر کے

لئے ایک الگ باب قائم کیا ہے۔ اور اس میں فقیر دہلوی کو بھی شامل کر لیا

ہے۔ مسٹر ٹی۔ گریہم سیلی نے انھیں مصحفی و انشا کے دور میں جگہ دی ہے۔ میں

حیران ہوں کہ کیا کروں۔ چھوڑ جاؤں یہ ناممکن ہے۔ الگ دور قائم کروں

تو اس کے لئے نظیر کے ہمزبان شعرا کی جماعت کہاں سے لاؤں۔ ناچار

مسٹر ٹی۔ گریہم سیلی کے نقش قدم پر چلتا ہوں۔

شیخ ولی محمد نام۔ نظیر تخلص خلف محمد فاروق، دہلی میں پیدا ہوئے۔ آپ اپنے والدین کے اکلوتے بیٹے تھے۔ اس لئے بڑے ناز و نعم میں پرورش پائی۔ لڑکپن میں اپنی والدہ کے ہمراہ اگرہ پہنچے اور محلہ تاج گنج میں سکونت اختیار کی۔ علوم متداولہ حاصل کئے۔ چنانچہ عربی اور فارسی میں کامل دستگاہ رکھتے تھے۔ نظیر آزاد منش، درویش مزاج اور قناعت گزین آدمی تھے۔ نواب سادات نظام نے لکھنؤ بلایا۔ ہمارا جابجہرت پور نے بھی طلب کیا مگر آپ نے گوشہ عزلت کو چھوڑ کر دربارداری کے درد سر کو قبول نہ کیا۔ اگرہ ہی میں ایک معلم کی حیثیت سے بسر اوقات کرتے رہے۔ آخر اسی حال میں اس سرائے فانی سے کوچ کیا۔

نظیر کا کلیات چھپ چکا ہے۔ اس میں مختلف قسم کے بہت سے عنوانات پر نظمیں ہیں۔ زیادہ تر مسدس اور مخمس ہیں۔ اکثر و بیشتر نظمیں ظرافت آمیز ہیں۔ حقائق و معارف کو نہایت خوش اسلوبی سے بیان کرتے ہیں۔ واقعات زمانہ کو اچھے اور بُرے دونوں پہلوؤں سے اس طرح پیش کرتے ہیں کہ تصویر کھینچ دیتے ہیں۔ کلیات گونا گوں خوش رنگ پھولوں کا گلستانہ ہے۔ کہیں رندی کا رنگ جھلکتا ہے کہیں ژہد و پارسائی کا، کہیں پند و نصائح ہیں اور کہیں حقائق و معارف۔ بعض نظمیں موت، فنا، ترک دنیا وغیرہ پر نہایت مؤثر طریقہ پر لکھی گئی ہیں۔

لیکن افسوس کہ نظیر کے کلام میں ہمواری نہیں۔ جو جو نظمیں متانت اور قواعد کے زیور سے آراستہ ہیں وہ نہایت بلند پایہ ہیں اور نظیر کی قادر الکلامی پر دلالت کرتی ہیں۔ لیکن اکثر نظمیں فحش گوئی، ابتذال، رکاکت کے علاوہ



مظہر اکبر آبادی





بے اصولی اور خلاف قواعد تصرفات کی وجہ سے پایہ اعتبار سے ساقط ہیں۔۔  
 اوزان اور قوافی کی غلطیاں اور غلط الفاظ کا استعمال بکثرت ملتا ہے اور اس کی خاص وجہ یہ ہے کہ وہ عوام کی زبان زیادہ استعمال کرتے تھے۔ بہر کیف اگر کلیاتِ نظیر کا انتخاب کیا جائے اور متزل مضامین کو خارج کر دیا جائے تو نہایت نفیس اور کارآمد گلدستہ تیار ہو سکتا ہے۔ چنانچہ مکتبہ ابراہیمیہ نے ”جواہر کلیاتِ نظیر“ شائع کی ہے۔ افسوس ہے کہ اس مختصر تاریخ میں نظیر کے کلام کا نمونہ پیش نہیں کر سکتے لہذا جواہر کلیاتِ نظیر ملاحظہ فرمائیے۔

## تبصرہ

زبان | اصلاح زبان کے لحاظ سے یہ دور کچھ زیادہ اہم نہیں۔ یوں تو غیر زبانی طور پر زبان کی اصلاح ہمیشہ ہوتی ہی رہتی ہے۔ لیکن اس دور میں کوئی خاص کوشش نہیں کی گئی۔ نظیر کے کلام سے قطع نظر انشا۔ مصحفی وغیرہ شعرا کے ہاں کثرت سے قدیم الفاظ موجود ہیں۔ مثلاً منت۔ ٹک۔ بھلارے۔ زور۔ واچھڑے۔ جھکڑا وغیرہ۔

انشا نے ہندی الفاظ استعمال کئے۔ مگر سنجیدگی سے نہیں۔ اور یہی وجہ ہے کہ وہ اکثر کرخٹ اور غیر فصیح ہیں۔ مثلاً ڈڈ۔ گنڈ منڈ۔ بھسٹ۔ رنڈ وغیرہ۔ زبان کے سلسلے میں البتہ یہ کہا جاسکتا ہے کہ ادائے مطالب کی وسعت بڑھی ہوئی ہے۔ مصحفی کی قادر الکلامی نے ہر قسم کے مطالب کو نہایت صفائی سے ادا کر دیا ہے۔ جرات کے ہاں بھی صفائی اور سادگی بہت پائی جاتی ہے۔

## اسلوب بیان

اسلوب بیان کے لحاظ سے بھی یہ دور زیادہ اہم نہیں ہے۔ سید انشا اور نظیر اکبر آبادی کے کلام میں ظرافت اور مسخر کی چاشنی ہے۔ نظیر کی ظرافت اکثر مقامات پر مفید ہے۔ لیکن انشا کا مسخر حد سے بڑھ کر رکاوٹ بنک پہنچ جاتا ہے۔ مصحفی کے کلام میں مناسبت اور سنجیدگی ہے۔ لیکن اسلوب بیان وہی ہے جو مقتدین شعرا کا۔ نظیر اکبر آبادی نے البتہ گونا گوں اسلوب پیش کئے ہیں۔ جو اس دور کے لئے ہی نہیں بلکہ ہر کبندہ دور کے لئے باعث فخر ہو سکتے ہیں تنگ نائے غزل سے نکل کر انھوں نے ہر قسم کے ملکی، سماجی، اخلاقی مضامین پر طبع آزمائی کی۔ ان کے کلام کی قدر اگرچہ اس عہد میں نہیں ہوئی مگر موجودہ عہد میں بہت سے شعرا ان کے ہمزبان ہو گئے ہیں۔

## موضوع سخن

نظیر کو چھوڑ کر باقی تمام شعرا کے ہاں اخلاقی مضامین اور صوفیانہ خیالات کی نمایاں کمی معلوم ہوتی ہے۔ رفتہ رفتہ غزل میں ہر قسم کے وہ مضامین آتے جاتے ہیں جن کو غزل سے کوئی تعلق نہیں بلکہ وہ غزل کے لئے قطعی ناموزوں معلوم ہوتے ہیں۔ اگرچہ موضوع سخن عشق و عاشقی ہے۔ لیکن لطیف جذبات اور احساسات کی کمی ہے۔ عام طور پر کلام میں ناہمواری اور بے اعتدالی پائی جاتی ہے۔ کسی رنگ کو اس عہد کا خاص رنگ نہیں کہہ سکتے۔

## مقامی خصوصیات

اس دور کے شعرا نے خصوصاً نظیر نے ملکی اور مقامی خصوصیات کو زیادہ برتا ہے۔ مقامی میلوں ٹھیلوں۔ موسموں اور رسم و رواج وغیرہ کے متعلق کافی نظمیں لکھی ہیں۔

سہیلہ | اگرچہ اردو کے ابتدا ائی دور میں مولانا ہاشمی بیجاپوری اور غلامی وغیرہ شعراء کے یہاں ریختی کا سراغ ملتا ہے۔ لیکن غور کرنے پر یہ حقیقت واضح ہوتی ہے کہ وہ ریختی نتیجہ تھی ہندی اثر کا۔ ہندی شاعری کا یہ خاص رنگ ہے کہ اس میں اظہارِ عشق جنس لطیف کی طرف سے ہوتا ہے۔ زیادہ تر عورتوں کے جذبات اور احساسات نظم کئے جاتے ہیں۔ چنانچہ ابتدا ائی دور کی ریختی میں ہوا و ہوس، دل لگی اور ٹھٹھول کا پتا نہیں۔ پیش نظر دور میں سعادت یار خاں رنگین اور اُن کے دوست سہ ریختی اُس نظم کا نام رکھا گیا جس میں زنانی زبان میں زنانہ جذبات و احساسات نظم کئے جاتے تھے۔ واضح ہو کہ اردو میں مردانی اور زنانی زبان میں ہمیشہ سے فرق پلاتا ہے۔

خاص خاص الفاظ، محاورات عورتوں کے لئے مخصوص ہوتے ہیں۔ اسی طرح فارسی عطف و اضافت مردوں کے لئے مخصوص ہیں۔ ریختی میں جہاں عورتوں کے مخصوص الفاظ، محاورات وغیرہ نظم ہوتے ہیں وہاں فارسی عطف و اضافت اور فارسی و عربی کے عالمانہ الفاظ سے قطعاً گریز کیا جاتا ہے۔

ریختی کے امام جان صاحب ہوئے۔ آپ کا نام میر یار علی خاں اور تخلص جان صاحب تھا۔ لکھنؤ کے رہنے والے تھے۔ رام پور میں ۱۸۷۵ء میں اُن کا انتقال ہوا۔ ایک دیوان ریختی آپ کی یادگار ہے۔ اگر اس دیوان کو طرح طرح کے خطرناک کانٹوں سے پاک کر کے ایک مختصر انتخاب مرتب کر لیا جائے تو بیگمات کی زبان، اُن کے خیالات، جذبات، احساسات، طریقہ بود و باش، رسم و رواج وغیرہ کا اچھا خاصہ دیکھ بھج تیار ہو سکتا ہے۔

موجودہ عہد بھی ریختی گو شعراء سے خالی نہیں۔ چنانچہ شیدائے صاحب الکامادی اب بھی مشاعروں کو اپنی ریختی سے شگفتہ کر دیتے ہیں۔ اُن کا ایک مجموعہ ”آری“ کے نام سے شائع ہو چکا ہے۔ اس میں ریختیاں اور قصیدیاں وغیرہ شامل ہیں۔

سید انشانے بقول غفر غفری ” رنجیتہ کے تئیں چھوڑ کر ایک نئی ایجاد کی . . . . . “  
(آب حیات صفحہ ۱۱۰)

## باب ۴

### اُردو شعر و شاعری کا پرتھا دور (لکھنؤ میں)

**تہنید** اب تک جسقدر اساتذہ اُردو شاعری میں گزرے وہ سب دہلی کے رہنے والے تھے۔ اگرچہ مقصدی امر ہے کہ رہنے والے تھے مگر انھیں بھی دہلی سے وہ محبت تھی کہ وہیں کی وطنیت پر فخر کیا کرتے تھے۔ شہر دہلی زبان و ادب کا مرکز تھا۔ بیرونجات کے شعرا زبان و ادب کے معاملات میں اساتذہ دہلی کی تقلید کرتے تھے اہل لکھنؤ کی اس بات تک کوئی صاحب کمال پیدا نہیں ہوا تھا۔ شعراے لکھنؤ بھی چنانچہ اساتذہ دہلی کو اپنا استاد مانتے تھے اور ان کی تقلید کا دم بھرتے تھے۔ لیکن اب اساتذہ دہلی ایک ایک کر کے بیوند خاک ہوئے شروع ہوئے۔ میر۔ سودا۔ انشا۔ مقصدی۔ جرأت غرض سب میدان زندگی کے ساتھ معرکہ شعر و ادب سے کنارہ کش ہوئے۔ میدان صاف تھا۔ اہل لکھنؤ نے صاحب کمال پیدا کرنے شروع کئے۔ چنانچہ دہلی کی طرح لکھنؤ بھی مرکز سمجھا جانے لگا۔ اہل لکھنؤ نے صاحب زبانی کا دعویٰ کیا اور دہلی کی تقلید کا جوا کندھے سے اتار پھینکا اور حقیقت یہ ہے کہ زبان کی اصلاح میں بڑے سلیقے سے کام کیا۔ لکھنؤ اسکول کے بانی مبنی

شیخ امام بخش ناسخ اور خواجہ حیدر علی آتش ہیں۔

شیخ امام بخش ناسخ | امام بخش نام۔ ناسخ تخلص۔ خدا بخش خیمہ دوز کے بیٹے تھے۔ سنہ ولادت معلوم نہیں۔ بچپن فیض آباد میں بسر ہوا۔ جب لکھنؤ اودھ کا دار الحکومت قرار پایا۔ تو آپ بھی لکھنؤ چلے آئے۔ یہاں

علوم متداولہ حاصل کئے اور عربی و فارسی میں کمال پیدا کیا۔ تیسری تیرہ جہات تھے۔ نزل کے کران کی خدمت میں پہنچے۔ تیسرے اصلاح کے شرف سے پہلوئی کی۔ آپ مایوس ہو کر واپس آئے۔ اور خود ہی لکھتے اور خود ہی اصلاح کرتے رہے۔ بعض لوگوں کا خیال ہے کہ تیسرے کے بعد مصحفی اور تنہا سے مشورہ سخن کیا۔

کہتے ہیں کہ جب ناسخ لکھنؤ پہنچے تو وہاں میر کاظم علی ایک رئیس تھے۔ انھوں نے ان کو اپنا فرزند بنا لیا۔ وہ مرے تو ابھی خامی دولت وصیت نامہ کی رو سے ان کو ملی۔ پھر کیا تھا۔ مگسال میں مکان لیا اور فراخ البالی سے ہر اوقات کرنے لگے۔

ناسخ کو پہلوان سخن کہا جاتا ہے۔ ان کے کلام سے تو ان کی پہلوانی ٹپکتی ہی ہے۔ جسم کے بھی پہلوان تھے۔ ورزش کا شوق تھا۔ خوراک ایسی ڈبل تھی کہ آجکل کے اہل لکھنؤ مبالغہ سمجھیں تو بعید نہیں۔ دن رات میں ایک وقت کھاتے تھے مگر پانچ سیر پختہ۔ نہایت قوی ہیکل تھے۔ بلند بالا۔ فراخ سینہ۔ اور اس پر رنگ سیاہ۔

لکھنؤ میں قمر الدین احمد عرف مرزا حاجی، عالی خاندان، علوم و فنون میں صاحب استعداد اور مذاق سخن سے آشنا تھے۔ ان کا گھر قبلہ حاجات بنا ہوا تھا۔

اہل فضل و کمال ان کی مصاحبت میں رہتے تھے۔ شعر و سخن کا مشغلہ، زبان کی تراش خراش اور تحقیقات علمی کا ہنگامہ گرم رہتا تھا۔ اسی صحبت میں ناسخ کا نشو و نما ہوا۔ اور اصلاح زبان کا جسکا اسی صحبت میں پڑا۔ ذاتی قابلیت اور مرزا کا جی کی مصاحبت نے ان کی شخصیت کو بڑھایا۔ اہل فہم اور اہل کمال ان کی طرف کھنچ کھنچ کر آنے لگے۔

ناسخ نے متعدد سفر کئے۔ الہ آباد بھی گئے تھے۔ دیوان چند و لعل نے حیدر آباد بھی بلایا مگر نہیں گئے۔ لکھنؤ سے کمال حجت تھی۔ آخر ادھر ادھر کے سفر سے فارغ ہو کر لکھنؤ آئے اور وہیں ۱۸۳۸ء میں راہی ملک بقا ہوئے۔

تین دیوان آپ کی یادگار ہیں جن میں سے دو بہت مشہور ہیں چھپ چکے ہیں اور ہر جگہ دستیاب ہوتے ہیں۔ دیوانوں میں سوائے غزلیات، رباعیات اور قطعات کے اور کچھ نہیں۔ قصیدہ کبھی نہیں لکھا۔ بھوسے بھی قطعی گریز کیا ہے۔ آپ نے ایک مثنوی ”نظم سراج“ تصنیف کی جو مشہور نہیں ہوئی۔ ناسخ کی شہرت زیادہ تر ان کی غزلیات کی وجہ سے ہے۔ تاریخ گوئی میں بھی ناسخ کو خاص کمال حاصل تھا۔ چنانچہ سینکڑوں تاریخیں دیوانوں میں موجود ہیں۔

غزلیات میں ناسخ کا رنگ گزشتہ تمام شعرا سے مختلف ہے۔ سب سے پہلی خصوصیت ان کے کلام کی یہ ہے کہ اغلاط اور عیوب سے قطعی پاک ہے۔ قواعد اور اصول کی بڑی سختی سے پابندی کی گئی ہے اور اس پابندی کا نتیجہ یہ ہوا ہے کہ کلام پھیکا اور بے نمک ہو گیا ہے۔ جذبات اور احساس کا خون بہانا انھیں منظور ہے لیکن بے قاعدگی اور بے اصولی گوارا نہیں۔ اور یہ پھیکا بن

ان کے کلام کی دوسری بڑی خصوصیت ہو سکتی ہے۔

کلام میں تشبیہات اور استعارات کی بہتات ہے۔ نازک خیالی، مضمون آرائی اور بلند پروازی کو دور از کار تشبیہ اور استعارے کے بیچ میں اُبھا کر بے اثر اور یکے تک کر دیتے ہیں۔ کلام میں مبالغہ، بے اثری کی حد سے گزر کر بعض اوقات درد سہی تک پہنچ جاتا ہے۔ اخلاقی مضامین کو نیم منطقی دلیل، تمثیل، تحسین، تحسین اور بعض اوقات لفظی ہیر پھیر سے اس طرح ثابت کرتے ہیں کہ ان میں اثر مطلق نہیں رہتا۔ خارجی مضامین زیادہ پائے جاتے ہیں۔ مختصر یہ کہ باقاعدگی، تصنع، مبالغہ، بے اثری اور اُبھاؤ ناسخ کے کلام کی خصوصیات ہیں۔ علاوہ ازیں فارسی اور عربی کے ثقیل الفاظ سے کہیں کلام میں غراہت بھی پیدا ہو گئی ہے۔ ظاہر ہے کہ یہ خصوصیات شعر و شاعری کے مقصد کے منافی ہیں۔ لیکن اس امر کو فراموش نہیں کر دینا چاہئے کہ ناسخ ارتقاء و اصلاح زبان کی تاریخ میں سہرے صفحات کے مستحق ہیں۔ اردو زبان ان کے احسانات سے تاقیامت سبکدوش نہیں ہو سکتی۔

ناسخ نے زبان اردو پر جو احسانات کئے اُن کی تفصیل حسب ذیل ہے :-

(۱) فارسی، عربی اور ہندی الفاظ کے لئے تذکیر و تانیث کے قاعدے

مقرر کئے۔

(۲) ثقیل اور بد نما الفاظ و محاورات کو ترک کر کے لطیف و فصیح الفاظ اور

محاورات رائج کئے۔ مثلاً ”کھک“ کی بجائے ”ذرا“۔ ”پنٹ“ کی بجائے

”بہت“۔ ”تجھ سوا“ کے بجائے ”تیرے سوا“ وغیرہ

(۳) ثقیل اور بھونڈے ہندی الفاظ کو ترک کیا۔ فارسی اور عربی الفاظ



زیادہ استعمال کئے جس سے زبان میں وسعت پیدا ہو گئی۔

(۴) غلط افعال کو ترک کیا۔ مثلاً کاہلی سے کھلانا وغیرہ متروک قرار دئے۔

(۵) غزل میں عاشقانہ مضامین کے علاوہ اور اور مضامین شامل کئے اور آئندہ ترقیوں کے لئے میدان صاف کر دیا۔

(۶) فحش، بتذل اور عامیانہ الفاظ ترک کر دئے۔ اور غزل میں متانت اور سنجیدگی کی بنیاد قائم کی۔

اب نمونہ کلام ملاحظہ ہو:۔

دہم بلبلی اسیر کائن سے نکل گیا جھونکا نسیم کا جو نہی سن سے نکل گیا  
لایا وہ ساتھ غیر کو میرے جنازہ پر شعلہ سا ایک جیبِ کفن سے نکل گیا  
ساقی بے شرب جو پیا آبِ آتشیں شعلہ وہ بن کے میرے فتن سے نکل گیا  
اب کی بہاریں یہ ہوا جوشِ اے جنوں سارا المو ہمارے بدن سے نکل گیا  
اس رشکِ گل کے جاتے ہی بس لگی نیراز ہر گل بھی ساتھ لو کے چمن سے نکل گیا  
اہلِ زمیں نے کیا ستم نو کیا کوئی نالہ جو آسمانِ کمن سے نکل گیا  
سنان مثلِ وادیِ غربت ہے لکھنؤ

شاید کہ ناسخ آج وطن سے نکل گیا

مرتبہ کم حرصِ رفت سے ہمارا ہو گیا آفتاب ایسا ہوا اوچنا کہ تارا ہو گیا  
ہے تصورِ نوکِ مڑگاں کا جو ہر سامنے دیدہ گریاں ہمارا اب ہزارا ہو گیا  
باعثِ چاکِ کتاں ہوتا ہے جلوہ ماہ کا وال چھپا وہ ماہیاں دل پارہ پارا ہو گیا  
ایک درہم اور داخل گنجِ قاروں میں ہوا پست ایسا میرے طالع کا ستارا ہو گیا

بے ثباتی ہو ہوئی عالم کی ثابت اسے فلک آفتاب اپنی نظر میں اک شرار ہو گیا  
 نغم ہے جادو گری تم پر کہ اسے چٹان یار  
 ناسخ جادو بیاں عاشق تمہارا ہو گیا

**شاگردانِ ناسخ** | یوں تو سینکڑوں موزوں طبع شیخ امام بخش ناسخ کے  
 دامن تربیت میں پرورش پا کر شاعر ہوئے۔ اور آدھے  
 سے زیادہ لکھنؤ آپ کا معتقد تھا۔ مگر چند شاگرد صاحبِ دیوان اور فخرِ استاد ہوئے۔  
**خواجہ وزیر** | خواجہ محمد وزیر نام۔ وزیر تخلص۔ لکھنؤ کے رہنے والے تھے۔  
 پہلے خواجہ آتش سے مشورہ سخن کرتے تھے۔ پھر ناسخ کے  
 شاگرد ہوئے۔ نازک خیال اور قادر الکلام شاعر تھے۔ شیخ صاحب بھی ان کی  
 شاگردی پر فخر کرتے تھے ۱۸۵۶ء میں آپ کا انتقال ہوا۔

**میر علی اوسط رشک** | پورا نام ولقب والا جاہ میر علی اوسط اور رشک  
 تخلص ہے۔ لکھنؤ میں نشوونما ہوا۔ ایک ضخیم دیوان  
 آپ کی یادگار ہے۔ تاریخ میں یدِ طولیٰ حاصل تھا۔ ۱۸۶۱ء میں داعی اجل کو  
 لبیک کہا۔

**برق** | مرزا محمد رضا خاں نام اور برق تخلص تھا۔ واجد علی شاہ اختر کے  
 مصاحب اور اُستاد تھے۔ بہت پُرگو اور قادر الکلام شاعر تھے۔  
 ۱۸۵۶ء میں جہان فانی سے کوچ کیا۔

**بحر** | شیخ امداد علی نام اور بحر تخلص تھا۔ صحت الفاظ، تحقیق لغت اور  
 فنِ عروض میں مشہور تھے۔ تمام عمر عسرت اور تنگ حالی میں بسر ہوئی۔

نواب کلب علی خاں والی رامپور نے شہرہ سن کر بلا بھیجا اور عزت افزائی فرما کر تنخواہ مقرر کر دی۔ آخر وقت میں وطن یاد آیا۔ دربار سے رخصت ہو کر لکھنؤ واپس چلے آئے۔ آخر ۱۸۸۷ء میں رحلت فرمائی۔

**منیر شکوہ آبادی** | سید اسماعیل حسین نام۔ منیر تخلص۔ شکوہ آباد کے رہنے والے تھے۔ پہلے نواب باندہ کی سرکار میں ملازم تھے۔ غدر کے بعد نواب صاحب رامپور نے قدر افزائی فرمائی۔ آخر ۱۸۸۷ء میں انتقال ہوا۔ غزلیات میں وہی رنگ ہے جو تاج کا۔ مثنوی بھی لکھی لیکن مذہبی رنگ کی۔ البتہ قصائد ان کے بڑے دھوم دھام کے ہیں۔ سودا اور ذوق کے بعد انھیں کے قصیدوں پر نظر پڑتی ہے۔

**خواجہ حیدر علی آتش** | خواجہ حیدر علی نام اور آتش تخلص تھا۔ آبا و اجداد دہلی کے رہنے والے تھے۔ نواب شجاع الدولہ کے عہد میں ان کے والد خواجہ علی بخش فیض آباد پہنچے۔ آتش وہیں پیدا ہوئے۔ ابھی جوان بھی نہ ہونے پائے تھے اور تعلیم بھی خوب نہ ہوئی تھی کہ سایہ پدری سر سے اٹھ گیا۔ ابتدائی عمر زیادہ تر فوج کے لڑکوں میں گزری۔ جس کی وجہ سے آپ بانکے اور شورہ پشت ہو گئے۔

نواب محمد تقی کے ہمراہ لکھنؤ پہنچے تو یہاں جبرأت۔ انشا۔ مصحفی کا دور دورہ تھا۔ گھر گھر شاعری کا چرچا تھا۔ ان کو بھی شعر و سخن کا شوق پیدا ہوا۔ مصحفی کے سامنے زانوئے تلمذ نہ کیا۔ اور کثرتِ مشق سے فخر استاد ہو گئے۔ علمی استعداد معمولی تھی لیکن بزرگوں کی صحبت اور مصحفی کی استادی نے

شاعری کی ضروریات سے واقف کر دیا تھا۔ اصنافِ سخن میں غزل کے سوا اور کسی چیز کو ہاتھ نہیں لگایا۔ زبان کی تراش خراش، صفائی اور پاکیزگی میں اتنی کوشش کی کہ اپنے وقت کے مسلم الثبوت اُستاد ہو گئے۔

اسٹی روپے مہینہ بادشاہ کے یہاں سے ملتا تھا۔ شاگردوں یا امیروں میں سے کوئی سلوک کرتا تو اس سے انکار نہیں تھا۔ باپ دادا سے توکل ترکہ میں میں پایا تھا اور ہوش سنبھالتے ہی بانگیں اور شورہ پشتی کی تعلیم ملی تھی۔ یہ دونوں انداز بڑھاپے تک قائم رہے۔

گیر و تہ بند باندھتے تھے۔ ڈنڈا ہاتھ میں رہتا تھا۔ سچے کام کا سلیم شاہی ہوتا پالوؤں میں۔ ڈنڈے میں ایک چھلہ سونے کا لگا رہتا۔ دوسرے تیسرے فاقے کی حالت میں چھلہ رہن رکھ کر فاقہ شکنی کرتے بھنگ پیے کا چسکا زندگی بھر رہا۔ لکھنؤ میں نواز گنج کے قریب ایک کپا مکان خرید لیا تھا۔ اُسی میں رہتے تھے۔ شادی بھی کر لی تھی۔ ایک بیٹا تھا محمد علی جوش۔ بیوی کے مرنے کے بعد آنکھوں کی بینائی بھی جاتی رہی تھی۔

اخیر زمانے میں محالی خاں کی سرائے میں اُٹھ آئے تھے۔ ڈاڑھی بڑھالی تھی۔ اُس پر مندی کا خضاب کیا کرتے تھے۔ گرو مندری کی دوسری باتوں میں کوئی فرق نہیں آیا۔ وہی زندانہ مزاج۔ وہی فقر و فاقہ۔ ایک ٹوٹے کھٹولے پر بیٹھ رہتے تھے۔ سامنے حقہ رکھا رہتا تھا۔ کوئی امیر یا غریب آتا۔ اُس کے سامنے وہی ٹوٹا ہوا حقہ پیش کیا جاتا۔ آخر اسی فقر و فاقہ میں ۱۸۶۶ء میں قفسِ حفصی سے آزاد ہوئے۔ میر دوست علی خلیل نے تجیز و تکفین کی۔

ایک دیوان مکمل اور ایک تتمہ اُن کی یادگار ہے۔ دیوان میں غزلیات کے سوا اور کچھ نہیں۔

آپ ناسخ کے ہمصر ہیں اور کبھی کبھی اُن سے نوک جھوک بھی ہو جاتی تھی۔ لیکن مقصدی اور انشا کی طرح بھونک نوبت نہیں پہنچی۔

زبان اُردو کی اصلاح میں جو مرتبہ ناسخ کو حاصل ہے وہی خواجہ صاحب کو بھی حاصل ہے۔ ناسخ نے اصول مرتب کئے۔ آتش نے صفائی اور محاورہ اور روزمرہ کا بہترین صرف کیا۔ ناسخ کے خلاف آتش کے ہاں ثقیل الفاظ بہت کم ہیں۔ یعنی اُن کے کلام میں فصاحت زیادہ ہے۔

نازک خیالی اور بلند پروازی میں ناسخ بہت بلند ہیں۔ لیکن سوز و گداز صفائی اور اثر کے لحاظ سے آتش کا کلام بہتر ہے۔ کہیں کہیں اخلاقی مضامین پُر تاثیر ہیں۔ اور تصوف کی چاشنی بھی مزا دے جاتی ہے۔

اس دور کے عام رنگ یعنی تصنع سے آتش کا کلام قطعی پاک نہ رہ سکا۔ خارجی اور سطحی مضامین بھی ان کے ہاں بکثرت ملتے ہیں۔ کلام میں ناہمواری ہے۔ عامیانہ مضامین اور حسن کے خارجی لوازمات کی تعریف سے کہیں کہیں کلام میں پستی آ جاتی ہے۔ غلط الفاظ کا استعمال بھی کہیں کہیں نظر سے گزرتا ہے۔ مثلاً المضاف بجائے المضافت۔ حلوہ بجائے حلوا۔ وغیرہ استعمال کئے ہیں۔ اس کو علی استعداد کی کمی سمجھئے یا کچھ اور۔

نمونہ کلام ملاحظہ ہو: —

خوشی سے اپنی رسوائی گوارا ہو نہیں سکتی گریباں پھاڑتا ہے تنگ جب دیوانہ آتا ہے

بولے کی طرح کس کس خوشی سے خال اُڑاتا ہوں      تلاشِ کج میں جو سامنے دیر لہ آتا ہے  
 طلب دنیا کو کر کے زن مریدی ہو نہیں سکتی      خیالِ آبروئے ہمت مردانہ آتا ہے  
 تماشہ گاہے ہی میں عدم کا دھیان ہے کس کو      کسے اس آنجن میں یادِ خلوت خانہ آتا ہے  
 زیارت ہوگی کھیر کی یہی تعبیر ہے اس کی      کئی شب سے ہمارے خواب میں بُت خانہ آتا ہے  
 عقاب و لطف جو فرماؤ بہر صورت سے راضی ہیں      شکایت سے نہیں واقف ہیں شکرانہ آتا ہے  
 خدا کا گھر ہے بُت خانہ ہمارا دل نہیں آتش

مقام آشنا ہے، یاں نہیں بیگانہ آتا ہے

فریبِ حُسن سے گبر و مسلمان کا چلن بگڑا  
 خدا کی یاد بھولا شیخِ بُت سے برہن بگڑا  
 تری تقلید سے کیک درمی نے ٹھوکریں کھائیں  
 چلا جب جالور انسان کی چال اُس کا چلن بگڑا  
 وہ بد خو طفلِ اشک اسے چشمِ تر ہیں دیکھنا اک دن  
 گھر وندے کی طرح سے گنبدِ چرخ کُمن بگڑا  
 کسی کی جب کوئی تقلید کرتا ہے میں روتا ہوں  
 ہنسا گل کی طرح غچہ جہاں اُس کا دھن بگڑا  
 ارادہ میرے کھانے کا نہ اے زانغ و زغن کیجو  
 وہ کشتہ ہوں جسے سونگھے سے کتوں کا بدن بگڑا  
 امانت کی طرح رکھا زمیں نے روزِ محشر تک  
 نہ اک موکم ہوا اپنا نہ اک تارِ کفن بگڑا

لگے منہ بھی چڑھانے دیتے دیتے گالیاں صاحب  
زباں بگڑی تو بگڑی تھی خبر لیجے دہن بگڑا  
بناوٹ کیف مے سے کھل گئی اس شہخ کی آتش  
لگا کر منہ سے پیمانہ کو وہ پیاں شکن بگڑا

شاگردان آتش | شاگردان آتش میں یوں تو میر دوست علی خلیل -  
صاحب مرزا شتاور - میر وزیر علی تھبا - نواب محمد علی خاں زندہ -  
نواب مرزا شوق بڑے بڑے نامور شعراء اور اُستاد گزرے ہیں - لیکن ہم یہاں  
صرف پنڈت دیاشنکر نسیم کا تذکرہ کرنا ضروری سمجھتے ہیں :-

نسیم لکھنوی | پنڈت دیاشنکر کول نام - نسیم تخلص - لکھنؤ کے کشمیری  
برہمن تھے - سال ولادت ۱۸۷۷ء ہے - آپ کے والد

کا نام منشی گنگا پرشاد کول تھا - عام دستور کے موافق اُردو فارسی کی تعلیم عالم صغریٰ  
میں پائی - شعرائے اُردو کا کلام برابر نظر سے گزرتا رہا - شعر و شاعری کی طرف  
طبیعت مائل ہوئی تو خواجہ حیدر علی آتش کے شاگرد ہوئے -

نسیم پستہ قامت ، گندمی رنگ ، سیہ چشم اور چھریرے بدن کے آدمی  
تھے - سلسلہ معاش یہ تھا کہ شاہی فوج میں وکیل تھے - مزاج میں ظرافت  
اور بذلہ سنجی تھی - مگر افسوس کہ یہ چھپاتا ہوا بلبل عین عالم شباب میں بھر  
۳۲ سال ۱۸۷۳ء میں دفعۃً خاموش ہو گیا -

ایک مختصر دیوان غزلیات کا اور ایک مثنوی ”گلزار نسیم“ آپ کی  
یادگار ہے -

غزلیات میں استاد آتش کارنگ بہت کچھ نمایاں ہے۔ زبان کی صفائی اور فصاحت ہر جگہ جلوہ گر ہے۔ اگرچہ کلام میں اس دور کی کل خصوصیات مثلاً تصنع، تناسب لفظی وغیرہ پائی جاتی ہیں لیکن نسیم کا کلام قطعی بے شک نہیں۔

نسیم کی شہرت اُن کی غزلیات کی وجہ سے نہیں بلکہ ”گلزار نسیم“ کی وجہ سے ہے۔ اہل لکھنؤ خصوصاً اور اردو داں ہندوستانی عموماً اس شتوی پر جقد و فخر کریں جیسے شمالی ہند کی مایہ ناز شتوی ”سہرا“ کے پیروں جیسے۔ شتوی پر نظر پڑتی ہے وہ ”گلزار نسیم“ ہی ہے۔ اس میں گل بکاؤلی کا قصہ نظم ہوا ہے جو پہلے نثر میں تھا۔

”گلزار نسیم“ کا خاص جوہر ایجاز و تسقا ہے۔ یہاں تک کہ اگر کہیں سے ایک شعر بھی حذف کر دیا جائے تو تسلسل قائم نہیں رہ سکتا۔ کلام میں بھنگی ہے۔۔ معمولی سے معمولی بات بھی رعایت لفظی اور صنائع بدائع کی نقش طرازیوں سے خالی نہیں۔ لیکن باوجود ان لایعنی تکلفات کے نسیم نے واقعہ نگاری، مصوری، جذبات نگاری، لطافت و مناسبت، روانی و برجستگی کا حق ادا کر دیا ہے۔

غزل کے دو شعر تیر کا درجہ کئے جاتے ہیں۔ شتوی کے لئے ”گلزار نسیم“ ملاحظہ ہو:-

جب نہ جیتے جی مرے کام آئے گی کیا یہ دنیا عاقبت بخشائے گی  
جاں نکل جائے گی تن سے اسے نسیم  
گل کو بوئے گل ہوا بتلائے گی



# باب

## اُردو شعر و شاعری کا چوتھا دور (لکھنؤ میں) ضمیمہ

### مرثیہ اور شعراے مرثیہ گو

**مرثیہ** | اُس نظم کو کہتے ہیں جس میں کسی کی موت پر اظہارِ غم کیا جائے اور مرحوم کے اوصاف اس طرح بیان کئے جائیں کہ صنفِ والوں کے دل میں بھی غم و الم کا دریا موجزن ہو جائے۔ ان معنوں میں اُردو میں کئی مرثیوں نے شہرت عام و بقائے دوام حاصل کی ہے۔ مثلاً غالب کا مرثیہ عارف کی موت پر۔ حالی کا مرثیہ غالب کی موت پر اور مومن کا مرثیہ اپنی محبوبہ کی موت پر۔

لیکن اُردو میں مرثیہ مح اپنی جملہ خصوصیات کے ایک خاص اصطلاحی معنوں میں سمجھا جانے لگا۔ یعنی اس نظم کو مرثیہ کہنے لگے۔ جس میں امام حسینؑ کی شہادت اور اُن کے اہل و عیال کے مصائب کا ذکر کر کے عزاداری کی جائے۔ اس باب کا موضوع یہی مرثیہ ہے۔

**ارتقاے مرثیہ** | صنفِ مرثیہ نگاری اُردو شعر و شاعری کے ساتھ ہی عالم وجود میں آئی۔ باب دوم کے آخر میں مرثیہ کی ابتدا کے متعلق عرض کیا جا چکا ہے۔ یہاں اُس کا اعادہ کرنا چنداں ضروری نہیں۔ البتہ اتنا ضرور ہے کہ نورس، آسٹم علی برہان پوری اور قطب شاہ کے بعد دکن میں ہر شاعر مرثیہ گوئی کو

ثواب اخروی اور نجات داریں کا ذریعہ سمجھتا تھا اور بطور توشہ آخرت تھوڑا بہت ضرور کہہ لیا کرتا تھا۔

شمالی ہند میں ابتدائی شعراء کے ہاں مرثیہ کا سراغ نہیں ملتا۔ البتہ فضلی نے ۳۳۳ھ کے لگ بھگ ”روضۃ الشہداء“ کا اردو میں ترجمہ کیا۔ اس میں اُن کی ایک مسلسل نظم درج ہے جس میں حضرت فاطمہ الکبریٰ کے جذبات کی ترجمانی کی ہے۔ چند اشعار ملاحظہ ہوں :-

یہ کیا بُرا پیرا تھا میرا ہائے اے لوگو! دولہا کو سوہائی نہ میں اور موت سوہائی  
لاشے کے کئے بیٹھ کہا اے مرے نوشہ تو مر گیا اور میرے تئیں موت نہ آئی  
اے میرے بے تیری بنی تیرے بنا ہائے کفنی گلے میں ڈال کرے گی یہ گدائی  
اے میرے بے ساس کو کیا منہ میں دکھاؤں! دل میں کہے گی کیسی ہو بیاہ کے آئی  
فقتلی کے بعد میر تقی میر نے بھی مرثیہ لکھا مگر وہ اُن کی شان کے شایاں  
نہ تھا۔ اس وجہ سے اُن کے کلیات میں جگہ نہ پاسکا۔ بطور نمونہ دو ایک بند  
ملاحظہ ہوں :-

دلوں پر محبتوں کی حالت عجب ہے مصیبت ہے، ماتم ہے، غم ہے، تعب ہے  
عرض کیا کہوں کس روش کا غضب ہے حسین علیؑ کی شہادت کی شب ہے  
محبوبوں نے دل سے خوشی سب تچی ہے ہر اک گھر میں ماتم کی مجلس رچی ہے  
عجب طرح کی وائے دیلا چھی ہے کہ روزِ قیامت کی گویا یہ شب ہے  
کوئی دل نہیں جس کو ماتم نہ ہوئے گا وہ دل دیر ہے جس میں یہ غم نہ ہوئے گا  
یہ دن کچھ قیامت سے بھی کم نہ ہوئے گا قیامت میں یہ کچھ نہ ہوگا جواب ہے

اس وقت تک جو کچھ لکھا گیا اُس کو بہ نظر غور دیکھنے سے معلوم ہوتا ہے کہ شعرا نے اس صنف کو کبھی ادبی اہمیت نہیں دی۔ محض مذہبی فریضہ سمجھ کر جو کچھ ہو سکا لکھ لیا۔ اور مجالس سرائیں روزِ لاکر ”ثوابِ آخری حاصل کر لیا“ غلط الفاظ غلط محاورات، خلافِ روزِ مرہ، عودِ صن و قافیہ کی فرو گذاشتیں بہ کثرت پائی جاتی ہیں۔ کسی سخنِ فہم کو مذہبی عظمت کے خیال سے ان فرو گذاشتوں پر اعتراض کرنے اور ان مرثیوں کی تنقید کرنے کی ہمت نہ پڑتی تھی لیکن دبی زبان میں اتنا ضرور کہہ دیا کرتے تھے کہ ”بگڑا شاعر مرثیہ گو“ اور شعرا تو تیر ایک طرف۔ تیر سے قادر الکلام نے بھی اس زمین کو کچھ بلند نہ کیا۔

سب سے اول سودا نے اس صنف کی ادبی اہمیت دریافت کی اور ان کے کارناموں کے بعد مرثیہ جو اب تک حصولِ ثواب کے لئے کہا جاتا تھا مقصدیاتِ شاعری کے ہم عناں ہو کر ترقی کے منازل طے کرنے لگا۔ چنانچہ وہ اپنے مرثیوں کے دیوان کے دیباچہ میں فرماتے ہیں :-

”لیکن مشکل ترین دقائقِ مرثیہ کا معلوم کیا۔ کہ مضمون واحد کو ہزار رنگ میں ربط معنی سے دیا۔ چنانچہ اس کام میں محنتِ سہا کوئے غر قبول نہیں پایا۔ . . . . پس لازم ہے کہ مرتبہ در نظر رکھ کر مرثیہ کہے نہ کہ برائے گریہ معلوم اپنے تئیں ماخوذ کرے“

ابتدائی عہد سے لے کر تیر تک مرثیہ نے صرف اس قدر ترقی کی تھی کہ منفردہ سے مرلج ہو گیا تھا۔ اور بس۔ بحریں مختلف ہوتی تھیں اور خصوصاً وہ شگفتہ بحریں زیادہ مستعمل تھیں جو بطریقِ سوز پڑھی جاسکتی ہیں۔

سودا کی جدت پسند طبیعت نے منفردہ اور مریج کے علاوہ دیگر شکلیں بھی استعمال کیں۔ اور اس طرح مراشی میں کسی حد تک تنوع پیدا کر دیا۔ ان کے کلیات میں مراشی کی مندرجہ ذیل شکلیں پائی جاتی ہیں۔

منفردہ - مستزاد منفردہ - مثلث - مستزاد مثلث - مریج - مستزاد مریج - مخمس ترکیب بند - مخمس ترجیع بند - مسدس - مسدس ترکیب بند۔

مسدس جس نے سودا کے بعد مرثیہ کے لئے خصوصیت حاصل کر لی۔ سودا سے قبل کہیں نہیں پایا جاتا۔ یہ جدت سودا ہی کا حصہ ہے۔ بعض کے نزدیک اس کے موجد میاں سکندر پنجاب کے رہنے والے تھے۔ یہ سودا کے ہم عصر تھے۔ ان کا ایک مسدس نواح لکھنؤ میں زبان زد خاص و عام ہے۔ اس مسدس کے علاوہ سکندر کا اور کلام دستیاب نہیں ہوتا۔ یہ بات کچھ سمجھ میں نہیں آتی کہ سودا نے میاں سکندر کی تقلید میں مسدس لکھا ہو۔ مرزا نے جملہ شکلوں میں مرثیہ لکھا۔ چنانچہ مسدس بھی لکھا ہو گا۔ کوئی وجہ نہیں کہ مسدس کو چھوڑ دیا ہو۔

ایک مریج کے تین بند بطور نمونہ ملاحظہ ہوں :-

کریں نہ اہل جہاں کس طرح سے شیون شین	سروں کو اپنے پیٹے سو کیوں دہ کر کے بین
ہوا ہے آج کے دن قتل کر بلا میں حسین	یہ تعز یہ ہے رموز خدا کے محرم کا
ہزار طرح سے دریا رواں تھے دنیا میں	جو کوئی تھا سو وہ میراب تھا ہر الجا میں
کئی نریب جو تھے کر بلا کے صحرا میں	نصیب اُن کو نہ قطرہ ہوا کسی یلم کا

یہ ظلم کس کی زبان کو ہے کہنے کا یا رانہ کا قتل کیا ظالموں نے نگر سارا  
جو ان میں طفل تھا شش ماہہ کبھی مارا کیا نہ عمر نے کچھ فرق زائد و کم کا

**شعرائے مرثیہ گو** | اس وقت تک مرثیہ نے کوئی خاص اہمیت حاصل نہیں  
کی تھی۔ سودا نے اول اول ادبیت کا خیال رکھ کر  
مرثیہ لکھا۔ اس کے بعد اُس نے ترقی کی منزلیں طے کرنی شروع کیں اور فریفتہ  
ایک مستقل صنف شاعری کی حیثیت پیدا کر لی۔ اور ایک جماعت شعر اور کی پیدا  
ہو گئی۔ جنہوں نے اس صنف کے لئے اپنی زندگیاں وقف کر دیں۔ چنانچہ  
میر خلیق، میر تقی میر، مرزا فتحچ اور میاں دلگیر کو عمار حاضرہ کے مرثیہ کے باندی  
شعر اور کی حیثیت سے پیش کیا جاسکتا ہے۔

مرزا فتحچ اور میاں دلگیر حج بیت اللہ کے لئے مکہ معظمہ تشریف لے گئے  
اور وہیں مستقل سکونت اختیار کر لی۔ میر خلیق اور میر تقی میر رہے اور اپنی گوشنوں  
سے مرثیہ کو آسمان شہرت پر پہنچا دیا۔

**میر تقی میر** | گزشتہ سطور میں عرض کیا جا چکا ہے کہ سودا نے سب سے پہلے  
مرثیہ کو مسدس میں لکھا۔ چنانچہ میر تقی میر نے سودا کے نقش قدم  
پر چل کر مسدس کو مرثیہ کے لئے انتخاب کیا۔ اور اسی پر اپنے کمالات کی بنیاد  
قائم کی۔ مرثیہ جو اب تک رونے ٹلانے کا ذریعہ سمجھا جاتا تھا اُسے میر تقی میر  
خوشنما تشبیہوں اور استعاروں سے، روایات اور مناظر قدرت سے۔ اور  
سوسمی، مقامی اور رزمیہ بیانات سے مالا مال کر دیا۔ سرایا کی ایجاد سے مرثیہ

میں جان ڈال دی اور طول دے کر سو سو بند تک پہنچا دیا۔ علاوہ بریں پڑھنے کا ایک نیا طریقہ ایجاد کیا۔ پہلے سوز کے طرز پر پڑھا جاتا تھا۔ میر تقی میر نے تحت اللفظ پڑھا اور اُن کے بعد یہ روش عام ہو گئی۔

**میر خلیق** | میر حسن خلیق خلع ارشد میر غلام حسن حسن۔ صاحبِ ثنوی بحر البیان۔ دہلی میں پیدا ہوئے۔ لکھنؤ اور فیض آباد میں تعلیم و تربیت پائی۔ سولہ برس کی عمر سے شعر و شاعری کا شوق دامگیر ہوا۔ اور مصحفی کے شاگرد ہوئے۔ والد کے انتقال کے بعد عیال کا بوجھ اُن کے سر اُٹھا۔ غزلیں بیچ بیچ کر گزارا کیا کرتے تھے۔ بڑے پرگو شاعر تھے۔ ایک دیوان غزلوں کا مکمل کر لیا تھا لیکن اُسے رواج نہیں دیا۔ مرثیہ گوئی میں خاص شہرت تھی۔

خوبی محاورہ اور لطف زبان خلیق کی شاعری کی خصوصیت ہے۔ لکھنؤ میں ان کی اور ان کے تمام گھر والے کی زبان محاورے کے لحاظ سے مستند سمجھی جاتی تھی۔ مرثیے میں میر خلیق کی توجہ تمام تر زبان کی صفائی اور جذبات کی صداقت کی طرف رہتی تھی۔ سوز و گداز کو تخیل کی بلند پروازی پر مقدم سمجھتے تھے۔ اور مضمون آفرینی کی ہوس کم کرتے تھے۔ اور بقول آزادان کا کلام بہ نسبت سبحان اللہ اور واہ واکے نالہ و آہ کا زیادہ طلبکار تھا۔

**میر بر علی انیس** | میر بر علی نام۔ انیس تخلص۔ میر حسن خلیق کے بیٹے۔ میر حسن کے پوتے تھے۔ ۱۸۰۷ء میں بمقام فیض آباد پیدا ہوئے۔ اور وہیں تعلیم و تربیت پائی۔ اپنے خاندانی کمال یعنی شاعری میں باپ کے شاگرد ہوئے۔ اور حیب سے مرثیہ کننا شروع کیا اُس وقت سے تمام

عمر اسی میں صرف کر دی۔

جب آصف الدولہ نے لکھنؤ کو رونق دی تو میر انیس بھی وہاں پہنچے۔ اور اپنے کمالات سے آدھے سے زیادہ لکھنؤ کو اپنا گرویدہ کر لیا۔ میر خلیق کی زندگی ہی میں میر انیس نے کافی شہرت حاصل کر لی تھی۔

انیس کا خیال تھا کہ میری شاعری کی خاطر خواہ قدر کچھ لکھنؤ والے ہی کر سکتے ہیں اور اسی خیال سے انھوں نے انتزاع سلطنت اور دھم تک بیرونجات کا سفر نہیں کیا لیکن آخر واقعات نے مجبور کیا اور انھیں سفر کرنا پڑا۔ ۱۸۵۹ء اور ۱۸۶۰ء میں دو مرتبہ عظیم آباد گئے۔ واپسی پر کچھ روز کے لئے بنارس قیام کیا۔ ۱۸۶۱ء میں حیدر آباد تشریف لے گئے اور واپسی پر الہ آباد کو شرف بخشا۔ ان مقامات پر آپ نے اپنے مرثیے پڑھے اور ہزاروں آدمیوں سے خراج تحسین وصول کیا۔ آخر لکھنؤ میں ۱۸۶۱ء میں داعی اجل کو لبیک کہا اور اپنے مکان میں دفن ہوئے۔

انیس کی کل تصانیف شائع نہیں ہو سکیں۔ بیان کیا جاتا ہے کہ ہزاروں مرثیے، سلام، رباعیاں اور قطعے تصنیف کئے۔ اشعار کی تعداد لاکھوں تک پہنچی تھی۔ لیکن فی الحال پانچ جلدیں مراٹھی کی شائع ہیں اور ہر جگہ دستیاب ہوتی ہیں۔ باقی تصانیف اُن کے خاندان میں محفوظ ہیں۔

زبان کے لحاظ سے میر انیس کے مراٹھی کی خصوصیت، صفائی، سادگی، روانی اور فصاحت ہے۔ زبان پر قدرت کامل حاصل ہے۔ جس مضمون کو لیتے ہیں نہایت سادگی سے پُر تاثیر انداز میں ادا کر دیتے ہیں۔ زبان کی لطافت،

محاورات کی دلاویزی اور تشبیہوں کی ندرت سے کلام کو تازگی بخشتے ہیں۔  
 شاعری میں انیس کا مرتبہ بہت بلند ہے۔ انسانی فطرت، جذبات اور  
 احساسات کا مطالعہ جس قدر انیس نے کیا ہے اور کسی اردو شاعر کے ہاں نہیں  
 ملتا۔ مسرت و غم، محبت و نفرت، رشک و حسد، بیم ورجا، رحم و غضب۔ غرض  
 ہر دلی کیفیت کا کامل مرقع ان کے مرثیوں میں موجود ہے۔ ان مرقعوں کی تیاری  
 میں مختلف اشخاص کے درمیان حفظ مراتب کو انیس کبھی نظر انداز نہیں کرتے۔  
 پچھلے کے گمخ سے وہی بات ادا کرتے ہیں جو اُس کی عمر کے شایاں ہوتی ہے۔ اسی  
 طرح عورت کے وہی خیالات ہوتے ہیں جو عورت کے ہونے چاہئیں۔ مرد،  
 عورت، آقا، خادم، دوست، دشمن غرض ہر شخصیت میں وہی فرق ہے جو  
 ہونا چاہئے۔ مدعا یہ کہ کردار نگاری میں خود انیس کی طبیعت کو دخل نہیں ہوتا بلکہ  
 وہ کردار کا صحیح اور اصلی مرقع پیش کرتے ہیں۔ اور اس سے اُن کے مرثیوں میں  
 ڈرامائی عنصر پیدا ہو جاتا ہے۔

مناظر قدرت، رزمیہ بیانات اور موصموں کی کیفیات جیسی میر انیس کے  
 مرثیوں میں ہیں، اردو شاعری اُن کی نظیر پیش کرنے سے عاجز ہے۔ انیس ہر چیز کو  
 اس طرح بیان کرتے ہیں کہ پڑھنے والوں کی آنکھوں میں اُس کی تصویر بچھرنے لگتی  
 ہے۔ رزمیہ بیان میں آپ کو کمال حاصل ہے۔ اس لحاظ سے اگر انھیں اردو کا  
 فردوسی اور ہومر کہا جائے تو کچھ مبالغہ نہیں۔

انیس کے بعد اُن کے بیٹے میر نغیس اپنے والد کے نقش قدم پر چلے اور  
 مرثیہ نگاری میں اچھا نام پیدا کیا۔ انیس کے پوتے میر جلیس بھی اچھے



شاعر ہوئے۔

**مرزا اسلاامت علی دبیر** | بیٹے ۱۸۵۰ء میں بمقام دہلی پیدا ہوئے۔ سات سال کی عمر میں باپ کے ہمراہ لکھنؤ آئے اور تحصیل علم میں مصروف ہوئے۔ عربی اور فارسی میں فضل و کمال حاصل کیا۔ شعر و سخن سے قدرتی مناسبت تھی۔ میر مظفر حسین ضمیر اُس زمانے میں مرثیہ گو شاعروں میں بہت ممتاز تھے۔ اُن کی مجلسوں میں شریک ہوتے ہوتے ان کو بھی ذوق پیدا ہوا اور یہ اُن کے شاگرد ہو گئے۔

جب انیس فیض آباد سے لکھنؤ آئے تو لکھنؤ میں دبیر کا طوطی بول رہا تھا۔ تاریخ ادب اُردو کے مطالعہ سے یہ عجیب بات ذہن نشین ہوتی ہے کہ ہر دور میں دو شاعر مد مقابل رہے ہیں۔ تیر و سودا۔ مصحفی و انشا۔ ناسخ و آئتش۔ ذوق و غالب۔ داغ و امیر۔ غرض مرثیہ کا دور بھی اس خصوصیت سے مبرا نہیں۔ ضمیر اور خلیق پہلے حریف رہ چکے ہیں۔ اب انیس و دبیر کا عہد آیا۔ لکھنؤ کے سخن شناس دو حصوں میں تقسیم ہو گئے۔ آدھا لکھنؤ انیس پر ہو گیا اور آدھا دبیر پر۔ لیکن خیر یہ رہی کہ انیس و دبیر، مصحفی و انشا کی طرح دست و گریباں نہیں ہوئے۔ بلکہ انیسویں اور دہائیوں کے اگسانے سے دونوں اُستادوں کے جوہر خوب چمکے۔ دبیر و انیس میں اگرچہ حریفانہ معرکہ آرائی رہی لیکن ایک دوسرے کو قدر و منزلت کی نگاہوں سے دیکھتے رہے۔ میر انیس کے انتقال کے بعد ایک سال تک دبیر زندہ رہے۔ لیکن اُنھوں نے اس عرصے میں شعر کہنا ترک کر دیا تھا۔ اور کہا کرتے تھے **عطرِ طورِ سینا بے کلیم اللہ و ممبر بے انیس**۔

انیس کی طرح مرزا دتیر نے بھی غدر تک لکھنؤ نہیں چھوڑا۔ غدر کے بعد مرزا آباد اور پٹنہ کا سفر کیا۔ اور آخر شہداء میں وفات پائی اور لکھنؤ میں جس مکان میں سکونت تھی اُسی میں بیوند خاک ہوئے۔

مرزا صاحب نے چودہ پندرہ برس کی عمر سے مرثیہ گوشت شروع کیا اور تمام عمر مشق سخن جاری رہی پچاس پچپن برس میں کم سے کم تین ہزار مرثیہ لکھا ہو گا۔  
نوجوں اور رباعیوں کا کچھ شمار نہیں۔

مرزا صاحب کے کلام کا خاص جوہر تشبیہات اور استعارات ہیں۔ یہ اپنی قوت متخیلہ کے زور سے عجیب عجیب استعارے اور نادر تشبیہیں ڈھونڈ کر پیدا کرتے ہیں۔ مرزا کا کلام خیال آفرینی، دقت پسندی، جدت بیان، شاعرانہ استدلال اور شدت مبالغہ میں اپنا جواب نہیں رکھتا۔ مرزا زبان کی صفائی، بندش کی چستی اور مناظر قدرت کی صحیح تصویر کھینچنے سے عاری نہیں ہیں۔ اُن کے ہاں بھی انسانی فطرت کے نمونے نظر آتے ہیں مگر یہ اُن کا خاص رنگ نہیں۔ یہ انیس کا حصہ ہے۔

مرزا دتیر کے بیٹے مرزا محمد جعفر اوج نے اپنے باپ کے نقش قدم پر چل کر نام پیدا کیا۔ اور پٹنہ، حیدر آباد اور رامپور میں اُن کی خوب قدر و منزلت ہوئی۔

# باب ۸

## اُردو شعر و شاعری کا چوتھا دور (دہلی میں)

**تمہید** سلطنت مغلیہ کی جڑ کھوکھلی ہو چکی تھی۔ دہلی میں ارباب کمال کا شیرازہ مندر ہو چکا تھا۔ شعر و شاعری کا مرکز لکھنؤ ہونا جاتا تھا۔ تیسرے سودا دہلی کو خیر باد کہہ چکے تھے۔ مصحفی جبرأت و انشاء نے لکھنؤ کی صحبتوں کو گرا رکھا تھا۔ لیکن یہ خیال کرنا غلط ہو گا کہ دہلی میں شعر و شاعری کا چراغ قطعی گل ہو چکا تھا۔ نہیں دہلی میں اب بھی کوئی نہ کوئی صاحب کمال گزشتہ عظمت و شان پر آنسو بہانے کے لئے موجود تھا۔ یوں تو حکیم ثناء اللہ خاں، فراق، حکیم قدرت اللہ خاں، قائم شاگر، خواجہ میر درد، میاں شکیبہ شاگر، دمیر، مرزا عظیم بیگ اور شیخ ولی اللہ محب شاگر، سودا، حافظ عبد الرحمن خاں احسان وغیرہم موجود تھے۔ مگر ان سب کا حال اس مختصر کتاب میں درج نہیں کیا جاسکتا۔ البتہ نصیر دہلوی کا مختصر حال تمہید میں بیان کر دینا ضروری ہے۔ اول تو یہ کہ شاہ نصیر ذوق جیسے مسلم الثبوت اُستاد کے اُستاد تھے۔ دوسرے انھوں نے دکن پر وہی احسان کیا جو ولی نے شمالی ہند پر کیا تھا یعنی وہاں ذوق شاعری کو جو ایک عرصے سے سرد ہو چکا تھا گرمایا۔ تیسری خاص بات یہ ہے کہ نصیر نے شعرائے لکھنؤ کے رنگ کو دہلی میں پھیلایا۔ جس کا اثر اُن کے شاگرد ذوق کے کلام میں کہیں کہیں ملتا ہے۔

**شاہ نصیر** | نصیر الدین نام۔ نصیر تخلص۔ شاہ غریب کے بیٹے تھے چونکہ رنگت

کے سیاہ نام تھے، اس لئے گھرانے کے لوگ میاں کلو کہتے تھے۔ وطن خاص دہلی تھا۔ شاہ غریب گوشہ عافیت میں بیٹھے اپنے مقتدمریدوں کو ہدایت کرتے تھے۔ نصیر اُن کے اکلوتے بیٹے تھے۔ اس لئے بڑے ناز و نعم میں پرورش پائی۔ نصیر کی ابتدائی تعلیم نامکمل رہی۔ مگر شاعری نے اُس کی کوکما حقہ پور کر دیا۔ آپ شاہ محمدی مائل کے شاگرد تھے۔

کثرتِ مشق اور لطیف سخن کی بدولت شاہ عالم بادشاہ کے دربار میں رسائی پیدا کی۔ اور کچھ دنوں اُن کی قدردانی کے سایہ میں بسراوقات کی۔ نصیر نے متعدد سفر کئے خصوصاً لکھنؤ اور حیدر آباد کے۔ دو مرتبہ لکھنؤ تشریف لے گئے اور چار مرتبہ حیدر آباد۔ اور ہر جگہ اُن کی خاطر خواہ قدر و منزلت ہوئی۔ لکھنؤ میں ناسخ اور آتش کا عہد دیکھا۔ اُن کے ساتھ مشاعروں میں شامل ہوئے۔ معرکوں میں غزلیں پڑھیں۔ اپنی مشاقی کا سکہ جمایا۔ ناسخ اور آتش جیسے مسلم الثبوت استادوں کی موجودگی میں اپنے شاگرد پیدائے لیکن اُن معرکوں سے لکھنؤ کا رنگ کچھ کچھ اُن پر بھی اثر کر گیا۔ حیدر آباد میں بڑی قدر ہوئی۔ سیکڑوں شاگرد ہوئے۔ چار مرتبہ وہاں گئے اور چوتھی مرتبہ ایسے گئے کہ پھر وہیں کی خاک دامنگیر میں پیوست ہو گئے۔ سنہ وفات ۱۱۷۱ھ ہے۔

شاہ صاحب نے خود اپنا دیوان مرتب نہیں کیا۔ اُن کی وفات کے بعد اُن کے کسی شاگرد نے اُن کے کلام کا مجموعہ مرتب کیا تھا جس کو نواب صاحب رامپور نے خرید لیا تھا۔ مگر حیدر آباد میں اُن کی غزلوں کا مکتبی دیوان چھپ گیا ہے۔ اُس میں صرف غزلیں ہی غزلیں ہیں اور کچھ نہیں۔

کلام میں شکوہ الفاظ کے ساتھ نئی نئی تشبیہیں اور استعارے پائے جاتے ہیں۔ زمینیں بھی نئی نئی اور سنگلاخ نکالی ہیں جن کو سرسبز کرنا بھی انھیں کا کام ہے۔ زبان وہی ہے جو سید انشا اور جرأت کی۔ لکھنؤ کے اثر سے کہیں کہیں تصنع اور آدر سے کام لیا گیا ہے۔

اس تمہید کے بعد اب اس دور کے خاص خاص نمایندوں کے حالات پڑھئے۔

**شیخ محمد ابراہیم ذوق** | شیخ محمد ابراہیم نام۔ ذوق تخلص۔ شیخ محمد رمضان کے بیٹے تھے جو نواب لطف علی خاں کے حرم کے دربان تھے۔

ذوق ۱۸۶۹ء میں پیدا ہوئے۔ حافظ غلام رسول کے مکتب میں ابتدائی تعلیم پائی۔ انھیں شاعری کا چسکا تھا۔ انھیں کی صحبت میں ذوق کو بھی شعر و سخن کا ذوق پیدا ہوا۔ جب کچھ مشق ہو گئی تو شاہ نصیر دہلوی کے شاگرد ہو گئے اور ان کے مشاعروں میں شامل ہونے لگے۔

شعر و سخن سے کچھ ایسی فطری مناسبت تھی کہ چند روزہ مشق سے شہر میں شہرت ہو گئی۔ شدہ شدہ مرزا ابو ظفر کے دربار میں رسائی ہو گئی جو ان ایام میں ولیعہد تھے اور شعر و سخن سے بھی ذوق رکھتے تھے وہ اپنا کلام اصلاح کے لئے انھیں دینے لگے۔

انیس سال کی عمر میں ذوق نے اکبر شاہ ثانی کی مدح میں ایک پُر زور قصیدہ لکھا جس کے صلے میں ان کو "خاقانی ہند" کا خطاب ملا۔ ابتداً ظفر انھیں چار روپیہ ماہوار وظیفہ دیتے تھے۔ کچھ دنوں بعد پانچ روپے کر دئے تھے جب ظفر تخت نشین ہوئے تو ان کی تنخواہ پچیس روپے اور کچھ عرصے بعد درپے

کردی اور خلعت اور تحفوں سے ہمیشہ سرفراز کرتے رہتے تھے۔ ایک سالوں  
 بھی جاگیر میں دیا تھا مگر اس سے زیادہ منتفع نہ ہو سکے۔ غدر سے دو ڈھائی سال  
 قبل ۱۸۵۷ء میں وفات پائی۔ مرنے سے چند گھنٹے پیشتر یہ شعر کہا تھا :-  
 کہتے ہیں آج ذوق جہاں سے گزر گیا کیا خوب آدمی تھا خدا مغفرت کرے  
 غدر میں ان کا تمام کلام تلف ہو گیا۔ حافظ غلام رسول ویران نے جو ان کے  
 شاگرد تھے محنت و کاوش کے بعد ایک مختصر دیوان مرتب کر کے شائع کیا۔ اس  
 کے بعد ذوق کے سعادتمند اور فخر استاد شاگرد مولانا محمد حسین آزاد نے ایک دوسرا  
 مجموعہ مرتب کیا مگر یہ بھی مختصر ہے۔ ذوق کو اگر فنا فی الشعر کہا جائے تو بیجا  
 نہ ہوگا۔ ان کی تمام نظمیں شعر و شاعری میں بسر ہوئی۔ بات بات پر قصیدے  
 لکھتے تھے۔ غزلوں کا تو کہنا ہی کیا ہے۔ اگر ان کا کلام ضایع نہ ہوتا تو تین  
 چار ضخیم جلدیں بھی اس کی محفل نہ ہو سکتیں۔ اب جو یہ مختصر مجموعہ نظر پڑتا ہے  
 تو فلک کچ رفتار کی قسم ظریفی پر رونا آتا ہے کہ کیا کیا جواہر پارے ہو گئے کہ یوں  
 برباد ہو گئے۔

ذوق قصیدے کے بادشاہ ہیں۔ متقدمین میں سودا اور متوسطین میں  
 ذوق ہیں۔ ان کے بعد اس صنف کی سردبازاری ہو جاتی ہے۔ ذوق کا مرتبہ  
 اس صنف میں سودا سے کسی طرح کم نہیں۔ بلکہ زبان کی صفائی اور ترکیب کی  
 چستی میں اکثر سودا سے آگے نکل جاتے ہیں۔

غزلیات میں ذوق کا رنگ مختلف وقتوں میں مختلف رہا ہے۔ کہیں  
 خواجہ میر درد کا انداز ہے کہیں جرأت کا رنگ ہے اور کہیں سودا کی جھلک

ٹلپاں ہے۔ اور پھر رفتہ رفتہ یہ تینوں رنگ مل کر ان کا ایک خاص رنگ بن گیا ہے۔ آزاد فرماتے ہیں کہ ان کی غزل اخیر کو ایک گلدستہ گلہائے رنگارنگ کا ہوتی تھی۔ دو تین شعر بلند خیالی کے۔ ایک دو تصوف کے۔ دو تین معاملے کے۔ عام طور پر ان کے کلام میں برجستگی اور رنگینی پائی جاتی ہے۔ زبان نہایت صاف اور شستہ، طرز بیان منجھا ہوا اور عام فہم، محاورہ اور ضرب الامثال کا صرف ایسا برجستہ اور بر محل کرتے ہیں کہ شعر کی دلاویزی بڑھ جاتی ہے۔ عام طور پر کلام میں آند ہے لیکن کہیں کہیں تصنع اور آور دے بھی کام لیا ہے اور یہ ان کے استاد کا اثر ہے۔

ان تمام خوبیوں کے علاوہ کلام میں اخلاقی اور صوفیانہ مضامین نہایت سلیقے سے سجائے ہیں۔ حقائق و معارف کو باتوں باتوں میں نہایت صفائی سے اس طرح کہتے ہیں کہ اُبھاؤ پیدا ہونے نہیں دیتے۔  
نمونہ کلام ملاحظہ ہو:-

ہنگامہ گرم ہستی ناپائدار کا چٹاک ہے برق کی کہ تبسم نثار کا  
آنا ہے گرو آؤ کہ سینہ سے چل کے اب آنکھوں میں آکے ٹھہرا ہے ہم انتظار کا  
ہو پا کد امنوں کو خلش گرسے کیا خطر کھٹکا نہیں نگاہ کو مژگاں کے خار کا  
اے ذوق ہوش گر ہے تو دنیا سے دور بھاگ

اس میکدے میں کام نہیں ہو شیار کا

کیا مریض لاکھ خدائی میں ہوں دولت والے ان کا بندہ ہوں جو بندے ہیں محبت والے  
رہے ہوں شیشہ و ساغر وہ کدڑ دونوں کبھی مل بھی گئے دودل جو کدورت والے

نہیں جز شمع مجاور مری بالینِ مزار  
نہیں جز کثرتِ پروانہ زیارتِ دالے  
کبھی افسوس ہے آنا کبھی رونا آتا  
دلِ بیمار کے یہ دو ہیں عیادتِ دالے  
ایک قطعہ ملاحظہ ہو :-

کہ تھی اک اک گھڑی سو سو مہینے  
مری بختِ سیہ کی تیرگی نے  
اور آتے تھے پسینوں پر پسینے  
کہ او بے مہربانِ اختر کیلئے  
مری جانب سے تیرے دل میں کیلئے  
ارے ظالم تری کیلئے وری نے  
پڑے یہ زہر کے سے گھونٹ پیئے  
قرینے سے ہوئے سب بے قرینے  
پھٹے جاتے ہیں ہمسایوں کے سینے  
مجھے بیتابی و بے طاقتی نے  
بہت الماس کے توڑے گیلئے  
بہت سی جان توڑی جانکنی نے  
طلوعِ صبح سے منہ روشنی نے  
یقین ہے صبح تک دیگی نہ چلنے  
پڑھی یاسین سرہائے بکسی نے  
کہوں اسے ذوق کیا حالِ شبِ ہجر  
نہ تھی شبِ ڈال رکھا تھا اک اندھیر  
شبِ غم شمع ساں ہوتی نہ تھی کم  
یہی کہتا تھا گھبرا کر فلک سے  
کہاں میں اور کہاں یہ سب مگر تھے  
سواں ظلمت کے پردے میں کئے ظلم  
عوض کس بادہ نوشی کے مجھے آج  
حواس و ہوش جو مجھ سے قریں تھے  
مری سینہ زنی کا شور سن کر  
اٹھایا گاہ اور گاہے بٹھایا  
کہا جب دل نے تو کچھ کھا کے سورہ  
نہ ٹوٹا جان کا قالب سے رشتہ  
بہت دیکھا نہ دکھلایا ذرا بھی  
کہا جی نے مجھے یہ ہجر کی رات  
لگے پانی چھوئے منہ میں آنسو



گردن عمر کے تھوڑے سے باقی لگا رکھے تھے میری زندگی نے  
 کہ قسمت سے قریب خانہ میرے اذان مسجد میں دی بارے کسی نے  
 بشارت مجھ کو صبح وصل کی دی اذان کے ساتھ مین و فرخی نے  
 ہوئی ایسی خوشی اللہ اکبر کہ خوش ہو کر کہا خود یہ خوشی نے  
 مؤذن مرحبا بروقت بولا  
 تری آواز سنے اور مدینے

مرزا اسد اللہ خاں غالب | اسد اللہ خاں نام۔ مرزا نوشہ لقب۔  
 نجم الدولہ دبیر الملک نظام جنگ خطاب تھا  
 پہلے اسد تخلص تھا۔ پھر بننا سبت اسد اللہ غالب غالب اختیار کیا۔ والد کا نام عبداللہ بیگ  
 تھا۔ غالب ۱۷۹۷ء میں آگرہ میں پیدا ہوئے۔ ابھی نو برس کے بھی نہ ہونے  
 پائے تھے کہ باپ کے سایہ سے محروم ہو گئے۔ مرزا نصر اللہ بیگ، غالب کے حقیقی چچا  
 انگریزی فوج میں رسالدار تھے۔ ان کی ذات اور رسالے کی تنخواہ میں دو پر گئے  
 نواح آگرہ میں مقرر تھے۔ انھوں نے بیعت کی پرورش کی۔  
 ابتدائی عمر آگرہ میں بسر ہوئی۔ شیخ معظم اور میاں نظیر اکبر آبادی سے تعلیم  
 پائی۔ اس کے بعد ہر مہر و نامی ایک ایرانی سے جو آتش پرست سے مسلمان ہوا  
 تھا، فارسی کی تکمیل کی۔ اپنے چچا کے ہمراہ دہلی آئے جن کی شادی نواب فخر الدولہ  
 جاگیر دار لوہارو کے خاندان میں ہوئی تھی مرزا خود بھی نواب فخر الدولہ کے بھائی  
 نواب الہی بخش معروف کی بیٹی سے منسوب ہوئے۔





چچا کے مرنے کے بعد اُن کے وارثوں کی منہنیں سرکار نے فیروز پور جھکرہ کی ریاست میں مقرّر کر دیں۔ جس میں سے سات سو روپیہ سالانہ مرزا کو بھی غدر تک ملتا رہا۔ پچاس روپیہ ماہوار خلعت و خطاب کے ساتھ تاریخ خاندان تیموریہ کے لکھنے کے معاوضہ میں الونفر بہادر شاہ نے مقرّر کر دئے تھے۔ غدر کے بعد یہ تنخواہ بند ہو گئی۔ اور بہادر شاہ سے تعلقات رکھنے کی پاداش میں منہن بھی جاتی رہی۔ دو برس انھوں نے بڑی مصیبت میں کاٹے۔ آخر نواب یوسف علی خان ناظم دلی رامپور نے سو روپیہ ماہوار تنخواہ مقرّر کر دی۔ لیکن یہ رامپور زیادہ نہ رہ سکے۔ واپس آئے اور تین سال کی جدوجہد کے بعد منہن جاری ہوئی اور کچھ فارغ البالی سے بسر ہونے لگی۔

۱۸۳۷ء میں مرزا گلکنہ بھی گئے تھے۔ دایسی پر لکھنؤ بھی قیام کیا۔ بعد ازاں شاہ کی طرح میں قصیدہ لکھا۔ انھوں نے پانچ سو روپیہ سالانہ وظیفہ مقرّر کیا جو انزع حکومت تک انھیں ملتا رہا۔

مرزا ۱۸۶۹ء میں راہی ملک بھا ہوئے اور درگاہ حضرت نظام الدین اولیا (دہلی) کے متصل ہیوندہ خاک ہوئے۔

مرزا شگفتہ مزاج تھے، ذہن و ذکاوت کے ساتھ قوت حافظہ بھی لاجواب رکھتے تھے۔ شوخی اور ظرافت مزاج میں بہت تھی۔ تحریر ہوا تقریر کوئی بات ان کی لطافت و ظرافت سے خالی نہ ہوتی تھی۔ طبیعت میں فیاضی، سیرت میں اور خود داری کوٹ کوٹ کر بھری تھی۔ کبھی کوئی کام ایسا نہیں کیا جو مضحکہ داری کے خلاف ہو۔ مذہبی تعصبات سے آزاد تھے۔ ہندو مسلمانوں کے ساتھ یکساں

محبت اور رواداری کا برتاؤ تھا۔ خود عقیدہ کے اعتبار سے مسلمان تھے۔ توحید اور رسالت پر پکا ایمان رکھتے تھے۔ صوفی منش انسان اور تفصیل حضرت علی کے قائل تھے۔

یوں تو مرزا کی کل فارسی اور اردو تصانیف بارہ تک پہنچی ہیں مگر یہاں ہمیں صرف اردو تصانیف سے تعلق ہے سو وہ تین ہیں۔ (۱) عود ہندی (۲) اردوے معلیٰ۔ یہ دونوں آپ کے خطوط کے مجموعے ہیں اور نثر میں ہیں۔ (۳) دیوان اردو۔ مرزا فارسی کے بڑے زبردست شاعر تھے۔ اور انھیں اس پر بجا طور پر ناز بھی تھا۔ اپنے اردو کلام کو فارسی کلام کے مقابلے میں بلند پایہ نہ سمجھتے تھے۔ لیکن زمانہ کے انقلاب اور اردو کی عالمگیری نے ان کے فارسی کلام کو بھلا دیا اور اردو کلام کو لوگوں نے حرز جاں بنایا۔

مرزا کے عہد شاہی کو تین ادوار میں تقسیم کیا جاسکتا ہے۔ (۱) وہ دور جس میں فارسیت کا رنگ ان کی قوت متحملہ پر خوب چڑھا ہوا تھا مرزا بیدل کی روش پر چلتے تھے۔ چنانچہ اس دور کے کلام کے تعلق کہا گیا ہے۔ کلام تمیز سمجھے اور بیان مرزا سمجھے مگر ان کا کہنا یہ آپ سمجھیں یا خدا سمجھے لوگوں نے اس ناپسندیدہ انداز اور بے راہ روی کی مذمت کی۔ چنانچہ غالب فرماتے ہیں:-

مشکل ہے زبں کلام میرا سے دل سن سن کے اسے سخنورانِ کامل  
آسان کہنے کی کرتے ہیں فرمائش گویم مشکل و گرنہ گویم مشکل  
(۲) اس کے بعد ان کے کلام میں انقلاب واقع ہوتا ہے اور وہ رنگ اختیار

کیا جاتا ہے جو عام طور پر دیوان میں موجود ہے۔ (۳) لیکن آخر عمر میں کلام بہت سہل ہو گیا ہے۔ زبان کی صفائی اور بے ساختگی اس قدر بڑھ گئی ہے کہ معلوم ہوتا ہے گویا باتیں کر رہے ہیں۔

لیکن یہ امر واقع ہے کہ ان کے جیتے جی اور ایک عرصہ بعد تک بھی ان کے کلام کی خاطر خواہ قدر نہیں ہوئی۔ حقیقت یہ ہے کہ ان کا آسان سے آسان کلام بھی اُس زمانہ کے مذاق کے خلاف تھا۔ مگر اب امتدادِ زمانہ نے ثابت کر دیا ہے کہ غالب صحیح راستہ پر تھے۔ اور غالب نے جب کہا تھا: سچ

شہرتِ شہرم بہ گیتی بعد من خواہد شدن

تو گویا حقیقت کی ترجمانی کی تھی۔

سب سے پہلی خصوصیت جو ان کے کلام میں ملتی ہے وہ ان کا ذوقِ فادائی اور ندرتِ بیان ہے۔ عام اور مبتذل تشبیہیں ان کے کلام میں کہیں نہیں ملتیں۔ جہاں تک ہو سکتا ہے نئی نئی تشبیہوں سے کام لیتے ہیں مثلاً سانس کو موج سے، بخودی کو دریا سے، گرداب کو شعلہٴ جہنم سے وغیرہ۔

الفاظ کا انتخاب مرزا کے کلام میں لاجواب ہے۔ زیادہ سے زیادہ مضمون کو کم سے کم الفاظ میں ادا کرتے ہیں۔ ایسی صورت میں بھرتی کے الفاظ کی گنجائش کہاں۔ ایک ایک مصرع میں یہ خوبی ہے کہ اگر اُس میں سے کسی لفظ کو نکال کر اُس کے بجائے دوسرا اہم معنی لفظ رکھ دو تو معنی میں فرق پڑ جائے گا۔

طرزِ ادا میں جدت ہے۔ معمولی سے معمولی مضامین کو لیتے ہیں لیکن ندرتِ بیان کے جادو سے اُسے کہیں سے کہیں پہنچا دیتے ہیں۔ اگرچہ کلام میں شبنم و عشق

کو بہت دخل ہے لیکن گل و بلبل کے پھیکے اور بے مزہ افسانے نہیں ہیں بلکہ انسانی فطرت کے عمیق ترین حقائق کے مرتفع تیار کئے گئے ہیں۔ دنیا کی سطحی چیزوں پر نظر ڈال کر مطمئن نہیں ہوتے بلکہ اُن کی شاعرانہ نگاہیں ہر چیز کی حقیقت تک پہنچتی ہیں۔ حیات انسانی کے رموز کی ترجمانی جیسی غالب نے کی اب تک کسی سے نہ بن پڑی۔ فلسفہ اور تصوف کا جہاں تک شاعری سے تعلق ہو سکتا ہے آپ کے کلام میں بدرجہ اتم موجود ہے۔ وحدت الوجود کا طرح طرح سے ذکر کیا ہے۔ غالب کو ہر چیز میں اسی ذات باری تعالیٰ کا جلوہ نظر آتا ہے۔ غالب کے آسان سے آسان کلام میں بھی یہ جملہ خصوصیات اپنی پوری آب و تاب کے ساتھ جلوہ گر ہیں۔

ایک خصوصیت مرزا کی یہ ہے کہ اُن کے طرز ادا میں ایک خاص چیز ہے جو موتھن کے سوا اور شعرا میں نہیں ملتی۔ اُن کا کلام ایسا پہلو دار ہوتا ہے کہ بادی النظر میں اُس سے کچھ اور معنی مفہوم ہوتے ہیں مگر غور کرنے کے بعد دوسرے معنی نہایت لطیف پیدا ہوتے ہیں جس کی وجہ سے اُن کا شعر ہمیشہ نیا لطف دیتا ہے۔

غالب میں ایک خصوصیت یہ بھی ہے کہ اُن کے ہاں نہایت لطیف شوخی پائی جاتی ہے۔ اور ایسی شوخی جو دل میں تڑپا اور کیفیت پیدا کر دے۔ یوں گلاب بھی کلام میں ہے مگر وہ بھی دل کی دردمندانہ کیفیت ہے نہ کہ آہ و بکا۔

اب نمونہ کلام ملاحظہ ہو:-

نقش فریادی ہے کس کی شوخی تحریر کا کاغذی ہے پیرہن ہر پیکر تصویر کا

کاؤ کا وسخت جانی ہائے تنہائی نہ پوچھو صبح کرنا شام کا لانا ہے جوئے شیر کا  
 جذبہ بے اختیار شوق دیکھا چاہئے سینہ شمشیر سے باہر ہے دم شمشیر کا  
 آگئی دامن شنیدن جس قدر چاہے بچپائے مدد غنقا ہے اپنے عالم تقریر کا  
 بس کہ ہوں غالب اسیری میں بھی آتش زیر پا  
 موئے آتش دیدہ ہے حلقہ مری زنجیر کا

درد منت کش دوا نہ ہوا میں نہ اچھا ہوا بُرا نہ ہوا  
 جمع کرتے ہو کیوں بقیوں کو اک تماشا برا گلہ نہ ہوا  
 ہم کہاں قسمت آزمانے جائیں تو ہی جب خنجر آزما نہ ہوا  
 کتنے شیریں ہیں تیرے لب کہ قریب گالیاں کھا کے بے مزا نہ ہوا  
 ہے خبر گرم اُن کے آنے کی آج ہی گھر میں بھوریا نہ ہوا  
 کیا وہ غمزدگی خدا کی تھی بندگی میں مرا بھلا نہ ہوا  
 جان دی۔ دی ہوئی اُمی کی تھی حق تو یہ ہے کہ حق ادا نہ ہوا  
 زخم گردب گیا۔ لمو نہ تھا کام گر رک گیا روا نہ ہوا  
 رہزنی ہے کہ دلستانی ہے لے کے دل دلتاں روا نہ ہوا  
 کچھ تو پڑھئے کہ لوگ کہتے ہیں

آج غالب غزل سرا نہ ہوا

ایک قطعہ ملاحظہ ہو:-

اے تازہ واردانِ بساطِ ہوائے دل زہار اگر تمہیں پوسِ ناس و نوش ہے  
 دیکھو مجھے جو دیدہ عبرت نگاہ ہو میری سنو جو گوشتِ نصیحتِ نبوش ہے



ساقی بہ جلوہ دشمن ایمان دا گسی      مطرب بہ نغمہ رہزن تجلین دیوش ہے  
 یا شب کو دیکھتے تھے کہ ہر گوشہ بساط      دامن باغبان و کف گل فروش ہے  
 لطیف خرام ساقی و ذوق صدائے چنگ      یہ جنت نگاہ، وہ فردوس گوش ہے  
 یا صبح جو دیکھتے آکر تو بزم میں      نے وہ سرور و شور نہ جوش و خروش ہے  
 داغِ فراقِ صحبتِ شب کی جلی ہوئی      اک شمع رہ گئی ہے سو وہ بھی غموش ہے  
 آتے ہیں غیب سے یہ مضامین خیال میں  
 غالب صریر خامہ نوائے سروش ہے

حکیم محمد مومن خاں مومن | مجید مومن خاں نام مومن تخلص۔ حکیم غلام نبی خاں  
 کے بیٹے۔ سنہ ۱۰۷۰ میں پیدا ہوئے۔

مولانا شاہ عبدالقادر سے عربی پڑھی۔ اس کے بعد اپنے والد اور چچا سے طب  
 کی کتابیں پڑھیں اور اُن کے مطب میں نسخہ نویسی کرنے لگے۔ اسی دوران میں  
 نجوم کا شوق پیدا ہوا۔ چنانچہ اس فن میں بھی کمال حاصل کیا لیکن نہ طب اُن  
 کی افتادِ طبع کے موافق تھی اور نہ نجوم۔ عاشق مزاجی کے ساتھ شعر و سخن کی طرف  
 میلان ہوا۔ ابتدا میں شاہ نصیر کو اپنا کلام دکھایا۔ پھر بطور خود مشق سخن کی۔  
 مزاج میں رنگینی اور طبیعت میں شوخی تھی۔ خوش وضع اور خوش پوشاک  
 عاشق مزاج آدمی تھے۔ لیکن دینداری سے بھی خالی الذہن نہ تھے۔ جوانی میں  
 سید احمد صاحب شہید سعید کے مرید ہوئے اور آخر وقت تک عقائد میں انھیں  
 کے پیرو رہے۔

تایخ گوئی میں بڑا کمال پیدا کیا تھا۔ تمیہ و تخریب سے وہ وہ تائیں کہیں  
ہیں کہ تعریف نہیں ہو سکتی۔ مولانا شاہ عبدالعزیزؒ کی وفات کی تایخ ملاحظہ ہو:-

دستِ بیدادِ اجل سے بے سروپا ہو گئے  
فقرو دیں، فضل و مہنر، لطف و کرم، علم و عمل

قصائد بھی کلیات میں موجود ہیں۔ درجہ میں بھی بلند ہیں۔ لیکن انھوں  
نے صلہ کی اُمید پر ارباب دنیا کی مدح کبھی نہیں کی۔ دیوان میں محسن، مستزاد  
ترجیع بند، مرثیہ وغیرہ سبھی کچھ موجود ہے۔ کلیات کئی بار چھپ چکا ہے اور  
ہر جگہ ملتا ہے۔

مومن نے متعدد سفر بھی کئے۔ رات پور بھی گئے۔ اور جہانگیر آباد بھی۔

مگر کہیں قیام نہیں کیا۔ بقول تیسرے:-

دلی کے نہ تھے کوچے اور اوراقِ مصوّر تھے جو شکلِ نظرِ آئی تصویرِ نظرِ آئی  
ان کے ذوقِ نظر سے دلی کی گلیاں کب چھوٹی تھیں۔ آخر ایسی خاکِ پاک

سے ۱۸۵۱ء میں ملک بقا کو سدھارے۔ اور دلی دروازے کے باہر حضرت  
شاہ عبدالعزیز علیہ الرحمہ کے مقبرے کے پاس دفن ہوئے۔

مومن بڑے پایہ کے شاعر اور مسلم الثبوت اُستاد ہوئے ہیں۔ اُن کی زبان کی  
بڑی خصوصیت اُن کا ذوقِ فارسی ہے۔ ایسی نئی نئی اور انوکھی فارسی ترکیبیں بے تکلفی  
سے استعمال کر جاتے ہیں کہ خیال میں وسعت پیدا ہو جاتی ہے اور شعر کا حسن دوبالا  
ہو جاتا ہے۔

اُن کے خیالات نہایت نازک اور مضامین عالی ہوتے ہیں۔ عاشقانہ جذبات

و خیالات میں ندرتِ بیان سے وہ لطافتیں اور نزاکتیں پیدا کرتے ہیں کہ فرسودہ سے فرسودہ مضامین میں بھی جان بڑھ جاتی ہے۔ تشبیہ و استعارہ کی رنگینی نزاکت خیال میں اور بھی رنگینیاں بکھردیتی ہے۔ جہاں صفائی پر اترتے ہیں وہاں جرات کا دھوکا ہوتا ہے۔ اور جہاں بلند خیالی پر ٹکتے ہیں وہاں اپنی نظیر آپ ہوتے ہیں۔ ان کے ہاں خاص طور پر یہ بات نمایاں ہے کہ اکثر موقعوں پر مضمون کے بعض اجزاء چھوڑ جاتے ہیں۔ جس سے ایک خاص لطف پیدا ہو جاتا ہے۔ یہ وہ موقعے ہوتے ہیں جہاں سُسنے والے کا ذہن خود بخود اس جزو کی طرف منتقل ہو سکتا ہے۔ یہ بڑا نازک پہلو ہے۔ ذرا سی بے اعتدالی سے کلام پیچیدہ ہو جاتا ہے۔ لیکن مومن نے اسے اس سلیقے سے برتا ہے کہ کہیں پیچیدگی اور الجھاؤ پیدا نہیں ہوتا۔

ایک اور خاص انداز مومن کے ساتھ مخصوص ہے۔ وہ یہ ہے کہ کہیں کہیں آپ محبوب سے وہ بات کہتے ہیں جس میں بظاہر محبوب کا فائدہ ہوتا ہے لیکن حقیقت میں خود عاشق کا فائدہ منظور ہوتا ہے۔ مثلاً

غیروں پہ کھل نہ جائے کہیں راز دیکھنا میری طرف بھی غمزہ غماز دیکھنا  
مومن اپنے تخلص کو مقطع میں اس طرح کھپاتے ہیں کہ لفظ مومن اپنے معنی دینے لگتا ہے اور شعر کا جزو لاینفک بن جاتا ہے۔

اب کلام کا نمونہ ملاحظہ ہو :-

غیروں پہ کھل نہ جائے کہیں راز دیکھنا میری طرف بھی غمزہ غماز دیکھنا  
اڑتے ہی رنگ رنج مرالغظروں سے تھانناں اس مرغ پر شکستہ کی پرواز دیکھنا

دشنامِ یار طبعِ حزیں پر گراں نہیں اے ہم نفسِ نرا کتِ آواز دیکھنا  
 دیکھ اپنا حالِ زار منہم ہوا رقیب تھا سازگارِ طالعِ ناساز دیکھنا  
 بد کام کا مال بُرا ہے جزا کے بعد حالِ سہرِ تفرقہ انداز دیکھنا  
 ترکِ صہم بھی کم نہیں سوزِ جھیم سے  
 مومنِ غمِ مال کا آغاز دیکھنا

ہم سمجھتے ہیں آزمانے کو عذر کچھ چاہئے ستانے کو  
 صبحِ عشرت ہے وہ نہ شام وصال ہائے کیا ہو گیا زمانے کو  
 برق کا آسمان پر ہے دماغ پھونک کر میرے آشیانے کو  
 شکوہ ہے غیر کی کدورت کا سو مرے خاک میں ملانے کو  
 کوئی دن ہم جہاں میں بیٹھے ہیں آسمان کے ستم اٹھانے کو  
 چل کے کعبہ میں سجدہ کر مومن  
 چھوڑ اس بُت کے آستانے کو

آنکھوں سے حیا پیٹے ہے انداز تو دیکھو ہے بواہو سوں پر بھی ستم تاز تو دیکھو  
 اُس بُت کے لئے میں ہوں حور سے گُڑا اس عشقِ خوش انجام کا آغاز تو دیکھو  
 چٹنگ مری و حشمت پہ ہے کیا حضرتِ ناصح طرزِ نگہِ چشمِ فوں ساز تو دیکھو  
 مجلس میں مرے ذکر کے آتے ہی اُٹھے وہ بدنامیِ عشاق کا اعزاز تو دیکھو  
 محل میں تم اغیار کو در دیدہ نظر سے منظور ہے پنہاں نہ رہے راز تو دیکھو  
 اس غیرتِ نابید کی ہر تان ہے دیکھ شعلہ سا چمک جائے ہے آواز تو دیکھو

دیں پاکہی دامن کے گواہی مرے آنسو اس یوسف بیدرد کا اعجاز تو دیکھو  
جنت میں بھی مومن نہ ملاہائے بتوں سے  
جو رہ اجلِ تفرقہ پر واز تو دیکھو

### تبصرہ

اُردو شعر و شاعری کے اس چوتھے دور کو دو حصوں میں تقسیم کیا گیا ہے۔  
ایسا محض سہولت کو تدریجاً نظر رکھ کر ہی نہیں کیا گیا بلکہ اُس کی ضرورت بھی تھی شعر لکھنے  
اور شعر لکھنے والے کی کلام کے مطالعہ سے صاف ظاہر ہو رہا ہے کہ دونوں مقامات  
کی شاہراہیں مختلف سمتوں میں چاتی ہیں کیا بلحاظ زبان اور کیا بلحاظ رنگ و شاعری  
حضرت لکھنؤ اور دہلی میں پوربہ پیچ کا فرق ہے۔ لہذا مناسب معلوم ہوتا  
ہے کہ نہایت اختصار کے ساتھ ان دونوں اسکولوں کی الگ الگ خصوصیات  
اور ان کا باہم فرق بتا دیا جائے۔ اسی ضمن میں اس مکمل دور کی خصوصیات  
اور اہمیت پر بھی روشنی پڑ جائے گی۔

لکھنؤ اور دہلی اسکولوں کی خصوصیات اور ان کا باہمی فرق سمجھنے کے  
لئے ان دونوں مقامات کے ملکی، سیاسی اور سوشل حالات کو ذہن نشین  
کرنا ضروری ہے۔ یہ تو سب جانتے ہیں کہ ملکی، سیاسی اور سوشل حالات علم  
و فن ہی پر نہیں بلکہ مکمل حیاتِ انسانی پر اثر انداز ہوتے ہیں۔ یہ الفاظ دیگر  
انسان مع اپنے جملہ علم و ہنر، اعمال و کردار کے انھیں سوشل حالات کا پر تو  
ہوتا ہے۔ افراد کا مذاق۔ اُن کا میلانِ طبع۔ اُن کی شاعری بلکہ اُس

شاعری کا ایک ایک لفظ انہیں حالات، کیفیات اور ماحول کی کارفرمائی کا آئینہ ہے۔

شمالی ہند میں اردو شعر و شاعری کی ابتدا دہلی کے دہلی آئے یعنی ۱۲۰۲ء سے ہوئی۔ ہندوستان میں خاندان مغلیہ کا چراغ چراغ سحری بنا ہوا تھا۔  
 محمد شاہ کے عہد میں گو درخت ہر ابھر نظر آتا تھا لیکن جڑ گو دیک چاٹ گئی تھی۔  
 رفتہ رفتہ وہ ہر ابھر درخت بھی سوکھنا شروع ہوا۔ نتیجہ یہ نکلا کہ اکبر اعظم کی اولاد شاہ شہر نج بن کر رہ گئی۔ اور اُن کی قلمرو سکڑ کر قلعہ معلیٰ دہلی میں ساجی۔  
 آخری دو بادشاہ محض وظیفہ خواہ تھے۔ ظاہر ہے کہ جب حکومت کا یہ حال ہو تو رعایا کا حال اس سے بھی ابتر ہوگا۔ دہلی اور گرد و نواح کا علاقہ گویا ایک جہانہ تھا۔ آگے خطرناک بھنور اور پیچھے طوفان باد و باران۔ ایسی حالت میں کہاں کی نیند اور کہاں کے عیش و عشرت۔ نان شبینہ ہی کے لالے تھے۔  
 مشہور ہے کہ انسان رنج و غم کی حالت میں فلسفی اور مذہبی آدمی بن جاتا ہے۔ اُس کی نگاہیں سطح سے گزر کر دل کی گہرائیوں میں اُترنے لگتی ہیں۔ حیات اور اُس کے لوازم پر غور و خوض کرنے کا اُس میں مادہ پیدا ہو جاتا ہے۔

شعراے دہلی کو یہ فضا نصیب ہوئی۔ چنانچہ اُن کا کلام ان ہی کیفیات کا حامل ہے۔ صوفیانہ خیالات سے بھرا ہوا ہے۔ کلام میں سوز و گداز دل کی اصلی کیفیت کو ظاہر کرتا ہے۔ جو بات ہے دل سے نکلی ہوئی ہے اور اسی لئے اثر رکھتی ہے۔ مختصر یہ کہ وہ حقیقی معنوں میں شاعر ہیں۔ بعض شاعر

ایسے بھی نظر آئیں گے جو ہنسنے اور ہنسنے کی کوشش کریں گے۔ مگر اُن کا ہنسنہ زہر خندہ سے زیادہ نہیں۔

چوتھے دور کے شعراء ذوق، غالب، مومن اُس پُر آشوب عہد کے شعراء ہیں جس میں ہنگامہ غدر نے رہی سہی شاہی بساط بھی الٹ دی تھی۔ ذرا اُن شعراء کے کلام کا غور سے مطالعہ کرو۔ لفظ لفظ میں سوز و گداز اور حرف حرف میں درد مندانہ کیفیت موجود ہے۔ دماغ سوچنے کی، دل محسوس کرنے کے اور نگاہیں تہ میں بیٹھ جانے کی عادی ہیں۔ جو بات کہتے ہیں دل سے نکلی ہوئی اور اثر میں ڈوبی ہوئی۔ اُن کا عشق سچا ہے۔ اُن کا معشوق حُسن ہے۔ کوئی حسین نہیں۔ تشریف حُسن کی ہے کسی حسین کی نہیں۔ غرض یہ کہ عشق و حُسن کے ظاہری لوازمات پر اُن کی نظر نہیں ٹھہرتی۔

تمیر و سودا کے عہد سے پہلی اُجڑنی شروع ہوئی۔ جسے دیکھئے لکھنؤ کی طرف کھینچا جاتا ہے۔ آخر لکھنؤ میں وہ کیا بات تھی کہ ہر کس و ناکس کا بلجا و ماوا بنا ہوا تھا۔ وہ بات یہ تھی کہ اودھ میں نسبتاً امن و امان کا دور دورہ تھا۔ والی فیاض اور علم و فضل کے قدردان تھے۔ دولت کی فراوانی تھی اور اُسے بے دریغ خرچ کیا جاتا تھا۔

شاہانِ اودھ میں نوابِ سعادت علی خاں خود شاعر اور شاعروں کے قدردان تھے۔ اُن کے بیٹے غازی الدین حیدر بھی شاعری کا ذوق رکھتے تھے۔ اُن کے بیٹے نصیر الدین حیدر بھی شاعر تھے۔ مزاج میں لا اُبالی اور

لوو لعب حد سے زیادہ تھا۔ مے نوشی حد اعتدال سے متجاوز ہو گئی تھی۔ دس برس اور پانچ روز سلطنت کی اور اس قلیل مدت میں محاصل ملک کے علاوہ بیس کروڑ روپیہ مجملہ اندوختہ نواب سعاد علی خاں صرف میں آیا۔ فقیر الدین حیدر کے بعد محمد علی شاہ اور اُن کے بعد آجمل علی شاہ اور سب سے آخر میں واجد علی شاہ بادشاہ ہوئے۔ اُنھوں نے توہرات کی حد کر دی۔ بیس سال کی عمر میں تخت نشین ہوئے۔ مصاحبوں نے کمن اور نا تجربہ کار سمجھ کر دورے ڈالنے شروع کئے۔ اور آخر واجد علی شاہ کو جان عالم پیا کر کے چھوڑا۔ دو کروڑ روپیہ لگا کر قیصر باغ بنوایا۔ جو حقیقت میں عیش منزل اور عشرت کدہ تھا۔ ہزاروں مہ لقا رشک حور اباب نشاط سے رشک ارم بنا ہوا تھا۔ اور واجد علی شاہ اُن کے حُسن و شباب کے تہما مالک تھے۔ ان بے اعتدالیوں کا جو نتیجہ خود بادشاہ کے حق میں ہوا وہ اس کتاب کے موضوع سے خارج ہے البتہ جو نتیجہ اُردو ادب کے لئے مرتب ہوا اُس کا تذکرہ کرنا ضروری ہے۔

بادشاہوں کی حالت کا دھندلا سا نقشہ دیکھ چکے۔ خود سمجھ لو کہ رعایا کی کیفیت کیا ہوگی۔ بچہ بچہ اسی رنگ میں رنگا ہوا تھا۔ عام عیش و عشرت، بے فکری، فراوانی دولت، اس عہد کی خصوصیات ہیں۔

جہاں رنج و غم کی حالت میں انسان مذہبی اور فلسفی بن جاتا ہے، وہاں خوشی، مسترت اور بے فکری کی حالت میں عجب خیال اور چھچھورا بن جاتا ہے۔ یاس عظیم آبادی کیا خوب فرماتے ہیں سہ



بجز ارادہ پرستی خدا کو کیا جانے وہ بدنصیب جسے بخت نارسا نہ ملا  
خیالات میں گہرائی نہ ہو اور ہزاروں مہ جبین روبرو عشوہ فروش  
ہوں تو نگاہیں موباف، انگلیا اور ڈوپٹے میں الجھ کر نہ رہ جائیں تو کیا  
کریں۔ آرزوئیں ہجر و فراق کی خوگر نہ ہوں اور جام وصال کا دور چل رہا  
ہو تو عشق بوالہوسی کا مترادف کیوں نہ بنے۔ شربت وصال نے آتش دل  
کو سرد کر دیا ہو تو جذبات کہاں سے پیدا ہوں۔ اور جب جذبات پیدا  
نہ ہوں تو انداز بیان میں صفائی، سادگی اور صداقت کیونکر پیدا ہو۔  
ناچار تکلف، آورد اور تصنع سے کام لینا پڑتا ہے۔ مضمون کے تارے  
آسمان سے اُتارنے پڑتے ہیں۔ موشگافیاں کی جاتی ہیں۔ کوہ کنی کرنی  
پڑتی ہے اور جوئے شیر کے عوض گھاس کا تنکا نکال کر لایا جاتا ہے۔ اور  
جب ان تکلفات لایہی سے بھی کام نہیں چلتا اور اثر پیدا نہیں ہوتا تو  
پہچتی کے زور سے اور ضلع جگت کی مدد سے لوگوں کے دلوں پر کاؤں جتو  
اور دقت نظر کا سکہ بٹھایا جاتا ہے۔ آخر تسلیم گھبرا کر چلا اٹھتے ہیں۔  
میں ہوں اسے تسلیم شاگردِ تسلیم دہلوی مجھکو طرزِ شاعران لکھنؤ سے کیا مرض  
لیکن ان تکلفات بارہ سے زبان اردو نے خوب فائدہ اٹھایا۔  
خوب سمجھ کر صاف ہوئی اور اس کی وسعت بڑھ گئی۔ اور انصاف تو یہ ہے  
کہ دہلی کی نسبت لکھنؤ کی زبان میں زیادہ فصاحت، زیادہ بلاغت،  
زیادہ لطافت اور زیادہ وسعت پیدا ہو گئی۔ چنانچہ حسرت موہانی نے اردو  
انصاف ایک شعر میں دہلی کی شاعری اور لکھنؤ کی زبان کی تعریف کی ہے

ہے زبان لکھنؤ میں رنگ دہلی کی نمود۔ تنقہ سے حسرت نام روشن شاعری کا ہو گیا  
 واضح ہو کہ لکھنؤ اور دہلی اسکولوں کا جو یہ فرق دکھایا گیا ہے وہ اب  
 موجود نہیں ہے۔ ظاہر ہے کہ کاغذ کی نادر ہمیشہ نہیں چل سکتی۔ جب وہ  
 بے اعتدالیاں حد سے بڑھ گئیں تو بقول حفیظ جالندھری سے  
 تنزل کی میں انتہا چاہتا ہوں کہ شاید یہی ہو ترقی کا زینہ  
 شعرا نے لکھنؤ ہی میں سے چند برگزیدہ شعرا نے علم بغاوت  
 بلند کیا اور ان سب بے عنوانیوں کا قلع قمع کر کے رکھ دیا۔ ان برگزیدہ  
 شعرا کا تذکرہ آئندہ امداد میں آتا ہے۔ آج لکھنؤ اور دہلی کی شاعری  
 ایک ہے۔ البتہ زبان میں کچھ فرق ہے اور وہ بھی فردی یعنی چند الفاظ  
 کی تذکرہ و تائید اور چند الفاظ کے تلفظ کے متعلق۔

آخر میں اگر اردو کی مایہ ناز صنف مرثیہ نگاری کی طرف اشارہ نہ کیا گیا تو بحث  
 نامکمل رہ جائے گی۔

واضح ہو کہ شاہانِ اودھ اعتقاداً و عملاً امامیہ مذہب سے تعلق رکھتے  
 تھے اور یہی وجہ ہے کہ لکھنؤ اور مضافات میں مذہبِ امامیہ کا زیادہ رواج  
 تھا۔ اس کا نتیجہ یہ ہوا کہ لکھنؤ میں صنفِ مرثیہ نگاری کو بڑا فروغ ہوا۔ فروغ  
 ہی نہیں ہوا بلکہ یہ صنف ترقی کر کے باقی تمام اصناف پر فوقیت لے گئی۔  
 برخلاف اس کے دہلی میں مرثیہ کا سراغ نہیں ملتا۔ غالب نے کوشش  
 کر کے ایک مرثیہ لکھا مگر انصاف کہتا ہے کہ شعرا نے دہلی خواہ امامیہ مذہب  
 ہی سے تعلق رکھتے ہوں اس میدان کے مرد نہیں۔

مرثیہ کی عالمگیری اور ہر لغت نری نے لکھنؤ کی غزل پر ایک خاص اثر ڈالا جو اسی زمانے تک محدود نہیں رہا بلکہ آجکل بھی پایا جاتا ہے۔ وہ یہ کہ سوز و گداز کو جو غزل کی جان تھی آہ و بکا اور نالہ و فریاد میں تبدیل کر دیا۔ بعض شعراء کے کلام پر مرثیت چھا گئی۔ علالت، موت، آہ و زاری اور ماتم کے مضامین اس کثرت سے بندھے کہ خاص خاص الفاظ اور اصطلاحیں زبان زد خاص و عام ہو گئیں۔ مثلاً عشق کو مرض کہا گیا ہے اور اضطراب شوق کو نزع، نزع کے بعد موت کا آنا لازمی ہے اور موت پر ماتم کرنا ضروری۔ نتیجہ یہ نکلا کہ غزل کی صاف اوشیں زبان میں وہ وہ الفاظ آگئے جو غالباً مرثیہ ہی کے لئے موزوں تھے۔ مثلاً نوحہ، ماتم، میت، جنازہ، ثریت، گور غریباں، لوح مزار وغیرہ۔

اگلے صفحہ پر بطور خلاصہ دہلی و لکھنؤ اسکولوں کی خصوصیات کا نقشہ پیش کیا جاتا ہے۔—

بہ لحاظ	دہلی اسکول	لکھنؤ اسکول
زبان	صاف، سادہ، رواں، بے تکلف	پُر تکلف، تفسیح، آورد، صنائع و بدائع، اظہار علم و فضل۔
شاعری	جذبات و احساسات اثر تصوف و فلسفہ اخلاق پر اثر	مضمون آفرینی، خیال بندی۔ بے اثری × اخلاق شاعرانہ استدلال اور تشکیل میں ڈوبا ہوا۔ ہوس لوازمات حسن کی تعریف۔
ضعیف شاعری	×	مرثیہ (جذبات نگاری)۔ کردار نویسی۔ اخلاق منظر نگاری، رزمیہ بیانات۔ مسلسل روایات
خلعت زبان	زبان کی نزاکت، خوشنما فارسی نثر الکیب، مجاورات و ضرب الامثال۔	زبان کی صحت۔ اصول کی پابندی۔ مترکبات قواعد تذکیر و تانیث۔

## باب ۹

### اُردو شعر و شاعری کا پانچواں دور

**تمہید** | گذشتہ ابواب میں متعدد بار اشارہ عرض کیا جا چکا ہے کہ غدر ۱۸۵۷ء سے بہت قبل دہلی کی حالت خراب ہو چکی تھی تاہم خاندان مغلیہ کے آخری چشم و چراغ اپنی اہمیت سے زیادہ ارباب ہنس کی قدر و منزلت کرتے تھے۔ بہادر شاہ اگرچہ پنشن خوار تھے لیکن شعر ادا کی پرورش کرتے رہتے تھے۔ ہنگامہ غدر نے اُن رہے سے قدر دانوں کو بھی نیست و نابود کر دیا۔ دہلی سے اُجڑنے والوں کا ملجا و ماوا لکھنؤ تھا۔ لیکن ۱۸۵۶ء میں انزعاج سلطنتِ نور سے لے لکھنؤ کی بھی وہ حالت نہ رہی۔ نتیجہ یہ نکلا کہ دہلی اور لکھنؤ کے شعرا و خانماں برباد و دھم سے اُدھر پھرنے لگے۔ انگریزی حکومت کے اربابِ حل و عقد زبانِ اُردو اور اُس کے ادب کی قدر و قیمت کیا سمجھ سکتے تھے۔ لے دے کے چند دیسی ریاستیں تھیں جہاں شعر و سخن کی اس گئی گزری حالت میں بھی قدر کی جاتی تھی۔ چنانچہ دہلی اور لکھنؤ کے شعرا نے راتپور، حیدر آباد، مے پور، لوتک اور دیگر ریاستوں کا رخ کیا۔ اور کسی نہ کسی طرح تنگی ترشی سے زندگی کے بقیہ ایام گزار دئے۔

**شعراے دہلی** | شعراے دہلی جو غدر کے بعد تلاشِ معاش میں سرگرداں

ادھر اُدھر پھرتے تین ہیں۔ (۱) ظہیر (۲) انور (۳) داغ۔

**شعراے لکھنؤ** | لکھنؤ کے شعرا کی ایک بڑی تعداد تو میاں برج کلکتہ میں و آج علی شاہ کے ہمراہ تھی۔ باقی چند اُدھر اُدھر منتشر ہو گئے۔ جن میں سے بکھر، تمیز، قلق، آسیر اور امیر نواب صاحب راہپور کی ادب نوازی کے سایہ میں راہپور پہنچے۔

قبل اس کے کہ اس دور کے دو خاص نمایندوں یعنی داغ دہلوی اور امیر لکھنوی کا تذکرہ کیا جائے مناسب معلوم ہوتا ہے کہ ظہیر اور انور کا مخفیہ تذکرہ اس تمہید میں کر دیا جائے۔ کیونکہ یہ دو ہستیاں وہ ہیں جنہوں نے ٹونک اور جے پور میں مذاق شاعری کو عام کر کے وہاں شعرا کی ایک جماعت پیدا کر دی۔

**ظہیر** | سید ظہیر الدین نام۔ ظہیر تخلص خلیف سید جلال الدین جبر، خوشنویس دہلی کے رہنے والے اور ذوق کے شاگرد تھے۔ غار کے بعد شاعرات مقامات میں قسمت آزمائی کرنے کے بعد راہپور پہنچے اور چار سال وہاں قیام کیا۔ اُس کے بعد دہلی واپس آئے۔ یہاں کیٹی میں ایک معمولی آسامی پر آپ کا تقرر ہو گیا۔ لیکن کچھ عرصے کے بعد ”جلوہ طور“ بلند شہر کے ایڈیٹر مقرر ہوئے۔ اسی دوران میں مہاراجا شودیان سنگھ والی انور نے آپ کو طلب کیا۔ چار سال آپ وہاں رہے لیکن کسی وجہ سے وہ مقام بھی راس نہ آیا۔ غلام مصطفیٰ خاں شیفتہ کی سفارش سے جے پور پولیس میں آپ کسی آسامی پر مامور ہو گئے۔ جہاں اسی سال تک آپ رہے۔ مہاراجا رام سنگھ والی جے پور کے مرنے کے بعد آپ ٹونک گئے۔

اور چودہ سال وہاں مقیم رہے۔ آخر میں آپ حیدر آباد پہنچے۔ مگر قسمت نے یاد رکھی اور اُمیدواری کے دوران ہی میں راہی ملک بقا ہوئے۔ تاریخ وفات ۱۹۱۷ء ہے۔

ظہیر پڑے پائے کے شاعر تھے۔ اگرچہ ذوق کے شاگرد تھے لیکن اُن کے کلام میں مومن کا رنگ زیادہ ہے۔ اُن کے تین دیوان شائع ہو چکے ہیں۔ چونکہ دیوان اُن کے خاندان میں محفوظ ہے۔

**النور** سید شجاع الدین نام۔ امر اُور زعفران۔ اور تخلص ظہیر کے چھوٹے بھائی اور ذوق کے شاگرد تھے۔ ذوق کی وفات کے بعد غالب کو بھی کلام دکھایا ہے۔ طبیعت نہایت دقت پسند اور مضمون خیر پائی تھی۔ طرز مومن کے پورے پورے مقلد اور غالب کے استعارہ بالکنایہ کی خوش اسلوب ترکیب کے پیرو تھے۔ الغرض ذوق، غالب اور مومن کے جداگانہ طرزوں کو سمو کر ایک خاص رنگ ایجاد کیا تھا۔

دستبردِ غدر سے پریشان ہو کر جے پور جا رہے تھے۔ آخر وہیں ۳۸ سال کی عمر میں انتقال کیا۔ یوں تو النور کی اُستادی کا سکہ جے پور میں اب تک رائج ہے اور رہے گا۔ لیکن اُن کے فخر اُستاد شاگرد مولانا اشفاق رسول جوہر گزشتہ سال ۱۹۳۵ء میں فوت ہوئے۔ خاکسار راقم الحروف نے حضرت جوہر کا کلام خود انھیں کی زبانی سنا تھا۔ ایک شعر ہدیہ ناظرین ہے:-

جدھر جھٹک گئی وہ ہی کعبہ ہوا جبین اپنی قبلہ نا ہو گئی  
النور بہت پُر گو شاعر تھے۔ لیکن اُن کا کلام بہت کچھ ضائع ہو گیا۔

لالہ سری رام دہلوی مؤلف ”غنائے جاوید“ نے ایک دیوان مرتب کر کے شائع کیا تھا جس کے متعلق مؤلف فرماتے ہیں کہ اُن کے کلام کا آٹھواں حصہ بھی نہیں ہے۔ اسی طرح مولانا جتوہ مرحوم نے بھی ایک مجموعہ کلام انور کا شائع کیا تھا۔ تبرک کے طور پر ایک شعر انور کا ملاحظہ ہو :-

نہ ہم سمجھے نہ آپ آئے کہیں سے پسینہ پونچھے اپنی جبین سے

**داغ دہلوی** | نواب مرزا خاں داغ دہلوی <sup>۱۳۱۷ھ</sup> میں پیدا ہوئے۔ ابھی عمر کے چھ سات سال ہی گزرے تھے کہ سایہ پدری سے محروم ہو گئے۔

ان کی والدہ نے بہادر شاہ کے بیٹے مرزا فخر سے نکاح کر لیا۔ اس طرح قلعہ معالی دہلی سے آپ کا مستقل تعلق ہو گیا۔ اور اس تعلق کی بدولت جو خصوصیت اور آسانیاں تعلیم میں آپ کو نصیب ہوئیں وہ عام طور سے اور لوگوں کو نصیب نہیں آسکتیں۔ سپاہگری کے جملہ فنون کے علاوہ شعر و سخن کا شوق طبیعت میں پیدا ہوا، قلعہ معالی میں شاعری کی گرم بازاری تھی۔ آپ کی خداداد ذہانت اور ہونہار طبیعت کا رجحان اس طرف زیادہ رہا۔ ذوق بادشاہ اور لیچمد کے استاد تھے۔ داغ بھی انھیں کے شاگرد ہوئے۔ اُس وقت آپ کا سن گیارہ بارہ برس کا تھا۔

ہنگامہ غدر سے دس ماہ پیشتر لیچمد مرزا فخر کا انتقال ہو گیا۔ اور پھر غدر نے عیش و عشرت کی بساط کو تہ کر دیا۔ اس انقلاب کے بعد مرزا مع اپنے قبائل کے رامپور چلے گئے۔ اور نواب یوسف علی خاں کے سایہ عاطفت میں پناہ گزین ہوئے۔ نواب صاحب اپنی حیات تک بطور مہمان نوازی سلوک



کرتے رہے۔ اُن کے بعد نواب کلب علی خاں نے بھی وہی قدر دانی کی۔ اور مرزا صاحب کو اپنی مصاحبت میں رکھا۔ اور بطور متحد خاص کارخانہ جات، اصطبل و گاڑی خانہ وغیرہ سپرد کیا۔ ۲۷ سال تک مصاحبت کے ساتھ اُن خدمات کو نہایت خوبی سے انجام دیتے رہے۔

رامپور میں نواب یوسف علی خاں ناظم کے زمانہ سے شعر و سخن کی گرم باز آتی تھی۔ غالب، حیا، بجز، قلق، عروج، اسیر، منیر، تسلیم، جلال، امیر پٹائی وغیرہم سب نامی شعرا ریاست کے دعا گو تھے۔ اور بجز غالب مرحوم سب میں قیام رکھتے تھے۔ مشائیر اُمراء کے ہاں اور خاص نواب صاحب کی طرف سے مشاعرے ہوا کرتے تھے۔ سرکاری مشاعروں کا اہتمام و انتظام مرزا ذوالعقاب صاحب ہی کے سپرد ہوتا تھا۔ اور مشاعرے میں اُن کی غزل پر لوگوں کی نگاہیں رہا کرتی تھیں۔

چالیس سال کے قیام کے بعد آپ نے رامپور کو خیر باد کہا۔ مختلف شہروں کی سیروسیاحت کے بعد حیدر آباد پہنچے۔ تین سال کی اُمیدواری کے بعد میر محبوب علی خاں نظام دکن کے اُستاد مقرر ہوئے۔ ایک ہزار روپیہ ماہوار وظیفہ مقرر ہوا۔ اور وردو حیدر آباد کے وقت سے اُس تاریخ تک ایک ہزار روپیہ ماہوار کے حساب سے محنت فرمایا گیا۔ گویا نقصانات کی تلافی بھی شاہانہ الطاف کی بدولت کما حقہ ہو گئی۔ علاوہ اس مقررہ وظیفے کے وقتاً فوقتاً جو عطیات شاہی ہوئے اُن کی تفصیل یہاں ہے۔ آخر اٹھارہ برس حیدر آباد میں بغزت و آبرو بسر کر کے ۱۸ فروری ۱۸۹۷ء کو آٹھ روز مرض فالج میں مبتلا رہ کر

دارفانی سے انتقال فرمایا۔

مرزا صاحب کے تین دیوان اور ایک تنہوی مطبوعہ موجود ہیں۔ اور چوتھا دیوان یادگار داغ بھی تیار تھا۔ چاروں دیوانوں میں ”گلزار داغ“ اور ”آفتاب داغ“ زمانہ قیام رامپور کے چھپے ہوئے ہیں۔ ان دیوانوں میں اکثر وہی غزلیں ہیں جو رامپور کے مشاعروں میں کہی گئی تھیں۔ ”مہتاب داغ“ حیدرآباد کے قیام کا نتیجہ ہے۔ تنہوی ”فریاد داغ“ زمانہ قیام رامپور میں کہی گئی تھی۔ ”یادگار داغ“ نامی چوتھا دیوان مرزا داغ کی وفات کے بعد لاہور سے چھپ کر شائع ہوا۔ مرزا داغ غزل گوئی کے مسلم الثبوت اُستاد اور اپنے طرز میں بے نظیر شاعر تھے۔ جملہ اصناف سخن پر قادر تھے۔ اُن کے کلام کا خاص رنگ مل متغ، فصاحت، روزمرہ کی صفائی، شوخی مضمون اور بیان کی ندرت ہے۔ زبان صاف سُستہ، اور بندش برجستہ، با ایں ہمہ مضمون میں شوخی اور تیکھا پن اس درجہ ہے کہ شعر بے مثل ہو جاتا ہے اور دل میں چٹکی لئے بغیر نہیں رہتا۔ حسن و ادا کے ولفریب نظارے، اختلاط کی نوک جھونک کے مضمون جس صفائی اور نفاست سے اُن کے دیوانوں میں پائے جاتے ہیں وہ اُنھیں کا حصہ ہے۔ چونکہ کلام میں معاملہ بندی، شباب اور سرستی کی تصویریں جا بجا ہیں، لہذا کہیں کہیں یہ تصویریں عریاں بھی ہو گئی ہیں۔ اور کہیں کہیں شوخی حد سے تجاوز کر کے ابتدال کی حد تک پہنچ گئی ہے۔

مرزا صاحب کی شہرت خاص و عام اور قبول دوام کا ثبوت اس امر سے ملتا ہے کہ ہندوستان کے گوشے گوشے میں شعراء کی کثیر تعداد آپ کے تلمذ

سے مستفید ہوئی اور جس قدر اچھے شاعر آپ نے ملک میں پیدا کئے اس کی نظیر دیکھنے میں نہیں آئی۔ کل شاگردوں کی تعداد ڈیڑھ ہزار کے قریب ہے جن میں سے بعض ارشد نلامذہ کے نام یہاں درج کئے جاتے ہیں :- یحیٰ بدایونی۔ احسن مارہروی۔ لوح ناروی۔ نسیم بھرتپوری۔ یحیٰ دہلوی۔ آغا شاعر دہلوی۔ آزاد۔ حیرت۔ باغ سنجلی۔ جگر مراد آبادی۔ ڈاکٹر اقبال۔ سائل دہلوی وغیرہم۔ بطور نمونہ چند متفرق اشعار ملاحظہ ہوں۔

رخ روشن کے آگے شمع رکھ کر وہ یہ کہتے ہیں اُدھر جاتا ہے دیکھیں یا اُدھر پروانہ آئے  
جو تمکاری طرح تم سے کوئی جھوٹے وعدے کرتا تمہیں نصیحتی سے کہدو تمہیں اعتبار ہوتا  
ترے وعدہ پر ٹکرا بھی اور صبر کرتے اگر اپنی زندگی کا ہمیں اعتبار ہوتا  
یہ مزا تھا دل لگی کا کہ برابر آگ لگتی نہ تجھے قرار ہوتا نہ مجھے قرار ہوتا  
خاطر سے یا لحاظ سے میں مان تو گیا جھوٹی قسم سے آپ کا ایمان تو گیا  
دیکھا ہے جکد سے میں جو اسے شخ کچھ نہ پوچھ ایمان کی تو یہ ہے کہ ایمان تو گیا

## شاگردانِ دلغ دہلوی

سید وحید الدین نام۔ یحیٰ تخلص خاص دہلی کے رہنے والے۔ داغ  
کے شاگرد بلکہ جانشین اور اس رنگ کے استاد ہیں۔ داغ ان  
کی زبان دانی اور مہارت فن کا اعتراف کیا کرتے تھے۔ داغ کی زبان ان کی  
زبان ہے۔ فصاحت روزمرہ کے ساتھ خیال بندی کی طرف زیادہ میلان ہے۔

بڑے خلیق، ملنسار، زندہ دل اور پابند وضع شخص ہیں۔ مگر فی الحال پیرانہ سالی کے ساتھ ٹیا محل دہلی میں گوشہ نشین ہیں۔ اور مشاعروں میں شاذ و نادر ہی رونق افروز ہوتے ہیں۔ دیوان شائع ہو چکا ہے۔ نمونہ کلام یہ ہے:-

نگاہ غیر کی جانب خطاب ہے مجھ سے تری قسم کا یقین اب ضرور میں نے کیا  
منا سی شاطر نہ دیکھی نہ دیکھیں تصور میں نقشے جاتی ہے کیا کیا  
نہ دیکھا تھا جو بزم دشمن میں دیکھا محبت تماشے دکھاتی ہے کیا کیا  
ٹوٹنے سے اور پیدا دل میں جو ہر ہو گیا قیمتی شیشہ ہمارا بال پڑ کر ہو گیا  
کیا اسی کا نام الفت ہے کہ جب دیکھا اُسے خود بخود اک جوش پیدا دل کے اندر ہو گیا  
ناپ لیجے اپنے کیسو کی درازی قد سے آپ اب تو یہ فتنہ قیامت کے برابر ہو گیا  
آنکھ کہتی ہے کہ اب برباد کرتے ہیں تجھے مجھ سے یہ ارشاد ہے دل میں تر گھر ہو گیا

**سائل دہلوی** | ابوالعظم نواب سراج الدین احمد خاں المتخلص بہ سائل دہلوی

خاندانی وقار کے ساتھ ذاتی قابلیت کے مالک ہیں۔ نواب  
مرزا خاں داغ دہلوی کے داماد اور ان ہی کے شاگرد رشید ہیں۔ ۶۷-۶۸ سال  
کی عمر ہے اور لال کنواں واقع دہلی میں قنات گزیر ہیں۔

ساکل حسن صورت اور وجاہت شخصی کے ساتھ وضعداری، اخلاق اور  
غلوں کی صفات سے متصف ہیں۔ راقم الحروف آپ کی خدمت میں اکثر حاضر  
ہوتا رہتا ہے۔ نہایت شگفتہ طبیعت پائی ہے اور زباندانی تو خاص آپ کا حصہ  
ہے۔ اردو معنی کے لئے گئے نام لیوا بزرگوں میں آپ کا دم غنیمت ہے۔

ان چند بزرگوں کے بعد ولی کا نام ہی نام رہ جائیگا۔

سائل صاحب کو جملہ اصنافِ سخن پر قدرت حاصل ہے مگر غزل میں مسلم البنوت  
اُستاد ہیں۔ محاورہ کی خوبی، روزمرہ کی صفائی، سلاست اور روانی آپ کی زبان  
کی خصوصیات ہیں۔ آپ کی غزل حدودِ غزل سے باہر نہیں نکلتی۔ حسن و عشق کے  
علاوہ فلسفیانہ اور صوفیانہ مضامین کو اس میں دخل نہیں۔ کلام میں شوخی کی  
نکمینی اور شگفتگی کی شیرینی عجب لطافت پیدا کر دیتی ہے۔ بتذل اور عامیانہ  
مضامین سے آپ کا کلام پاک ہوتا ہے۔ البتہ کہیں کہیں ایسے الفاظ لے آتے  
ہیں جو اکثر عوام ہی کی زبان سے سُنے جاتے ہیں۔

سائل مومن کی طرح مقطع میں اپنے تخلص کو خوب کھپاتے ہیں۔ اس  
طرح کہ مقطع اور تخلص دونوں میں جان پڑ جاتی ہے۔ کلام ہنوز شائع نہیں  
ہوا۔ اگر کبھی ہوا تو کئی جلدوں میں ہوگا۔ نمونہ یہ ہے :-

عارض بھی سرخ سرخ ہیں لب لال لال بھی	شانِ جمال بھی ہے نمایاں جلال بھی
توبہ بھی کرنی پڑتی ہے پی کر اسے مدام	نام اس کا ہے عرقِ الفحال بھی
فصل گل اب آگئی وحشت کا سماں دیکھئے	سنگِ مفلان دیکھئے خارِ سیاہاں دیکھئے
دعویٰ آہن گدازی میرا گریا اور نہیں	نیر کچھ دل میں چھو کر اُن کے بیکان دیکھئے
کیوں کسی سے پوچھے مہرِ سری کا ماجرا	قفل کھلو کر درو دیوارِ زنداں دیکھئے
بہن کہتی ہے دنیا زخمِ دل زخمِ جگر والے	ذرا تم بھی تو دیکھو تم بھی ہو آخر نظر والے
اہلِ محشر دیکھ لوں قاتل کو تو پہچان لوں	بھولی بھالی شکل تھی اور کچھ بھلا سا نام تھا

**آغا شاعر قزلباش دہلوی** | محمد گندہ نالہ واقع دہلی میں امانت گزریں ہیں۔ داغ کے رنگ کو چمکانے والے شاعر اور شاعر گراں استاد ہیں۔ کلام میں شوخی کی انتہا نہیں لیکن اس کے ساتھ ہی کہیں کہیں عامیانہ پن بھی پایا جاتا ہے۔ محاوروں کے نظم کرنے کا بہت شوق ہے اور یہی شوق بعض اوقات عامیانہ محاوروں کے استعمال پر بھی مجبور کرتا ہے۔ کلام شائع نہیں ہوا۔ نمونہ یہ ہے :-

پی بلا کر اُسے رحمت کی قسم دیتے ہیں      کیسے بند سے ہیں کہ اللہ کو دم دیتے ہیں  
 اُن کے بھڑول میں نہ آجائیے گا بندہ نواز      مفت کا آپ کو اغیار کھرم دیتے ہیں  
 داغ دیتے ہو جو دل پر تو ذرا ٹھنڈک سے      مہر کے واسطے کا غد کو بھی ہم دیتے ہیں  
 جب مرے ہونٹوں سے لعل نکریں جھوٹے ہوئے      لفظ جو دشنام کے نکلے وہ سب ٹوٹے ہوئے  
 بزمِ دشمن سے اب کئے ہو مزے لوٹے ہوئے      ہوش میں آؤ کہیں جڑتے ہیں دل ٹوٹے ہوئے  
 دوائے ناکامی کہ گلشن میں خزاں آنے لگی      دو ہی دن گزرے تھے ہم کو قید سے چھوٹے ہوئے

**نوح ناروی** | محمد نوح نام۔ نوح تخلص۔ موضع نارہ ضلع الہ آباد کے رئیس اور حضرت داغ دہلوی کے جانشین ہیں۔ الہ آباد اور اطراف میں ایک بڑی جماعت شغراء کی آپ کے دامنِ فیض میں پرورش پا رہی ہے۔ چنانچہ منشی سکھدیلو پرشا و صاحب اسماعیل الہ آبادی آپ کی اُستادی کو مسلم کر رہے ہیں۔ حضرت نوح کے کلام میں فصاحت، صفائی اور سلاست تو وہی ہے جو حضرت داغ کے کلام میں ہے لیکن شوخی اور تیکھا پن نہیں۔ غزلیات میں

فلسفیانہ اور صوفیانہ پیچیدگیاں تو نہیں لیکن خیالات میں کچھ عمیق ضرور ہے۔ بعض اوقات الفاظ اور جملوں کو دہرا کر شعر میں لطف پیدا کر دیتے ہیں۔ مجموعہ کلام چھپ چکا ہے۔ نمونہ کلام یہ ہے:-

شوقِ کتاب ہے کہ برقِ حُسنِ جاناں دیکھئے      دیکھنا مشکل ہو لیکن تابہ امکاں دیکھئے  
عالمِ جوشِ جنوں کے دولوں نظر ایک ہیں      ہاتھ میں دامن کہ دامن میں گریباں دیکھئے  
ہوا اگر ذوقِ نظر تو کیا ہے جلوں کی کمی      لاکھ پر دول میں ہنیائے شمعِ عرفاں دیکھئے  
دل اُلجھ کر رہ گیا گھل کر یہ میں کتنا نہیں      احتیاطاً آپ اپنی زلف پہچاں دیکھئے  
ہر برس معمول اپنا یہ جنوں میں ہو گیا      اس طرف آئے ہمارا سِمت زنداں دیکھئے  
مری شامت جو آئی بڑھ کے قدموں پر جہیں رکھ دی  
جہاں سے تیغِ قاتل نے اُٹھائی تھی وہیں رکھ دی

**امیر مینائی** مفتی منشی امیر احمد نام۔ امیر تخلص۔ خلف مولوی کم محمد فیروز الدین حیدر کے عہد حکومت میں ۱۲۸۵ھ میں بمقام لکھنؤ پیدا ہوئے۔ آپ کا نسب سلسلہ بہت ہی قریب حضرت مخدوم شاہ بینا صاحب نور اللہ مرقدہ سے ملتا ہے۔ جن کا مزار مقدس لکھنؤ میں زیارت گاہ خاص و عام ہے۔ یہی وجہ ہے کہ امیر کے نام نامی کے ساتھ مینائی لکھا جاتا ہے۔ آپ کو صرف خاندانی فضیلت ہی حاصل نہ تھی بلکہ اپنی ذات سے خود بھی صاحبِ زہد و تقویٰ، صوفی مشرب، خدا پرست، درویشِ صفت، منکسر المزاج آدمی تھے۔ خاندانِ پشتیہ صابریہ کے سجادہ نشین حضرت امیر شاہ صاحب سے بیعت رکھتے تھے اور بعد میں خرقہ خلافت سے

بھی سرفراز ہوئے تھے۔

آپ کی تعلیم دارالعلوم فرنگی محل لکھنؤ میں ہوئی۔ فہم سلیم و ذہانت فطری کی امداد سے عربی و فارسی میں کامل دستگاہ حاصل کی۔ اس کے علاوہ طب، جفر، نجوم وغیرہ میں بھی معلومات بہم پہنچائی تھیں۔

جس عہد میں امیر نے ہوش سنبھالا وہ عہد شاعری کا نہایت سرگرم زمانہ تھا۔ چنانچہ آپ کی طبیعت بھی شعر و سخن کی طرف مائل ہوئی۔ سید ظفر علی خاں امیر سے شرف تلمذ حاصل کیا۔ اُستاد کے فیض، تاسخ کی بلند پروازی اور آتش کی آتش بیانی نے اُن کی نوخیز طبیعت میں عاشقانہ رنگ پیدا کیا۔ تصاب و تزییر، رند، خلیل کی نغمہ سراہیوں اور انیس و دہر کی معرکہ آرائیوں نے آپ کی بھائی کی۔ شہرت روز افزوں ترقی کرتی گئی حتیٰ کہ و آجد علی شاہ اختر کے دربار میں باریابی ہوئی اور حسب الحکم دو کتابیں ”ارشاد السلطان“ اور ”ہدایت السلطان“ تصنیف کر کے خلعت فاخرہ اور انعام و اکرام حاصل کیا۔

اسحاق اودھ کے بعد نواب یوسف علی خاں والی رامپور نے آپ کو طلب فرمایا اور عدالت دیوانی میں محرز آسامی پر مامور کیا۔ اُس وقت سے آپ کی مستقل سکونت بجائے لکھنؤ کے رامپور میں منقل ہو گئی۔

یوسف علی خاں کے بعد نواب کلب علی خاں نے شعر و سخن کی جو قدر دانی فرمائی اُس کا تذکرہ کیا جا چکا ہے۔ رامپور میں شعرائے باکمال کا ہنگامہ تھا۔ اور تغزل کا گلشن اہلما رہا تھا۔ امیر اس فضا میں چالیس بیالیس سال تک اپنی شاعری کا ڈنکا بجاتے رہے۔ مرزا خاں داغ دت سے حیدر آباد میں



فانی البالی سے بسر اوقات کر رہے تھے۔ چنانچہ انھوں نے اپنے قدردان اور دوست حضرت امیر پٹنالی کو بھی وہیں طلب کیا۔ امیر کو بھی شوق تھا چنانچہ گئے لیکن وہاں پہنچے ہی علالت نے آگھیرا۔ ایک ماہ اور نو روز بیمار رہ کر راہی ملک بقا ہوئے۔ سال وفات ۱۹۰۷ء ہے۔

امیر نے متعدد تصانیف یا دگار چھوڑیں۔ اُن میں سے دو کتابوں کا نام اوپر آچکا ہے۔ باقی مشہور مشہور تصانیف یہ ہیں:۔ دو مثنویاں ”نور تجلی“ اور ”ابیرِ کرم“ اور چار مستزید ”صبح ازل“ ”شام ابد“ ”لیلیۃ القدر“۔ ”ذکر شاہینا“ ”چشم واسوخت“۔ ”دو دیوان“ ”مرآۃ الغیب“ اور ”رصنم خانہ عشق“۔ ان کے علاوہ امیر نے ایک لغت بھی لکھنی شروع کی تھی اور اُس کا نام ”امیر اللغات“ رکھا تھا۔ صرف دو جلدیں جن میں صرف الف اور بے کی تقطیع شامل ہے لکھی جاسکی تھیں کہ دست قضا و قدر نے اُن کے ہاتھ سے قلم چھین لیا۔ یہ دونوں جلدیں جس قابلیت، تحقیق و جستجو سے لکھی گئی ہیں اور جس قدر مفید ہیں، اُس سے پتہ چلتا ہے کہ اگر یہ عظیم الشان کام پایہ تکمیل کو پہنچ جاتا تو زبان اُردو کی کیسی مہتمم بالشان خدمت ہوتی۔

امیر کی شاعرانہ عظمت کا سکہ لوگوں کے دلوں میں بیٹھا ہوا ہے۔ اُن کا ابتدائی کلام لکھنؤ اسکول کی شاعری کا اچھا نمونہ ہے۔ وہی خشک اور پیکر کی تشبیہات، وہی بے کیف استعارات، وہی ظاہری حسن کی تعریف و توصیف وہی فصیح اور وہی آورد غرض اُن کا پہلا دیوان ”مرآۃ الغیب“ اسی قسم کی شاعری سے پُر ہے۔ لیکن اتنا ضرور ہے کہ کہیں کہیں نزاکت اور

رنگینی سے کلام میں دلکشی پیدا ہو جاتی ہے۔

دورانِ قیام رامپور میں مزادائع کے رنگ میں کسے لگے تھے۔ دوسرا دیوان ”صغۃ عشق“ اسی دور کی یادگار ہے۔ اس دیوان کا خاص رنگ فصاحت اور ترنم ہے۔ شوخی بھی ایک حد تک پائی جاتی ہے جو کہیں کہیں متانت سے دور بھی جا پڑی ہے۔ تصوف کی ہلکی سی چاشنی بھی موجود ہے۔ لیکن غالب رنگ ان کے کلام کا حسن و عشق ہی ہے۔ خیالات میں عمق، جذبات میں شدت اور احساسات میں رنگینی پائی جاتی ہے۔

امیر کی زبان عام طور پر صاف اور سلیس اور بول چال اور محاورات کے لحاظ سے لکھنؤ کی ٹکسالی زبان کا اعلیٰ نمونہ ہے۔

امیر کو دیگر اصنافِ سخن خصوصاً قصیدہ پر بھی قدرت کامل حاصل تھی۔ نعتیہ غزلیات و قصائد بھی خوب لکھتے تھے۔ آپ کے بعض خطوط بھی شائع ہوئے ہیں جن میں لطفِ زبان کے ساتھ ساتھ طرزِ بیان نہایت دلکش اور بے ساختہ ہے۔

چند اشعار بطور نمونہ ملاحظہ ہوں :—

نہ ہو گا بند جب تک نقد جاں باقی ہے قالب میں  
سخنی کے گھر کا دروازہ ہے چاک اپنے گریباں کا  
جگر کو دوں کہ دل کو دوں بتا اسے ناوکِ قاتل  
کہ دو پیاسوں میں ہے یہ ایک قطرہ آبِ پیکان کا

وہ زخمی ہیں تڑپ کیسی چھڑکتا گر نکم قاتل  
 دہان زخم سے ہم چوم لیتے مُنہ نمکداں کا  
 کہیں ضبطِ فغاں سے عشق کے آثار چھپتے ہیں  
 لبِ خاموش سے پیدا ہے صدمہ دردِ پناں کا  
 مگر اڑتی ہوئی پریاں پھنسانے کا ارادہ ہے  
 ہوا پر جال پھیلا یا ہے کیوں زلفِ پریشاں کا  
 ہاتھ رکھ کر مرے سینہ پہ جگرِ ختام لیا تم نے اس وقت تو گرتا ہوا گھر ختام لیا  
 تیرے بندوں سے کرتے ہیں یہ بت دعویِٰ خدائی کا  
 تماشا دیکھتا ہوں تیری شانِ کبریائی کا  
 خدا نے ان بتوں کو کچھ نئی طہنت عنایت کی  
 خمیران کا بنا ہے کھنچ کے جوہر بیوفائی کا  
 ایک دلِ بدم مرے پہلو سے کیا جاتا رہا سب تڑپنے تلملانے کا مزا جاتا رہا  
 کھو گیا دل کھو گیا رہتا تو کیا ہوتا امیر جانے دو اک بیوفا جاتا رہا جاتا رہا  
 شاگردانِ امیر مینائی لکھنوی

ریاضِ خیر آبادی | منشی سید ریاض احمد نام۔ ریاضِ مختلف۔ خلف منشی  
 سید طفیل احمد۔ خیر آباد کے رہنے والے تھے۔ ابتدائی تعلیم  
 خیر آباد کے مدرسہ عربیہ میں ہوئی۔ مگر بھی فارغ التحصیل نہیں ہوئے تھے کہ  
 شاعری کا چسکا پڑ گیا۔ پہلے اسیر سے تلمذ اختیار کیا تھا۔ بعد میں امیر سے

اصلاح لی۔ خیر آباد سے اردو شعر و سخن کا ایک رسالہ ”گل کدہ ریاض“ نامی جاری کیا۔ کچھ مدت بعد ”ریاض الاخبار“ نکالا۔ لیکن لکھنؤ کی فضیلت تھی۔ چنانچہ ریاض الاخبار کے دفتر کو وہیں اٹھالائے۔ یہ اخبار پندرہ سولہ برس تک نہایت کامیابی کے ساتھ چلتا رہا۔ اس کے بعد آپ نے سرکاری ملازمت اختیار کر لی۔ سپرنٹنڈنٹ پولیس گورکھپور کے سرشتہ دار ہو گئے۔

انھیں آیام میں نواب کلب علی خاں مرحوم نے اُن کی تیزی طبع اور خوش فکری کی شہرت سن کر رامپور طلب کیا۔ مگر آپ وہاں کچھ زیادہ قیام نہیں کر سکے۔ اخبار کے ساتھ ساتھ ایک چھوٹا سا مضمیمہ ”فتنہ“ و ”عطفتہ“ کے نام سے انھیں آیام میں نکالنے لگے۔ اُس میں حلیہ مضامین اور منتخب اشعار درج ہوتے تھے۔ گورکھپور میں پندرہ برس فارغ البالی سے گزارنے کے بعد آپ پھر لکھنؤ چلے آئے۔ راجہ محمود آباد اُن کی بہت قدر دانی کرتے تھے۔ ریاض نے سال گزشتہ ۱۹۳۵ء میں اس دنیائے فانی سے عالم جاودانی کی طرف کوچ فرمایا۔

ریاض کی زبان دانی سہل ہے۔ اغلاط سے کلام پاک ہوتا ہے اور وہ ایک طرز خاص کے موجد سمجھے جاتے ہیں۔ قبول عام کا یہ عالم ہے کہ ان کے جیتے جی ان کے اکثر اشعار ضرب الامثال کے طور پر لوگوں کی زبانوں پر چڑھے ہوئے تھے۔ مزاج میں لا اُبالی پن اور وارفتگی جو زندانہ مزاجی کا لازمہ ہے زیادہ تھی۔ اور یہی وجہ ہے کہ کلام میں شوخی اور بے چینی حد سے زیادہ ہے۔ مگر لطف یہ کہ کہیں ابتذال اور عامیانہ پن نہیں آئے پاتا۔ زبان میں صفائی اور فصاحت

بدرجہ کمال موجود ہے۔ سچے عشق کی تصویریں اُن کے کلام میں کم ہیں۔  
 معاملہ بندی، ہنسی ٹھٹھول، جلی کٹی، واعظوں پر چھٹی، زندان بے تکلفی  
 کے مضامین اُن کے کلام میں بڑے دلکش پیرایہ میں ملتے ہیں۔ خمریات یعنی  
 شراب و کیاب کے مضامین جس کثرت سے ریاض کے ہاں ملتے ہیں اور کسی  
 شاعر کے کلام میں نہیں ملتے۔ اس کے ساتھ ہی یہ امر بھی قابل ذکر ہے کہ تصوف  
 اور اخلاق کے رنگ کی بھی کہیں کہیں جھلک نظر آتی ہے۔ نازک خیالی کی  
 بھی کمی نہیں۔ اگرچہ تخیل کا میلان قدرتی طور پر زندانِ محسن پرستی، معاملہ اور  
 مذاق کا پہلو لئے ہوئے ہے مگر اور شعبوں میں بھی طبیعت بند نہیں۔

اب کلام سے لطف اٹھائیے :-

پری اُڑنے میں زلفِ عزیزِ معلوم ہوتی ہے	یہ کالی شکل بھی کتنی حسین معلوم ہوتی ہے
چلی بھی تیج تو کس ناز سے رک رک کے تھم تھم کر	یہ کچھ اُن سے زیادہ نازنین معلوم ہوتی ہے
اسے ساقی ذرا میری شراب تلخ تو لانا	مے کوثر تو بالکل انگبین معلوم ہوتی ہے
مے چرانے میں ہمیں ہے یدِ طولی کیسا	ہم اڑالائے سبو آج اچھوتا کیسا
جائیے جائیے ہم حشر میں سننے کے نہیں	آئیے آئیے اب وعدہ فردا کیسا
قرض لایا ہے کوئی بھیس بدل کر شاید	مے فروشوں کا ہے واعظ سے تقاضا کیسا
جب یہ ملجائیں گلچے سے لگائے ان کو	ان حسینوں سے کسی بات کا شکوا کیسا
کوئی مٹھہ چوم لے گا اس نہیں پر	شکر رہ جائیگی یوں ہی جمیں پر
پاک صاف ایسی ہے جس نے پی فرشتہ بن گیا	زاہد و یہ حور کے دامن میں ہے چھانی ہوئی

حضرت جلیل مائیکپوری | حافظ جلیل حسن نام، جلیل تخلص، خلف مولوی  
حافظ عبدالکیم، ناگپور کے رہنے والے۔ اور

آئیر پینانی مرحوم کے شاگرد رشید اور جانشین ہیں۔ بیس سال کی عمر میں حضرت آئیر مرحوم کے شاگرد ہوئے۔ اور عرصہ دراز تک دفتر امیر اللغات کے سکریٹری رہے۔ آئیر پینانی کے ہمراہ حیدر آباد دکن گئے اور ان کے بعد وہیں قیام کیا۔ آئیر مرحوم کی وفات کے بعد مرحوم کے بعض تلامذہ مثلاً حضرت ریاض، مقنطر، وقیم وغیرہ نے آپ کو مرحوم کا جانشین قرار دیا۔ چنانچہ اب وہ اسی لقب سے مشہور ہیں۔ اکثر تلامذہ آئیر مرحوم آپ سے مشورہ کیا کرتے تھے۔ فارسی کی استادانہ فاضلانہ ہے اور عروص و قوافی میں خاص دخل رکھتے ہیں۔ سلطنت آصفیہ نے بجا طور پر آپ کی قدردانی کی ہے۔ اور آپ کو فصاحت جنگ کا خطاب دیا ہے۔

جلیل مسلم النبیوت استاد ہیں۔ کلام کا پایہ بہت بلند ہے۔ سادگی بیان و صفائی زبان کے ساتھ ساتھ بلند پروازی اور نازک خیالی و دستہ دھنکیوں آپ کے کلام میں جمع ہوئی ہیں۔ اگرچہ اکثر اشعار رعایت لفظی اور محاورہ بندی سے باہر نہیں ہوتے تاہم بندش کی چستی اور بیان کی سلاست اس رنگ کو دلچسپ بنا دیتی ہے۔ اخلاقی اور صوفیانہ مضامین بھی ان کے کلام میں ملتے ہیں لیکن یہ ان کا خاص رنگ نہیں۔ خاص رنگ حسن و عشق کا اظہار اور جذبات نگاری ہے۔ لیکن اس رنگ میں بلاغت، متانت، خوش مذاقی اور بلند خیالی کو نہیں چھوڑتے۔ زبان کی سلاست اور روزمرہ کی صفائی کا یہ عالم ہے کہ ہر خاص و عام آپ کے کلام سے لطف اندوز ہوتا ہے۔ نمونہ کلام

ملاحظہ ہو:-

جب ترے عشق کا پھندہ مری گردن میں رہا      پھر برابر ہے قفس میں کہ نشیمن میں رہا  
لوگ آرام کی خاطر رہے دنیا میں خراب      اور آرام چھپا گوشہ مدفن میں رہا  
چاک دانا فی یوسف تو کوئی بات نہ تھی      ہائے وہ چاک زلیخا کے جو دامن میں رہا  
رات دل سے مرے اس درد کے نلے نکلے      گھر سے اپنے وہ کلیجے کو سنبھالے نکلے  
پھر سر چرخ و صوال دھار گھٹائیں آئیں      پھر ہوا کھانے حسین کی سوؤں والے نکلے  
ناز و انداز نے تنہا انھیں چلنے نہ دیا      ساتھ سب گوشہ دامن کو سنبھالے نکلے

**جلال لکھنوی** | حکیم سید ضامن نام - جلال تخلص خلیف حکیم امیر علی - لکھنؤ  
کے رہنے والے۔ سادات نظام میں سے تھے۔ خاندان میں  
کئی پشت سے طبابت کا سلسلہ جاری تھا۔ جلال کے والد اپنے وقت کے مشہور  
طیب تھے۔

جلال ۱۸۳۷ء میں بمقام لکھنؤ پیدا ہوئے۔ نواب آصف الدولہ کے مدرسہ  
میں تعلیم پائی۔ لیکن کتب درسیہ کی تکمیل نہ ہونے پائی تھی کہ شعر و سخن کا شوق  
دامنگیز ہوا۔ ابتدا میں امیر علی خاں ہلال شاگرد رشک کو اپنا کلام دکھایا۔ کچھ عرصے  
کے بعد ہلال نے خود انھیں اپنے استاد رشک کا شاگرد کرا دیا۔ جب رشک  
سفر عراق کے لئے روانہ ہوئے تو جلال برق سے مشورہ کرنے لگے۔  
جلال ہمیشہ فنا فی الشعر رہے اور قلیل مدت میں کامل شہرت حاصل کر لی۔

جب ان کا شہرہ رامپور پہنچا تو نواب کلب علی خاں نے انہیں طلب کیا یہ وہاں پہنچے مگر نواب صاحب کی عمر نے وفاتہ کی اور دو ماہ بعد اُن کا انتقال ہو گیا۔ نواب کلب علی خاں کی قدردانی و سخن فہمی کے سایہ میں جلال فارغ البالی سے رامپور میں قیام پذیر رہے۔ امیر بینائی، داغ اور جلال میں اکثر صحفیں گرم رہتی تھیں۔ مشاعروں میں شریک ہوتے تھے۔ اور ہم طرح غزلیں پڑھ کر اپنے اپنے رنگ کی داد دیتے تھے۔ ان تینوں اساتذہ میں کمال اتحاد اور یگانگت تھی۔ داغ کو رامپور چھوڑنے کے بعد اُن کی جدائی کا کمال انسوس تھا چنانچہ فرماتے ہیں:-

اے داغ ہے دکن سے بہت دور لکھنؤ ملتے امیر احمد و سید جلال سے

نواب کلب علی خاں کے انتقال کے بعد ریاست مانگرول کا ٹھہا واڑ کے قدردان رئیس کے اصرار پر جلال کئی برس وہاں بھی قیام پذیر رہے۔ آخر عمر میں لکھنؤ آ رہے تھے اور وہیں بتاریخ ۲۰ اکتوبر ۱۸۹۹ء آپ نے انتقال فرمایا۔

جلال نے چار دیوان یادگار چھوڑے۔ (۱) ”شہیدِ شوخ طبع“ (۲) ”کرشمہ جاتِ سخن“ (۳) ”مضمون ہائے دلخوش“ (۴) ”نظم نگار بن“۔ اس کے علاوہ کئی رسالے، لغت و عروض وغیرہ پر آپ نے تصنیف فرمائے تھے۔

جلال کے مسلم الثبوت استاد ہونے میں کسی کو کلام نہیں۔ علمی قابلیت کے علاوہ آپ کو فنِ سخن میں محققانہ اور مجتہدانہ مرتبہ حاصل تھا۔ اور تمام اصنافِ سخن پر قدرتِ کامل رکھتے تھے۔ ناسخِ مرحوم کے خاندانِ شاعری کے آخری یادگار اور لکھنؤ کی ”کسائی زبان“ اور لکھنؤ اسکول کی شاعری کے آخری نمایندہ تھے۔

جلال کا کلام گہمائے رنگارنگ کا گلدستہ ہے۔ کہیں تشبیہ ہے کہیں



خیال گوئی۔ کسی جگہ عاشقانہ رنگ ہے۔ کہیں محض معاملہ بندی۔ لیکن ہر زبان کی صحت اور قواعد کی پابندی کا اس حد تک خیال رکھا گیا ہے کہ عام طور پر ان کا کلام پھیکا اور بے ثبات ہو گیا ہے۔ اگرچہ لوازمات حسن کی تعریف و توصیف سے ان کا کلام اکثر پاک ہے۔ تاہم علوئے خیال اور صداقت جذبات کی نمایاں کمی محسوس ہوتی ہے۔ کلام کا بڑا حصہ پست اور عامیانہ ہے۔ شاعرانہ حیثیت سے جلال کو امیر بینائی اور دماغ کے مقابلے میں پیش نہیں کیا جاسکتا لیکن زبان و محاورات کے صحیح استعمال اور قواعد کی پابندی سے جو خدمات زبان کی آپ نے کی ہیں۔ ان کا تقاضا ہے کہ آپ کو اس دور میں نمایاں جگہ دی جائے۔ بطور نمونہ چند اشعار ملاحظہ ہوں :-

آرزو ہے کہ ہلا کر اُسے دل میں رکھئے      صاحب خانہ جو بن جاتا ہے مہماں ہو کر  
نزع میں اس لئے کھولے ہوئے بال آسٹھ      روح عاشق کی جو نکلے تو پریشاں ہو کر  
قتل عالم کو کیا پھر وہ نہ ٹھہرے قاتل      بھولے بن کر کہیں چھوٹے کہیں ناداں ہو کر  
کلیجہ کوئی تمام کر رہ گیا ہے      اُدھر جانے والے اُدھر دیکھ لینا  
فلک تر تے ہوئے جالوں کی صورت      دکھائے گی جو چشم تر دیکھ لینا  
تماشا مری بقیہ راری کا آکر      شب وعدہ تم رات بھر دیکھ لینا

سید انور حسین نام۔ آرزو و تخلص۔ خلف میر ذاکر حسین <sup>۱۲۸۹ھ</sup>  
**آرزو لکھنوی** (۱۸۷۲ء) میں بمقام لکھنؤ پیدا ہوئے۔ پانچ سال کی عمر سے سلسلہ تعلیم شروع ہوا۔ عربی و فارسی مشہور علماء سے پڑھی۔ بارہ برس

کی عمر سے شہر و سخن کا شوق ہوا۔ حکیم ضامن علی جلال لکھنوی سے علم عروض حاصل کیا اور انھیں سے اصلاح سخن لینے لگے۔ پہلے اُمیدِ تخلص اختیار کیا تھا بعد میں آرزو ہو گئے۔ استاد کی توجہ، ذاتی قابلیت اور کثرتِ مشق سے تھوڑے عرصے میں استاد کی کامرتبہ حاصل کر لیا۔ فی الحال آپ اپنے وطن لکھنؤ میں قیامت گزین ہیں۔ مقامی اور بیرونجات مثلاً الہ آباد کانپور وغیرہ مقامات کے مشاعروں میں رونق افروز ہوتے ہیں۔

آرزو، جلال لکھنوی کے ارشد تلامذہ میں سے ہیں۔ اور لکھنؤ اسکول کی اُس شاعری کی یادگار ہیں جس پر راجپور کے زمانے میں دہلی اسکول کی شاعری کا اثر پڑ چکا تھا۔ آپ کو جملہ اصنافِ سخن پر قدرتِ کامل حاصل ہے۔ لیکن آپ کی شاعرانہ جدوجہد کا خاص میدان غزل ہے۔ زبان صاف و شیریں ہے۔ ہندی الفاظ اور فقرے نہایت لطف سے استعمال ہوئے ہیں۔ محاورات اور ضرب الامثال کو بھی التزاماً نظم کرتے ہیں۔ لیکن کمال یہ ہے کہ برجستگی قائم رہتی ہے۔ رعایتِ لفظی جو لکھنؤ اسکول کی انتیازی خصوصیت ہے، آپ کے کلام میں موجود ہے۔ کہیں کہیں تصنع اور آورد کا نشانہ بھی پایا جاتا ہے۔ غزلیات میں عام طور پر ایک درد انگیز یا س پائی جاتی ہے جو غالباً میر کی تقلید کا اثر ہے۔ شوخی۔ ادبندی اور نوک جھوک کا عنصر بھی موجود ہے لیکن منانیت اور سنجیدگی کے قوانین کی خلاف ورزی کہیں نہیں پائی جاتی۔

آرزو صاحب نے حال ہی میں غزل کے لئے ایک خاص زبان ایجاد کی ہے اور اُس کا نام خالص اُردو رکھا ہے۔ اُس میں عربی و فارسی الفاظ اور

تزکیب کا دخل نہیں تاہم فصاحت سے گرنے نہیں پاتی۔ ظاہر ہے کہ اس خالص اُردو کا میدان کسی قدر تنگ ہو گا اگرچہ یہ زبان عام فہم ہے ہندی داں حضرات بھی اس سے لطف اندوز ہو سکتے ہیں لیکن سوال یہ ہے کہ یہ زبان کچھ مفید بھی ثابت ہو سکتی ہے اور سوائے غزل کے چند اشعار کے کچھ اور کام بھی اس سے لیا جاسکتا ہے۔

نمونہ کلام ملاحظہ ہو:۔

دیکھ سکے کوندتی بجلی تو ہاں ہاں دیکھے	جانچ کر تابِ نظر کو روئے جاناں دیکھے
کیسے پیدا نظر پھر در دینیاں دیکھے	چوٹِ دل پر کھاکے حالِ کاہشِ جاں دیکھے
دیکھے اب دل کی اُبھن یا گریباں دیکھے	جان کی راحت سے بڑھ کر دو گرہ پیر نہیں
دارِ الفت نہیں مٹانے کے	آپ مٹ جائیں ہم مگر دل سے
مصدقے اس مُنہ چھپا کے جانے کے	جیسے ہم صورتِ آشنائی نہیں

### خالص اُردو

سیکڑوں ڈوب گئے پھر بھی ہے اتنا پانی	رس اُن آنکھوں کا ہے کہنے کو ذرا سا پانی
پیاس بھڑکی ہوئی ہے اور نہیں ملتا پانی	چاہ میں پاؤں کہاں آس کا بیٹھا پانی
جھوم کر آئی گھٹا ٹوٹ کے برسا پانی	کس نے پیچھے ہوئے بالوں سے یہ جھٹکا پانی
اگ مٹھی میں دبی ہے نہ بچھنا پانی	ہاتھ جل جائیگا چھال نہ کیلجے کا چھوؤ
مانگتا ہے کہیں اُن آنکھوں کا مارا پانی	رس ہی رس جن میں ہے پھر سیلِ ذرا سی بھی نہیں

تسلیم

نشی احمد حسین نام عرف امیر اللہ۔ تسلیم تخلص خلف مولوی عبدالصمد فیض آباد کے رہنے والے تھے۔ مگر بدلتوں لکھنؤ رہے۔ اس وجہ سے لکھنؤ مشہور ہیں۔ تسلیم ۱۸۲۷ء میں موضع منگلپسی نواح فیض آباد میں پیدا ہوئے۔ آپ کے والد مع اہل و عیال لکھنؤ آ رہے تھے اور وہیں نواب محمد علی شاہ کے فوجی دفتر میں ملازم ہو گئے تھے۔ والد کے انتقال کے بعد تسلیم ان کی جگہ ۳۰ روپیہ مشاہرہ پر ملازم ہوئے۔

تسلیم کو عربی و فارسی میں کامل دستگاہ تھی۔ خوشنویسی میں بھی کمال حاصل تھا۔ چنانچہ شاہی ملازمت کے بعد آپ نو لکھنؤ پریس میں بحیثیت کاتب ۲۰ روپیہ مشاہرہ پر ملازم ہو گئے تھے۔ شاعری میں آپ نسیم دہلوی کے شاگرد تھے اور ان سے اس قدر عقیدت و ارادت تھی کہ ان کے رنگ شاعری اور اپنی شاگردی کو فخر کی نگاہوں سے دیکھتے تھے۔ چنانچہ فرمایا ہے :-

میں ہوں اسے تسلیم شاگرد نسیم دہلوی مجھ کو طرز شاعران لکھنؤ سے کیا عرض  
عذر کے بعد آپ رامپور پہنچے اور ۳۰ روپیہ ماہوار تنخواہ پر ملازم ہو گئے۔

نواب کلب علی خاں کے انتقال کے بعد آپ ٹونک پہنچے اور وہاں سے منگول۔ مگر کہیں قسمت نے یاوری نہیں کی۔ آخر نواب حامد علی خاں نے پھر انھیں رامپور طلب کیا اور ۴۰ روپیہ وظیفہ مقرر کر دیا۔ آخر اسی طرح عمرت اور تنگی کی زندگی بسر کر کے اور بعضی کے شدائد برداشت کر کے ۱۸۹۱ء میں راہی ملک عدم ہوئے۔

تسلیم کے تین دیوان شائع ہو چکے ہیں :- (۱) نظم ارجند (۲) نظم دل افروز

(۳) دفتر خیال -

دیوانوں کے علاوہ آپ نے آٹھ شنویاں بھی لکھی ہیں :- نالہ تسلیم -  
شام غریباں - صبح خداں - دل و جاں - نغمہ بلبل - شوکت شاہجہانی - گوہر انتخاب -  
تاریخ رامپور -

تسلیم کی غزلیات کا خاص جوہر فصاحت ، صفائی ، سادگی اور شوخی  
ہے۔ جذبات میں صداقت اور جوش پایا جاتا ہے۔ شنوی میں تسلیم کا مرتبہ بہت  
بلند ہے۔ روانی اور صفائی کے ساتھ جذبات کی رنگینی عجب بہار دکھاتی ہے۔  
بطور نمونہ چند اشعار غزلیات کے ملاحظہ ہوں -

خاک ہونے سے خاک ہاتھ آیا جب میں تیرا ہی نقش پا نہوا  
ہم نے کعبہ میں بھی نہ سجدہ کیا جس جگہ تیرا نقش پا نہ ہوا  
برسوں لٹیکہ خواں رہا تسلیم ق ج کعبہ کبھی قضا نہ ہوا  
پر خدا جانے بت پرستی میں کیا مزا تھا کہ پارسا نہ ہوا

قیامت کی ہے بینابی سرشک چشم گریاں میں  
کبھی پہلوئے شرکاں میں کبھی آغوش داماں میں  
ہوا میں زندہ جاوید ہو کر قتل اسے قاتل  
بھی تھی کیا تری شمشیر موج آب حیواں میں  
تو مدفن گہلی آنکھیں تو اس دنیا کو یہ سمجھے  
نظر آتی تھیں کچھ شکلیں ہمیں خواب پریشاں میں

ڈرنا کیوں ہے اسے تسلیم واعظانچہ کو دوزخ سے  
مراحقہ نہیں ہے کیا خدا کے فضل واحسان میں

**حسرت موبانی** عام طور پر حسرت موبانی کو موجودہ دور کا شاعر کہا جاتا ہے اور غالباً یہ محض اس لئے کہ آپ بفضلہ تعالیٰ اب تک حیات ہیں۔ خدا آپ کی عمر میں برکت دے۔ یہ مانا کہ حسرت اپنی عمر اور سیاسی خیالات کے لحاظ سے موجودہ عہد کے نامور اور معزز شخص ہیں لیکن ہمیں محض ان کی شاعری سے سروکار ہے۔ اور ان کی شاعری زبان حال سے کہتی ہے کہ مجھے موجودہ دور سے کوئی تعلق نہیں۔ مجھے دیکھو تو دور خیم کی عینک سے دیکھو۔ خاکسار نے حسرت کے کلام کا بغور مطالعہ کیا۔ چند اشعار جن میں سیاسی جذبات کی ترجمانی کی گئی ہے انھیں چبھوڑ کر باقی تمام کلام کا تقاضا ہے کہ حسرت موبانی کو اس دور میں جگہ دی جائے جس دور میں ان کے استاد حضرت تسلیم رولق افروریز ہیں۔ بہر حال زمانہ کچھ بھی کہے ناچیز کی یہی رائے ہے۔

حسرت تخلص ہے مولانا تیفقہ فی السن صاحب کا۔ آپ ۱۳۵۵ھ میں بمقام موبان (ضلع آٹاؤ) پیدا ہوئے۔ ابتدائی تعلیم گھر پر ہوئی۔ پھر علی گڑھ پہنچ کر بی۔ اے کا امتحان پاس کیا۔ اسی فضا میں آپ کی ذہنی نشوونما ہوئی۔ شاعری کا شوق ابتدا سے ہے۔ حضرت تسلیم سے تلمذ حاصل تھا۔ تدوین تک آپ کا رجحان علمی و ادبی خدمات کی طرف رہا۔ مگر جب سے سیاسی معاملات میں دلچسپی لینے لگے ہیں، اس طرف پوری توجہ نہیں رہی۔ فی الحال کانپور میں مستقل

قیام ہے۔ اور سیاسی خدمات کے ساتھ ساتھ ادبی مصروفیت بھی جاری ہے۔  
 حسرت کا سلسلہ شاعری موتمن دہلوی سے ملتا ہے۔ اس لئے حسرت  
 میں وہ تمام خوبیاں ملتی ہیں جو دہلی اسکول کی شاعری سے مخصوص ہیں۔  
 خود فرماتے ہیں ۵

ہے زمان لکھنؤ میں رنگِ دہلی کی نمود تجھ سے حسرت نام روشن شاعری کا ہو گیا  
 آپ کا شمار اساتذہ میں ہے۔ آپ قہار کی تقلید کا دم بھرتے ہیں۔  
 اور انھیں راستوں پر چل کر فخر کرتے ہیں۔

حسرت کی زبان وہی ہے جو ان کے استاد اور دادا استاد کی۔ جس کی  
 خصوصیات روانی، بے تکلفی، شستگی اور بانگپن ہیں۔ موتمن کی طرح آپ کو  
 نازک اور معنی خیز فارسی تراکیب کا خاص شوق ہے۔ اور ان کو اس جبرنگی سے  
 استعمال کرتے ہیں کہ شعر میں لطف پیدا ہو جاتا ہے۔

عام طور پر جیتا جاگتا حسن اور مجازی عشق آپ کی شاعری کی روحِ رواں  
 ہے۔ حسن میں دلکشی، ناز و انداز، غنچ و دلال، نخوت و بے نیازی، شوخی اور  
 لگاوٹ ہے۔ عشق میں والہانہ شیفنگی، دیوانگی، جوش، اور شدائدِ جذبات ہے۔  
 اور یہی وجہ ہے کہ ہر شعر سر تا پا اثر میں ڈوبا ہوا ہوتا ہے۔ اشعار میں سادگی، جوش،  
 اصلیت، نزاکت اور بانگپن کے امتزاج سے وہ چیز پیدا ہوتی ہے جسے تڑپ  
 کہتے یا تاثیر یا شاعرانہ انبساط کہہ کر اس کے مفہوم کو ادا کیجئے۔ حسرت کے کلام  
 میں کہیں کہیں روحانیت کی جھلک بھی نظر آتی ہے۔ اس کے علاوہ سیاسی  
 جذبات کی ترجمانی بھی کی ہے۔ مسلسل غزلیات بھی دو دین میں موجود ہیں۔

عام طور پر زمین کا انتخاب لاجواب ہے۔ نئی نئی زمینیں اور چھوٹی چھوٹی بحریں اور اُن میں روانی اور شگفتگی خاصِ حسرت کا حصہ ہے۔ بطور نمونہ چند اشعار ملاحظہ ہوں :-

حُسنِ بے پروا کو خود بین و خود آرا کر دیا      کیا کیا میں نے کہ اظہارِ تمنا کر دیا  
سب غلط کہتے ہیں لطفِ یار کو وجہ سکوں      درودِ اُس نے تو حسرت اور دُنا کر دیا  
قاموں پہ اُن کے رکھ کے سرفِعال کر دیا      ہمتِ عذر خواہ نے آج کمال کر دیا  
دُہم اُن کی بزم سے جیتے رہے تو کیا ہے      آہ وہ زندگی جسے غم نے وبال کر دیا  
وصل کی بنتی ہیں ان باتوں سے بدیں کہیں      آرزوؤں سے بھرا کرتی ہیں تقدیریں کہیں  
بے زبانی تر جانِ شوق بے حد ہو تو ہو      ورنہ پیشِ یار کام آتی ہیں تقریریں کہیں  
التفاتِ یار تھا اک خوابِ آغازِ وفا      سچ ہو کرتی ہیں ان خوابوں کی تعبیریں کہیں

تیری بے صبری ہے حسرتِ خام کاری کی دلیل  
گریہِ عشاق میں ہوتی ہیں تاثیریں کہیں

### تبصرہ

**زبان** | اصلاحِ زبان کے لئے دورِ چہارم خاص طور پر ممتاز نظر آتا ہے لیکن دورِ پنجم بھی کچھ کم اہمیت نہیں رکھتا۔ دورِ چہارم کی کچی کچی ناہمواریاں دورِ پنجم میں ہموار ہوئیں۔ ”آئے ہے“ جائے ہے“ وغیرہ ذوق و غالب کے ہاں بلکہ داغ کے ابتدائی کلام میں بھی موجود ہے لیکن دورِ پنجم کا آخری زمانہ اس قسم کے قدیم روزمرہ و محاورات سے قطعی پاک نظر آتا ہے۔



اس دور کی سب سے زیادہ اور نمایاں خصوصیت صفائی، سادگی اور اوربے تکلفی ہے۔ امیر بینائی، جلال، تسلیم۔ اگرچہ کچھ فنون کے شاعر ہیں لیکن ان کی زبان میں بھی روانی، سلاست اوربے تکلفی کا دریا بہتا ہوا نظر آتا ہے۔ اس دور کا بڑا کارنامہ غزل ہے۔ یوں تو اس دور میں قصیدہ

**اصنافِ سخن** بھی ہوا اور مثنوی بھی۔ لیکن غزل سب پر بھاری ہے۔

بازاری حسن و حسن فروش اور عشق و بولہ الوسی اس دور کا

**موضوعِ سخن** موضوعِ سخن ہے۔ بلند قسم کے عشق کی تصویریں اس دور میں کم ملتی ہیں بلکہ برخلاف اس کے اکثر اشعار ایسے ملتے ہیں جن کو بد اخلاقی کا محرک کہنا نازیبا نہیں۔ اس دور کی شاعری روحانی جذبات کو ترقی نہیں دیتی۔ معاملہ بندی، محسن و عشق کی عریاں تصویریں، سہنی ٹھٹھول، لوک جھوک، رنارادہ بے تکلفی، واعظوں پر بھتی، رقیبوں کی کینجی، غرض اس محدود دائرے سے شعرا نے کسی مقام پر باہر قدم نہیں رکھا۔

بے تکلفی اس دور کا خاص اسلوب ہے۔ اگرچہ امیر اور

**اسلوبِ بیان** جلال کے ابتدائی کلام میں تکلف اور آرد کی جھلک پائی جاتی ہے لیکن آخر زمانے کے تقاضے سے مجبور ہو کر وہ بھی صفائی اوربے تکلفی کی طرف رجوع ہو گئے تھے۔ خوشنما اور میر معنی فارسی ترکیب بھی اس دور میں میں نظر آتی ہیں اور یہ خاص حسرتِ موبانی کا حصہ ہے۔

# باب ۱۰

## دور جدید

**تمہید** | گذشتہ ادوار کے مطالعہ سے واضح ہوتا ہے کہ چند فنونوں، مثنویوں اور نظیر اکبر آبادی کے کلام کو چھوڑ کر اب تک اردو ادب کا کارنامہ غزل ہی تھا۔ ہر دور میں اسی صنف کا پلٹہ بھاری رہا ہے۔ اس صنف کو تیسرے مومن۔ غالب جیسے شاعروں نے آسمان تک پہنچا دیا۔ اور دیگر اساتذہ اور خوش فکر شعراء نے غزل کو اس اس انداز سے کہا کہ متاخرین کے لئے بحر اس کے کہ انھیں راستوں پر چلیں اور اگلے ہوئے نوالے جیائیں اور کوئی چارہ کار نہیں رہا۔ ہر بات کی ایک حد ہوتی ہے۔ اول تو غزل کا میدان ویسے ہی تنگ، رانے گئے شعر، ان میں بھی ردیف و قافیہ کی قید۔ اور پھر سب سے بڑھ کر یہ کہ حسن و عشق کا محدود دائرہ۔ آخر کہاں سے اتنی گنجائش آئے کہ شعراء اپنے جذبات، احساسات اور خیالات کی ترجمانی خاطر خواہ کر سکیں۔

تیسرے دور میں نظیر اکبر آبادی مجددانہ انداز سے اُٹھتے ہیں اور غزل کو چھوڑ کر اپنا راستہ الگ نکالتے ہیں۔ ان کے کلام میں تنوع ہے۔ گونا گوں مضامین سے شاعری کے میدان کو وسعت دیتے ہیں مگر ان کا رنگ مقبول نہیں ہوتا۔ اول تو وہ استاد ہیں کہ اپنے شاگردوں کے ذریعہ پروگنڈا نہیں کرتے۔ دوسرے نئی چیز کے لئے زبان و قواعد کی قیود کو توڑ دیتے ہیں۔ نتیجہ یہ

ہوتا ہے کہ لوگ باگ اُن کے رنگ سے متغیر ہو جاتے ہیں۔

چوتھے دور میں مرثیہ نگاری کو فروغ ہوتا ہے۔ جذبات و فطرت اور منظر نگاری، کردار نویسی، موسمی اور مقامی کیفیات، رزمیہ نمونے، غرض کیا ہے جو اُن مرثیوں میں نہیں۔ انھیں اگر اردو ادب کا شاہکار کہا جائے تو بیجا نہیں۔ لیکن افسوس کہ یہ صنف شاعری محض مذہبی بن کر رہ گئی۔ بجز ایک خاص طبقہ شہزادے اور کسی نے اس طرف توجہ نہیں کی۔ اس کے علاوہ چونکہ مرثی کی بنیاد خاص معتقدات پر ہے۔ اس لئے یہ عام طور پر مفید ثابت نہ ہو سکے۔

غدر ۱۸۵۷ء کے بعد ہندوستان کی فضا ہر حیثیت سے بدل جاتی ہے۔ حکومت ایسی قوم کے ہاتھ میں جاتی ہے جس کو ہندوستانیوں اور ہندوستانیوں کے علم و ادب سے قطعی دلچسپی نہیں۔ اردو شاعری کا مایہ ناز جو ہر روحانیت اس قوم کی روح رواں مادہ پرستی۔ ایسی حالت میں انھیں اردو غزل کی کیا ناک قدر ہو سکتی تھی بلکہ یوں کہئے کہ نو وارد اسے سمجھنے کی اہلیت ہی نہیں رکھتے تھے۔ اور سچ بات تو یہ ہے کہ محکوم قوم کی شاعری حاکموں کو کیا پسند آتی۔ انگریز اپنے ہمراہ اپنا لٹریچر لے کر آئے تھے۔ ان کی نثر، نظم، ڈراما، اہل یا ترجمہ ہو کر ملک میں پھیلا۔ اس نئی چیز نے لوگوں کے دلوں میں امنگ پیدا کی۔ اپنا ادب ان چیزوں سے خالی پایا۔ شوق پیدا ہوا کہ اپنے ادب کو بھی ان نگاروں کے رنگ و رنگ سے باغ و بہار کیجئے۔ چنانچہ ایک جماعت ایسے شعرا کی پیدا ہو گئی جنہوں نے انگریزی لٹریچر سے متاثر ہو کر اردو میں طرح طرح کی راہیں نکالیں۔ اگرچہ یہ شعراء اس سے قبل خود پایہ کے غزل گو تھے۔ لیکن انگریزی اثر سے

انھیں غزل بے مزہ معلوم ہونے لگی۔ چنانچہ انھوں نے غزل کو چھوڑ کر خیالات کے تسلسل کے لئے مثنوی کو لیا۔ اور حقیقت یہ ہے کہ نہ صرف ایک گراں قدر ذخیرہ اردو ادب میں متیا کر دیا بلکہ اردو شعر و سخن کی فضا میں انقلاب عظیم برپا کر دیا۔

جو شعراء انگریزی لٹریچر سے متاثر ہوئے اور جنھوں نے اردو ادب میں انقلاب پیدا کیا ان میں آزاد اور حاکی سب کے پیش رو ہیں۔ ان کے بعد اسماعیل۔ سرور، جہان آبادی۔ اقبال و چکبست کا نمبر آتا ہے۔ اکبر الہ آبادی کا شمار بھی ان ہی مصالحن ادب میں ہو سکتا ہے۔ چنانچہ اس باب میں ان ہی حضرات کا تذکرہ کیا جائے گا۔

**آزاد دہلوی** | محمد حسین نام۔ آزاد تخلص خلع مولوی محمد باقر خاص دہلی کے رہنے والے تھے۔ ۱۸۳۲ء یا ۱۸۳۳ء میں پیدا ہوئے۔

آپ کے والد ذوق کے دلی دوست تھے۔ چنانچہ انھوں نے آزاد کو ان کے حوالہ کیا۔ آزاد نے انھیں کے سایہ عاطفت میں ابتدائی تعلیم پائی اور نکات عروض و فن سخن حاصل کیا۔ ابتدائی تعلیم کے بعد دہلی کالج میں داخل ہو گئے۔ اور اس درس گاہ سے علوم مروجہ تحصیل کئے۔

شاعری کا چسکا ابتدا سے تھا۔ اس پر ذوق سا استاد نصیب ہوا۔ ان کے ہمراہ آپ کو اکثر معرکے کے مشاعروں میں شرکت کا موقع ملا۔ نتیجہ یہ ہوا کہ بہت جلد شعر و سخن سے کامل مناسبت پیدا ہو گئی۔

ہنگامہ غدیر میں مولوی محمد باقر صاحب شہید ہوئے۔ گھر بار لٹ گئی۔

اُستادِ ذوق کا انتقال پہلے ہی ہو چکا تھا۔ اُن کے کلام کو آزاد چھانی سے لگائے بیٹھے تھے۔ افسوس کہ اسی ہنگامہ میں وہ بھی غارت ہو گیا۔ جب دہلی میں کوئی یار و مددگار نہ رہا تو یہ تلاشِ روزگار لاہور پہنچے۔ اور وہاں سرِ رشتہ تعلیم میں ۱۵ روپیہ ماہوار پر ملازم ہو گئے۔ لیکن اپنی ذاتی قابلیت کی بدولت روز بروز ترقی کرتے رہے اور ”انالیق پنجاب“ کے سب اڈیٹر مقرر ہوئے۔ سرِ رشتہ تعلیم نے آپ سے قصص السند“ اور مختلف ریڈریں لکھوائیں جو بہت مقبول ہوئیں۔ گورنمنٹ ہی کے ایما سے آپ نے کابل اور بخارا کا بھی سفر کیا۔ آخر میں گورنمنٹ کالج لاہور میں عربی کے پروفیسر مقرر ہو گئے تھے۔

آزاد فارسی کے عالم متبحر اور عربی کے اچھے عالم تھے۔ بھاشنا اور ہندی کے نکات اور خوبیوں سے پورے آگاہ اور انگریزی لٹریچر کی خصوصیات سے واقف تھے۔ فارسی ایسی سلیس اور بامحاورہ بولتے تھے اور لب و لہجہ ایسا تھا کہ اُن میں اور اہل ایران میں تمیز کرنا غیر ممکن تھا۔

آزاد جب لاہور پہنچے تو اُس وقت دہلی اور لکھنؤ کی ٹکسالی شاعری کی کساد بازاری ہو چکی تھی۔ علوم مغربی لوگوں کے پیشِ نظر تھے۔ انہیں اپنی شاعری، محسن و عشق کے جھوٹے افسانوں اور مبالغہ آمیز کیفیتوں سے بھری ہوئی نظر آتی تھی۔ چنانچہ ان حالات سے متاثر ہو کر آزاد نے اُردو میں ایک نئے طرز یا نیچرل شاعری کی بنیاد ڈالی۔ اور لاہور میں کرنل ہالمر ایڈ ڈائریکٹس سرِ رشتہ تعلیم پنجاب کی ایما سے شش ماہ میں ایک مشاعرہ قائم کیا جو ہندوستان میں اپنی نوعیت کے لحاظ سے بالکل نیا تھا۔ اور جس میں بجائے مصرعہ طرح کے



شمس العلماء مولوی محمد حسین آزاو مولوی



کسی مضمون کا عنوان شاعروں کو دیا جاتا تھا۔ یہ مشاعرہ ہر مہینے میں ایک بار انجمن کے مکان میں منعقد ہوتا تھا۔ آپ نے پہلے کئی نظمیں خود لکھیں۔ اور کئی مضامین اس ایجاد کی حمایت میں لکھے۔

اردو نثر و نظم پر جو احسانات حضرت آزاد نے کئے وہ تاریخ ادب میں ہمیشہ سنہرے حروف میں لکھے جائیں گے۔ ان احسانات اور ادبی خدمات کے صلے میں گورنمنٹ نے آپ کو ۱۸۸۷ء میں شمس العمار کا خطاب مرحمت فرمایا۔ آخری عمر میں حضرت آزاد کی صحت جواب دے چکی تھی۔ کچھ تو دماغی مصروفیت، کچھ صاحبزادی کے انتقال کا صدمہ۔ عرض ۱۸۸۹ء میں جنون کے آثار پیدا ہوئے۔ رفتہ رفتہ یہ مرض بچتہ ہو گیا اور آخر دم تک اُن کا ساتھ نہ چھوڑا۔ آخر اسی حالت میں ۲۲ جنوری ۱۸۹۱ء کو قید ہستی سے آزاد ہو گئے۔


نثر میں جو کارنامے آپ کی یادگار ہیں اُن کا تذکرہ آئندہ آتا ہے۔ یہاں آپ کی شاعری سے سروکار ہے۔ سطور بالا میں عرض کیا جا چکا ہے کہ آزاد نے ذوق کے سایہ عاطفت میں پرورش پائی۔ انھیں کی فیض صحبت سے آپ نے غزلِ ہراتی میں شہرت حاصل کی۔ لیکن افسوس کہ ان کا قدیم کلام دستبر دربانہ اور کچھ آپ کی بے نیازی کی بدولت ضائع ہو گیا۔ ”نظم آزاد“ میں کچھ غزلیں آپ کی موجود ہیں جن میں سے زیادہ تر علالت کی حالت میں لکھی گئی تھیں۔ عالم جنون میں آپ کا شغل الہیات تھا۔ اسی کا ذکر اذکار آپ کی زبان پر رہتا تھا۔ چنانچہ ان غزلوں میں بھی تصوف و حقیقت کی چاشنی پائی جاتی ہے۔ لیکن شاعری میں آزاد کی اہمیت ان غزلوں کی بنا پر نہیں بلکہ ان کی جدید نظموں کی بنا پر ہے۔



آپ اردو میں نچرل شاعری کے بانی ہیں۔ چونکہ حضرت آزاد سے پیشتر اس قسم کی شاعری کے نمونے موجود نہیں تھے۔ اس لئے ان نظموں میں شاعری کی تمام خوبیاں پیدا نہیں ہو سکیں۔ اکثر مقامات پر بندش چست نہیں ہے اور بعض مقامات پر تعقید کا عیب بھی موجود ہے۔ لیکن یہ حقیقت ہے کہ آپ کے منظوم کلام میں جوش، صداقت اور سادگی بدرجہ اتم پائی جاتی ہے۔ لطیف و نازک تشبیہات و استعارات آپ کی زبان کے جوہر ہیں۔ شگفتگی، لطافت اور ترنم آپ کے طرز بیان کی خوبیاں ہیں۔

آپ نے متعدد مثنویاں تصنیف فرمائی ہیں جن میں شب قدر، صبح امید، گنج قناعت، داد الناف اور خواب امن بہت بلند پایہ ہیں۔

**حالی** شمس العلماء مولوی خواجہ الطاف حسین نام۔ حالی تخلص۔ ۱۸۳۷ء میں بمقام پانی پت پیدا ہوئے۔ وہاں سات سو برس سے قوم انصار کی ایک شاخ آباد چلی آتی ہے۔ خواجہ صاحب کو اسی قوم سے تعلق تھا۔ جب آپ نو برس کے ہوئے تو آپ کے والد خواجہ ایزد بخش نے انتقال کیا۔ چنانچہ آپ اپنے بہن بھائیوں کی سرپرستی میں تعلیم و تربیت پانے لگے۔ اول آپ نے قرآن حفظ کیا۔ اس کے بعد ایک بزرگ سید جعفر علی سے دوچار فارسی کی ابتدائی کتابیں پڑھیں اور حاجی ابراہیم حسین انصاری سے عربی پڑھی۔ ابھی تعلیم مکمل نہ ہونے پائی تھی کہ آپ کی شادی کر دی گئی۔ اُس وقت آپ کی عمر سترہ سال کی تھی۔ گھر کا سب بوجھ آپ کے بھائی پر تھا۔ اس لئے سب کی یہ خواہش ہوئی کہ آپ کو نوکری تلاش کرنی چاہئے۔



مولانا الطاف حسین حالی پانی پتی



مگر آپ کو تعلیم کا شوق تھا۔ اس لئے آپ گھر والوں سے روپوش ہو کر دہلی چلے آئے۔ اور یہاں آپ نے عربی پڑھنی شروع کی۔ ابھی کتب متداولہ پر پوری طرح عبور نہیں ہوا تھا کہ ۱۸۵۵ء میں پانی پت جانا پڑا۔ وہاں بطور خود بے پڑھی کتابوں کا مطالعہ کرتے رہے۔

۱۸۵۶ء میں آپ کو ضلع حصار میں ایک قلیل تنخواہ کی آسامی صاحب کلکٹر کے دفتر میں مل گئی۔ لیکن ہنگامہ غدر میں ملازمت چھوڑ کر آپ وطن چلے آئے اور چار برس بیکاری کی حالت میں گزرے۔ لیکن اس بیکاری کے زمانے میں اکتساب علم کا سلسلہ جاری رہا۔

قیام دہلی کے دوران میں آپ کی رسائی مرزا غالب تک ہو گئی تھی۔ چنانچہ اُن کی صحبت میں شعر و سخن کا شوق پیدا ہوا اور اُن کی ہمت افزائی سے آپ شعر کہنے لگے تھے۔ غدر کے بعد ۱۸۶۳ء میں نواب مصطفیٰ خاں شیفۃ سے شناسائی ہوئی۔ چنانچہ آپ آٹھ برس تک بطور مصاحب اُن کے ہمراہ رہے۔ شیفۃ فارسی اور اردو کے اچھے شاعر تھے مگر شاعرانہ جوش و خروش کچھ سرد ہو چلا تھا۔ خواجہ صاحب کی موجودگی سے اُن کا افسردہ شوق تازہ ہو گیا۔ ادھر خواجہ صاحب کا میلان طبعی بھی جمک اُٹھا۔ اگرچہ آپ غالب سے مشورہ کیا کرتے تھے لیکن درحقیقت مرزا کے مشورہ و اصلاح سے آپ کو چنداں فائدہ نہیں ہوا۔ جو کچھ فائدہ ہوا وہ شیفۃ کی صحبت سے ہوا۔

نواب شیفۃ کی وفات کے بعد پنجاب گورنمنٹ بک ڈپو میں ایک آسامی آپ کو مل گئی۔ جس میں آپ کو یہ کام کرنا پڑتا تھا کہ جو ترجمے انگریزی سے

اُردو میں ہوتے تھے۔ اُن کی عبارت آپ درست کر دیتے تھے۔ تقریباً چار برس آپ نے یہ کام لاہور میں رہ کر کیا۔ اس سے انگریزی لٹریچر کے ساتھ فی الجملہ مناسبت پیدا ہو گئی۔ اور نامعلوم طور پر آہستہ آہستہ مشرقی لٹریچر اور خاص کر عام فارسی لٹریچر کی وقعت دل سے کم ہونے لگی۔ جس زمانے میں آزاد نے لاہور میں ایک نئے طرز کے مشاعرہ کی بنیاد ڈالی تھی اُسی زمانہ میں حاکمی نے چار مثنویاں ایک ”برسات“ پر، دوسری ”امید“ پر، تیسری ”رحم والصفات“ پر، اور چوتھی ”حب وطن“ پر لکھیں۔

چار برس لاہور میں رہ کر آپ واپس دہلی آئے اور اینگلو عربک اسکول میں مدرس مقرر ہوئے۔ قیام دہلی کے دوران میں سرسید سے ملاقات ہوئی، اور انھیں کے ایما سے آپ نے مشہور و معروف مسدس ”مد و جذر اسلام“ تصنیف کیا۔ ۱۸۸۷ء میں آسماں جاہ مدار المہام حیدر آباد علی گڑھ آئے۔ سرسید نے آپ کا تعارف اُن سے کرایا۔ نواب صاحب نے از رہ قدر دانی ۵ روپیہ ماہوار آپ کا وظیفہ مقرر کر دیا۔ آپ ایک مرتبہ علی گڑھ کالج کا ایک وفد لے کر حیدر آباد تشریف لے گئے۔ وہاں آپ کا وظیفہ ۵ روپیہ سے ایک سو روپیہ کر دیا گیا۔ ۱۸۹۷ء میں ادبی خدمات اور علم و فضل کے صلے میں آپ کو شمس العلماء کا خطاب سرکار انگریزی سے ملا۔ حیدر آباد سے وظیفہ مقرر ہونے کے بعد آپ نے ملازمت ترک کر دی تھی۔ چنانچہ عمر کے آخری سال پانی پت میں بسر ہوئے۔ جہاں آپ ادبی خدمات انجام دیتے رہے۔ آخر ۱۹۱۲ء میں داعی اجل کو لبیک کہا۔

مولانا حالی نے نظم و نثر میں متحدہ بلند پایہ تصانیف یا دگار چھوڑی ہیں۔ تصانیف نثر کا ذکر آئندہ ہوگا۔ یہاں صرف آپ کی منظوم تصانیف سے سروکار ہے۔ جہاں تک غزل کا تعلق ہے آپ بلند پایہ غزل گو ہیں اور ایک دیوان مطبوعہ آپ کی یادگار ہے۔ غزل میں غالب کی اصلاح اور شیفتہ کی معیشتی نے بڑی بڑی خوبیاں پیدا کر دی ہیں۔ آپ کے جذبات میں شدت ہے۔ انھیں سادگی اور لطیف کنایہ کے ساتھ اس طرح کہتے ہیں کہ اثر کی انتہا نہیں رہتی۔ مثلاً ۵۰ جو جان سے درگزرے وہ چاہے دوکر گزرے گر آج نہ تم آتے کیا جانے کیا ہوتا رموز عشق و محبت کو اس صفائی اور سادگی سے بیان کرتے ہیں کہ دل پر ایک کیف اثر چھا جاتا ہے۔ بے تکلفی اور سہل منتع اور پُر کیف ترنم آپ کی غزلیات کی امتیازی خصوصیات ہیں۔

جدید رنگ کی نظموں میں چار مثنویاں ”برسات“ پر، ”امید“ پر، ”رحم و انصاف“ پر، ”حب وطن“ پر اور ”مسدس حالی“ (مدو جزر اسلام) شکوہ ہند وغیرہ زیادہ مشہور ہیں۔ ان کے علاوہ چھوٹی چھوٹی متعدد نظمیں ”مجموعہ نظم حالی“ میں شامل ہیں۔

ان جدید نظموں کا خاص جوہر سادگی، روانی، تسلسل، ہمواری اور یک رنگی ہے۔ منظر نگاری، واقعہ نگاری، سیرت نگاری، فلسفہ قومیت، جذبہ ہمدردی، اخلاق وغیرہ کے نہایت دلکش نمونے ان نظموں میں پائے جاتے ہیں۔ کہیں کہیں یہ نظمیں خشک اور بے کیف ہو گئی ہیں۔ لیکن عام طور پر ان میں اعلیٰ شاعری کی وجدانی کیفیات موجود ہیں۔

انگریزی لٹریچر سے متاثر ہو کر مولانا نے جو غزلیات لکھیں اُن کا مرتبہ کچھ زیادہ بلند نہیں ہے۔ سب سے زیادہ خامی جو ان غزلوں میں محسوس ہوتی ہے وہ یہ ہے کہ ان میں غزل کا فطری لب و لہجہ قائم نہیں رہ سکا ہے۔ اس کے علاوہ سلاست و شگفتگی بھی قائم نہیں رہ سکی ہے۔ بہر حال جدید رنگ کا ابتدائی نمونہ ہونے کی حیثیت سے یہ غزلیں اہمیت رکھتی ہیں۔ نمونہ کے طور پر ایک غزل ملاحظہ ہو:-

نہ عیش کے خسروی رہے گی نہ مولت بھنی رہے گی  
 رہے گی اسے منعمو تو باقی دے کی کچھ روشنی رہے گی  
 رہے گی کس طرح راہ ایمن کہ رہنما بن گئے ہیں رہزن  
 خدا انگبیاں ہے قافلوں کا اگر یہی رہزنی رہے گی  
 قبولیت کی کرو نہ پروا جو چاہو مقبول عام ہونا  
 جو ڈول ڈالو گے حسن ظن کا تو تم سے یاں بدظنی رہے گی  
 بگاڑ مذہب نے جو ہیں ڈالے نہیں وہ تا حشر شئے والے  
 یہ جنگ وہ ہے جو صلح میں بھی یونہی ٹھنی کی ٹھنی رہے گی  
 صفائیاں ہو رہی ہیں جتنی دل اُتے ہی ہو رہے ہیں میلے  
 اندھیرا چھا جائے گا جہاں میں اگر یہی روشنی رہے گی  
 جو چھوڑے میراث کچھ نہ جاتی تو اس سے دل تنگ ہوں نہ وراث  
 رہیں گے ہر حال میں غنی وہ جو نیت اُن کی غنی رہے گی







مولوی محمد اسماعیل میرٹھی

**اسماعیل** مولوی محمد اسماعیل ۱۲ نومبر ۱۸۶۷ء کو میرٹھ میں پیدا ہوئے۔ سولہ سال کی عمر میں محکمہ تعلیم میں ملازم ہوئے۔ کچھ مدت بعد فارسی کے ہیڈ مولوی مقرر ہو گئے۔ اور سہارنپور اور میرٹھ اسکولوں میں اسی خدمت کو انجام دیتے رہے۔ ۱۸۸۵ء میں سٹرل نارمل اسکول آگرہ میں منتقل ہوئے جہاں بارہ سال رہنے کے بعد ۱۸۹۹ء میں بحسن و خوبی پنشن لی۔ اور میرٹھ واپس چلے آئے۔ حسن خدمات کے صلے میں گورنمنٹ نے خاں صاحب کا خطاب عطا فرمایا۔ آپ پنشن لینے کے بعد اپنے وطن میں ادبی خدمات انجام دیتے رہے تا آنکہ یکم نومبر ۱۹۱۷ء کو بیک اجل آپہنچا اور آپ اُس کے ہمراہ راہی ملک بٹھا ہوئے۔ آزاد کی طرح مولانا اسماعیل نے بھی بچوں کے لئے چھوٹی چھوٹی ریڈریں تصنیف کیں۔ جنہیں گورنمنٹ نے منظور کیا۔ یہ ریڈریں مدت تک مدرسوں میں جاری رہیں۔ اور اب بھی کہیں کہیں پڑھائی جاتی ہیں۔ یہ ریڈریں نہایت سلیس اور بامحاورہ اُردو میں لکھی گئی تھیں اور بچوں کے ذہنی رجحانات اور دلچسپی کو مدنظر رکھ کر لکھی گئی تھیں اور یہی وجہ ہے کہ وہ بہت مقبول ہوئیں۔ اُن میں جو نظمیں تھیں وہ بھی مولانا ہی کی تصنیف کردہ تھیں۔ جو اپنی سادگی اور صفائی کے ساتھ اخلاقی حیثیت سے بہت مفید ہیں۔ اگرچہ یہ نظمیں بچوں کے لئے لکھی گئی تھیں لیکن اب زمانہ نے ثبات کر دیا ہے کہ یہ بچوں، جوانوں، بوڑھوں سب کے لئے یکساں طور پر سامانِ دلچسپی مہیا کرتی ہیں۔ مولانا کو دیہاتی منظر نگاری کا خاص ملکہ حاصل ہے۔ انگریزی نظموں کا ترجمہ نہایت حسن و خوبی کے ساتھ کیا ہے۔ ہندی الفاظ کو نہایت


بے تکلفی سے استعمال کرتے ہیں۔ آپ کا کلام قومی اصلاح سے خالی نہیں۔ کلیات میں غزل، رباعی، قصیدہ وغیرہ اصناف بھی ملتی ہیں۔ اور ان میں بھی آپ کا مرتبہ کسی طرح کم نہیں۔ لیکن آپ کی شہرت زیادہ تر آپ کی چھوٹی چھوٹی نظموں کی بنا پر ہے۔

**اکبر الہ آبادی** سید اکبر حسین ضوی نام۔ اکبر تخلص۔ الہ آباد کے رہنے والے، ۶ نومبر ۱۸۶۶ء کو بمقام بارہ ضلع الہ آباد پیدا ہوئے۔ ابتدائی

تعلیم سرکاری اسکولوں میں پائی۔ ۱۸۶۶ء میں مختارکاری کا امتحان پاس کیا اور نائب تحصیلدار مقرر ہو گئے۔ ۱۸۷۱ء میں ہائی کورٹ کے مشل خواں اور ۱۸۸۰ء میں وکالت کا امتحان پاس کر کے منصف ہو گئے۔ ۱۸۸۹ء میں سب آرڈینٹ جج اور ۱۸۹۲ء میں عدالت خفیفہ کے جج مقرر ہوئے۔ گورنمنٹ نے محسن خدایات کے صلے میں خان بہادری کا خطاب عطا فرمایا۔ ۱۹۰۳ء میں پنشن لی اور ادبی اور علمی زندگی بسر کرتے رہے۔ آخر ۱۹۲۱ء میں انتقال کیا۔

اکبر کو شعر و سخن کا ابتداء ہی سے شوق تھا۔ چنانچہ حضرت وحید الہ آبادی شاگرد خواجہ آتش لکھنوی سے شوقہ سخن کیا کرتے تھے۔ ابتدائی کلام پر قدامت اور تقلید کا رنگ چھایا ہوا ہے۔ مقررہ مضامین کو سیدھے سادے الفاظ میں ادا کرتے ہیں۔ اسی دور کے کلام میں بجز اس کے کہ صفائی اور سادگی ہے اور کوئی خوبی نہیں۔ البتہ آہندہ ترقی کے آثار پائے جاتے ہیں۔

رفتہ رفتہ آپ کی غزل میں ایک تبدیلی واقع ہوتی ہے۔ چونکہ مزاج میں شوخی اور طبیعت میں ظرافت ابتدا سے تھی۔ اس لئے غزلوں میں بھی



اکبر الہ آبادی



بھی رنگ نمایاں ہونے لگا۔ تقلید سی اثر کم اور اس کی جگہ ایک خاص رنگ رونما ہوتا گیا۔ اخلاقی، سیاسی، روحانی، مذہبی، اصلاحی عناصر ابھرنے شروع ہوئے لیکن ظرافت اور طنز کے پہرہ میں ہیں۔ آخری دور میں ہی ان کا رنگ ہو گیا۔

تین کلیات آپ کی یادگار ہیں۔ دو آپ کی زندگی ہی میں شائع ہو گئے تھے۔ تیسرا آپ کی وفات کے بعد شائع ہوا۔

پیر مشقی کے عہد کی غزلیات بہت بلند پایہ ہیں۔ لطفِ زبان اور روانی کے ساتھ مضمون آفرینی اور نازک خیالی عجب لطف دیتی ہے۔ عاشقانہ رنگ کے اشعار میں جدت ادا اور ندرت بیان سے جان ڈال دیئے ہیں۔ سوز و گداز کی بھی کمی نہیں۔ زمین غزل میں فوبہ نو سیاسی، مذہبی اور سوشل مضامین کا اضافہ کیا ہے۔ اور ان مضامین کو اس لطف سے نظم کرتے ہیں کہ طبیعت پر ذرا گراں نہیں گزرتے۔ مثلاً

دل مرا جس سے بہلتا کوئی ایسا نہ ملا	بُت کے بندے ملے اللہ کا بندہ نہ ملا
بزمِ یاراں سے پھر ہی باد بہاری مایوس	ایک سر بھی اُسے آمادہ سودا نہ ملا
گل کے خواہاں تو نظر آئے بہت خطر فروش	طالبِ زہر مہِ بلبل شیدا نہ ملا
واہ کیا راہ دکھائی ہے ہمیں مرشد نے	کر دیا کعبہ کو گم اور کلیسا نہ ملا
رنگِ چہرے کا تو کالج نے بھی قائم رکھا	رنگِ باطن میں مگر باپ سے بیانا نہ ملا
سید اُسٹے جو گزرتے، ایسے تو لاکھوں لائے	شیخِ قرآن دکھاتا پھرا بیسا نہ ملا
ہو شمار دلوں میں تو اک اک سے سہا ہے کبر	محب کو دیوانوں میں ایکن کوئی تجھ سا نہ ملا

اکبر کی شہرت عام طور پر اُن کی ظرافت کی بنا پر ہے۔ اگرچہ آپ مصلح قوم ہیں، مذہبی داعی ہیں، صوفی ہیں، فلسفی ہیں۔ مغرب کی کورانہ تقلید کے دشمن ہیں۔ قدیم تہذیب کے حامی ہیں۔ لیکن آپ کی اصلاح، آپ کا وعظ اور آپ کی نصیحت ظرافت، بذلہ سخی اور طنز لطیف کے نہایت باریک پردوں میں چھپی ہوئی ہے۔ آپ گمراہوں کے دل و جگر میں چٹکیاں لیتے ہیں۔ اُن کی دکھتی ہوئی رگ کو نصیحت کے نشتر سے چھوڑتے ہیں مگر اپنی ظرافت کی رنگینی سے اُنھیں روٹھنے اور بگڑنے نہیں دیتے بلکہ خفت آمیز ہنسی ہنسا دیتے ہیں۔

ظرافت ایک کیفیت ہے اُس کا تجربہ نہیں ہو سکتا اور نہ یہ بتایا جاسکتا ہے کہ ظرافت کیونکر پیدا کی جاسکتی ہے تاہم اکبر کے کلام میں چند موٹی موٹی باتوں سے اُن کی ظرافت کا اندازہ ہو سکتا ہے۔ نئی اور انوکھی تشبیہات جن پر پھبتی کا اطلاق ہو سکتا ہے، محاوروں کا کوئی خاص استعمال، الفاظ کے عجیب و غریب معنی، غیر زبانوں کے الفاظ اور اُن کا انوکھا استعمال، عامیانہ اور متبادل الفاظ کو خوبی سے استعمال کرنا مثلاً گٹ پٹ، فالتو وغیرہ۔ غرض یہ چند امور ہیں جن سے ظرافت پیدا ہوتی ہے۔ اس کے علاوہ خاص خاص مطالب ادا کرنے کے لئے اکبر نے خاص خاص الفاظ ایجاد کئے ہیں اور اُن کا استعمال نہایت خوبی اور لطف کے ساتھ کرتے ہیں۔ مثلاً مِس، شیخ، سید، اونٹ، گائے، گر جا، مسجد، مندر، بُت، کالج، برہمن، لالہ، بدھو، جتن، کٹو، ٹٹو، ریل وغیرہ ہر لفظ سے آپ وہ کام لیتے ہیں جو متعدد جملوں سے بھی پوری طرح نہیں نکل سکتا۔

اب اُن کے کلام سے لطف اٹھائیے :-

بے پردہ کل جو آئیں نظر چند بیبیاں      اکبر زمیں میں غیرت قومی سے گر گیا  
پوچھا جو اُن سے آپ کا پردہ وہ کیا ہوا      کہنے لگیں کہ عقل پہ مردوں کے پڑ گیا  
ہر چند کہ کوٹ بھی ہے پتلون بھی ہے      ہنگامہ بھی ہے پاٹ بھی ہے صابون بھی ہے  
لیکن یہ میں تجھ سے پوچھتا ہوں ہندیا      یورپ کا تری رگوں میں کچھ خون بھی ہے  
اگرچہ تسکین طبع ملت ہے حب قومی میں آہ کرنا

مفید تر ہے مگر دلوں کو رجوع سوئے الہ کرنا  
کے کوئی شیخ سے یہ جا کر کہہ دیکھئے آکے بزم سید  
یہ رونق اور یہ چہل پہل ہو تو کیا برا ہے گناہ کرنا  
سدا رہیں شیخ کعبہ کو ہم اہلکستان دیکھیں گے  
وہ دیکھیں گھر خدا کا ہم خدا کی شان دیکھیں گے  
بتانِ مغربی سے ہیں تعارف کی تمنا یوں  
میں دیکھوں گا اُنھیں اور وہ مرا ایمان دیکھیں گے

باغوں میں تو بہار درختوں کی دیکھ لی      کالج میں آکے کانوکیشن کو دیکھئے  
لیموئے کاغذی تو بہت دیکھ آپ نے      اب کاغذی ترقی پشن کو دیکھئے

سُورِ جہان آبادی | منشی درگا سہائے نام، سرور تخلص۔ خلف حکیم  
پیارے لال صاحب۔ ۱۸۷۷ء میں بمقام جہان آباد  
ضلع پبلی بحیثیت پیدا ہوئے۔ ابتدائی تعلیم وطن ہی میں حاصل کی۔



سید کر امت حسین ہمارے فارسی پڑھی اور انھیں سے مشورہ سخن کیا۔ اردو ڈل پاس کرنے کے بعد انگریزی کا شوق ہوا۔ دو سال کے عرصے میں انگریزی ڈل بھی پاس کیا۔ شعر و سخن کا چرچا جاری تھا۔ شروع میں وحشت تخلص تھا بعد میں سرور اختیار کیا۔

مشق سخن جاری تھی اور آپ کا کلام رسائل میں شائع ہونے لگا تھا۔ کہ دفعتاً آپ کی بیوی اور کچھ دنوں کے بعد اکلوتے بیٹے کا انتقال ہو گیا۔ ان حادثوں نے آپ کی طبیعت میں انقلاب عظیم برپا کر دیا۔ غم غلط کرنے کے لئے دخت رز کو منہ لگایا۔ اور اس سے اس قدر یارانہ بڑھایا کہ کئی کئی روز تک مست و بیخود پڑے رہتے تھے۔ آخر اس کثرت نے نہال زندگی میں گھن لگا دیا۔ اور آپ ۱۹۱۷ء میں ۳۷ سال کی عمر میں سرگبانشی ہوئے۔

سرور کے نظموں کے دو مجموعے شائع ہو چکے ہیں۔ ایک ”غمنامہ سرور“، ”مطبوعہ زمانہ پریس“ کانپور، دوسرا ”جام سرور“ مطبوعہ انڈین پریس الہ آباد۔ ان دونوں مجموعوں میں ”حب وطنی، سیاسی، تاریخی، اخلاقی وغیرہ نظمیں شامل ہیں۔ سرور کے کلام میں صداقت، جذبات، جوش، سادگی اور سوز و گداز کے عناصر بدرجہ اتم موجود ہیں۔ کلام مبالغہ سے پاک اور حقیقت و اصلیت سے مزین ہے۔ نظموں میں تنفر کے رنگ سے تاثیر پیدا کی گئی ہے۔ پروردی چیزوں کے دوش بدوش دیسی چیزوں کو بھی ممتاز جگہ دی ہے۔ مثلاً کولہ، بھونرا، ہنس، سارس، مرغابی، گنگا، جمنا، دمن، پدمنی وغیرہ۔ وطنی نظموں میں عقیدت، محبت اور جوش و خروش کا دیرا اُبلتا نظر آتا ہے۔





پہلے برج نرائن چکبست

**پنڈت برج نرائن چکبست**  
 بزرگوں کا وطن لکھنؤ ہے مگر آپ ۱۹۸۱ء  
 میں بمقام فیض آباد پیدا ہوئے۔ چند  
 سال بعد لکھنؤ چلے آئے اور وہیں آپ کا نشوونما ہوا۔ ۱۹۰۵ء میں کیننگ کالج  
 سے بی۔ اے کی ڈگری حاصل کی۔ اور ۱۹۰۷ء میں وکالت کا امتحان پاس  
 کر کے وکالت شروع کر دی۔ آپ کا شمار لکھنؤ کے ممتاز وکیلوں میں تھا۔  
 ۱۲ فروری ۱۹۲۶ء کو ایک مقدمہ کی پیروی میں آپ راسے بریلی گئے تھے۔  
 سہ پہر کو لکھنؤ لوٹنے کے لئے اسٹیشن پر آئے۔ دماغ پر فالج گرا اور زبان  
 بند ہو گئی۔ حتیٰ الوسع دوڑ دھوپ ہوئی مگر علاج کارگر نہ ہوا۔ آخر اسٹیشن  
 ہی پر سات بجے شام کو انتقال کیا۔ آپ کے بڑے بھائی پنڈت مہراج نرائن چکبست  
 آپ کی لاش کو لکھنؤ لے گئے۔

شاعری کا شوق آپ کو بچپن سے تھا۔ نو برس کی عمر سے شعر و سخن کا  
 شغل جاری تھا۔ اساتذہ میں آتش، غالب اور امیتس کے کلام کے آپ  
 شیدا تھے۔ چنانچہ آپ کی غزل پر آتش اور مسدس پر امیتس کی تقلید کا  
 کا اثر نمایاں ہے۔

آپ کا مجموعہ کلام ”صبح وطن“ انڈین پریس الہ آباد نے شائع کیا ہے  
 جس میں آپ کی نظمیں، مسدس، غزلیات وغیرہ شامل ہیں۔  
 چکبست کی زبان لکھنؤ کی ٹانگسالی زبان ہے۔ سلاست پختی ہندش؛  
 اور حسن ترکیب آپ کی خصوصیات زبان ہیں۔  
 غزلیات میں حسن و عشق کے افسانے بہت کم ہیں۔ اخلاقی مضامین

کی کثرت ہے فلسفہ زندگی و موت کے مضامین اکثر پائے جاتے ہیں۔ اور جب وطنی کے جذبات کو بھی غزلوں میں سلیقے سے جگہ دی ہے۔ سادگی، سبے تکلفی اور جوش آپ کی غزلیات کی خصوصیات ہیں۔

نظموں میں زیادہ تر مستزاد ہیں۔ ان پر انیس کی تقلید کا رنگ غالب ہے۔ زبان اور طرزِ ادا نہایت صاف اور رواں ہے۔ مستزادوں کو چار حصوں میں تقسیم کیا جاسکتا ہے۔ (۱) حب قومی (۲) حب وطنی (۳) سیاسی (۴) احباب اور دیگر لیڈروں کے مرثیے۔

مستزادوں میں صداقت جذبات کے علاوہ جوش پایا جاتا ہے۔ فلسفیانہ خیالات سے انھیں بھاری بھر کم نہیں کرتے۔ بلکہ سادگی سے جذبات کا اظہار کرتے چلے جاتے ہیں۔ جہاں کہیں پند و نصیحت کا موقع آ پڑتا ہے۔ وہاں واعظِ خشک نہیں ہونے پاتے بلکہ شاعرانہ لطافت ہر جگہ قائم رکھتے ہیں۔ سیاسی مستزادوں میں اپنی رائے کا نہایت آزادی سے اظہار کرتے ہیں اور سادگی ادا کے جادو سے حرفِ حرف میں تاثیر بھر دیتے ہیں۔

**ڈاکٹر سر شیخ محمد اقبال** اقبال کی ولادت ۱۸۷۷ء میں ہوئی۔ وطنِ مالوہ سیالکوٹ ہے۔ لاہور کالج میں تعلیم پا کر ایم۔ اے کی ڈگری حاصل کی۔ ڈگری حاصل کرنے کے بعد گورنمنٹ کالج میں پروفیسر ہو گئے۔ ۱۹۰۵ء میں تکمیلِ علم کے لئے انگلستان گئے۔ وہاں فلسفے کے ڈاکٹر اور قانون کے پیرسٹر ہو کر ۱۹۰۸ء میں ہندوستان واپس آئے۔ آجکل لاہور میں



ڈاکٹر سر محمد اقبال



میں مقیم ہیں

ابتداءً سن تیز سے آپ کی طبیعت شاعری کی طرف مائل تھی۔ حضرت داغ دہلوی کی اُستادی کا ہندوستان میں ہر طرف ڈھنگا بج رہا تھا۔ اقبال نے بھی اُن ہی سے رجوع کیا اور بذریعہ خط و کتابت اُن سے اصلاح یعنی شروع کی۔ ابتدا میں غزل کہا کرتے تھے۔ اُن میں داغ کی اصلاح کی بدولت مفاہی اور سلاست کا جو ہر موجود ہے۔ لیکن اقبال کی ذہانت اور جدت پسند طبیعت غزل کے محدود دائرے میں کب رُک سکتی تھی۔ چنانچہ آنھوں نے نظمیں لکھنی شروع کیں۔

۱۸۹۹ء میں دوستوں کے اصرار سے انجمن حمایت اسلام کے سالانہ جلسہ میں آپ نے ”نالہ یتیم“ کے عنوان سے ایک قابل قدر نظم پڑھی۔ اس نظم نے اُس شہرت کی بنیاد رکھی جو اب اطراف ہند اور بیرونِ جات میں پھیلی ہوئی ہے۔

انگریزی لٹریچر کے ماہر اور فلسفی ہونے کے علاوہ آپ کو غور و فکر اور تلاش و جستجو کا ذوق ابتدا سے ہے۔ اُردو کی تقلیدی شاعری کو چھوڑ کر آپ نے جدید رنگ کی نظمیں لکھیں۔ انگریزی نظموں کے نہایت کامیاب ترجمے کئے۔ نظموں کے تین مجموعے شائع ہو چکے ہیں۔ (۱) بانگ درا (۲) بال جبریل (۳) ضرب کلیم۔ یہ مجموعہ حال ہی میں شائع ہوا ہے۔

اقبال کا کلام ہندوستان ہی میں نہیں بلکہ ایران، افغانستان، انگلستان وغیرہ ممالک میں بھی قدر کی نگاہوں سے دیکھا جاتا ہے۔ گورنمنٹ نے



خاطر خواہ آپ کی قدردانی فرمائی۔ اور سر کے معزز خطاب سے سرفراز کیا۔  
 انگریزی لٹریچر کے زیر اثر اردو میں اگر نوبہ نو خیالات و اسالیب کا اضافہ  
 ہو سکتا ہے تو کلام اقبال اس کا بہترین نمونہ ہے۔ اگرچہ بعض پرستارانِ دہلی  
 و لکھنؤ نے ان کی زبان پر چند اعتراضات کئے ہیں۔ لیکن یہ حقیقت ہے کہ ان  
 کے علوئے خیال، قومی ہمدردی، اخلاقی و معاشرتی اصلاح، عملی بیداری، قومی  
 مذہبی اور سیاسی ہمت افزائی کے سب قائل ہیں۔

اقبال کے کلام کا خلاصہ یا روح رواں ذیل کا شعر ہے :-

یقین محکم، عمل بہیم، محبت فاتح عالم  
 جہادِ زندگانی میں ہیں یہ مردوں کی شمشیریں

اسی یقین، عمل، اور محبت کو آپ عجیب عجیب انداز سے فلسفیانہ رنگ میں  
 رنگ کر پُر جوش انداز میں پیش کرتے ہیں۔ جگنو کو، ستاروں کو، چاند اور شبنم  
 کو مخاطب کر کے کس کس بلند اور شاندار طریقے سے پیچیدہ مسائل کو حل کرتے ہیں!  
 یادِ حب قوم و مذہب سے ہمیشہ سرشار رہتے ہیں اور نئے نئے انداز سے مسلمانوں  
 کے افسردہ دلوں میں جوش و خروش پیدا کرنے کی کوشش کرتے ہیں۔ خود  
 ہی خدا سے شکوہ کرتے ہیں کہ اے خدا تو اپنے بندوں سے بے التفاتی برت رہا  
 ہے اور خود ہی شکوہ کا جواب دیتے ہیں۔ اور سب الزام بندوں کے سر رکھتے  
 ہیں۔ مسدسِ حاکی کے بعد اگر اس پایہ کی کوئی نظم لکھی گئی ہے تو وہ اقبال  
 کا ”شکوہ“ و ”جوابِ شکوہ“ ہے۔

آخر میں یہ عرض کر دینا مناسب ہے کہ نادر تنبیہات، لطیف استعارات

اور فارسی تراکیب اقبال کی زبان کی خصوصیات ہیں۔ بندش چُست ہوتی ہے۔ فارسی تراکیب کے باوجود روانی و سلاست قائم رہتی ہے اور اسی روانی کی وجہ سے خوشگوار ترنم پیدا ہو جاتا ہے۔ نمونہ کے طور پر ایک نظم ملاحظہ ہو:-

### زندگی

برتر از اندیشہٴ سود و زیاں ہے زندگی      ہے کبھی جاں اور کبھی تسلیم جاں ہے زندگی  
تو اسے بچانہٴ امروز و فردا سے نہ ناپ      جاو داں، پیہم دواں، ہر دم جواں ہے زندگی  
اپنی دنیا آپ پیدا کر اگر زندہ دل میں ہے      ستر آدم ہے ضمیر کُن فکاں ہے زندگی  
زندگانی کی حقیقت کوہ کن کے دل سے پوچھ      جوئے شیر و تیشہ و سنگ گراں ہے زندگی  
زندگی میں گھٹ کے رہ جاتی ہاں جوئے کلم      اور آزادی میں بحر بیکراں ہے زندگی  
آشکارا ہے یہ اپنی قوتِ تسخیر سے      گرچہ اک مٹی کے پیکر میں نہاں ہے زندگی  
فلزم ہستی سے تو ابھرا ہے مانندِ جاب      اس زباںِ خاندہ میں تیرا احتمال ہے زندگی

### تبصرہ

واضح ہو کہ دورِ جدید دورِ پنجم کا ہم عصر ہے۔ ایک طرف دورِ پنجم کی زبان | غزلِ سرائی ہو رہی تھی۔ دوسری طرف دورِ جدید کی نیچرل شاعری کے نغمے بلند ہو رہے تھے۔ علاوہ ازیں دورِ جدید کے نمائندے آزاد اور حاکمی خود بلند پایہ غزل گو اور اساتذہ کی آنکھیں دیکھے ہوئے تھے۔ اگر ان نمائندوں کی غزل سے سروکار رکھا جائے اور انھیں تاریخِ ادب میں جگہ دی جائے تو

یہ دور پنجم کی بزم ہی کے مستحق ثابت ہونگے۔ اس لئے زبان کی اصلاح کے لحاظ سے دور جدید کو دور پنجم سے کسی طرح علیحدہ کر کے نہیں دکھایا جاسکتا۔ اور نہ لسانی اصلاح کے متعلق کوئی رائے پیش کی جاسکتی ہے۔ جو اصلاحیں دور پنجم میں ہوئیں۔ انھیں اصلاحوں سے دور جدید میں کام لیا گیا۔ ہاں انشا ضرور کہا جاسکتا ہے کہ دور جدید کے شعرا نے جدید رنگ کی شاعری سے زبان میں نوبہ نو مضامین ادا کرنے کی صلاحیت پیدا کر دی۔ اور آئندہ شعرا کے لئے روشوں کو خاوار جھاڑیوں سے پاک و صاف کر دیا۔ نئی پودا انھیں راستوں پہ چل کر کارہائے نمایاں دکھائے گی۔

جو زبان جدید شاعری کے لئے استعمال میں آئی اُس میں اور قدیم غزل کی زبان میں ایک خاص فرق محسوس ہوتا ہے۔ اور وہ یہ کہ حاکمی اور اکبر الہ آبادی نے خاص خاص انگریزی الفاظ بے تکلفی سے نظم میں استعمال کئے۔ ہندی الفاظ بھی کافی تعداد میں استعمال ہوئے۔ سرور جہان آبادی نے مقامی اشیاء اور دیسی تلمیحات کو لطف کے ساتھ نظم کیا ہے۔

**اصناف سخن** | غزل دور جدید کے لئے تقویم پارینہ ہے۔ غزل کو چھوڑ کر باقی تمام اصناف سخن اس دور میں خوب پھیلی پھولیں۔ جن میں سے مسدس، مثنوی اور رباعی کو خاص اہمیت حاصل ہے۔ اردو کی مایہ ناز نظم ”مدو جزر اسلام“ مسدس میں لکھی گئی۔ ”شکوہ“ ”جواب شکوہ“ مسدس میں لکھا گیا۔ چلبست کی تمام قابل قدر نظمیں مسدس میں ہیں۔ حاکمی اور آزاد کی تمام قومی اور نچل نظمیں مثنوی میں

ہیں۔ اقبال کی بہت سی چھوٹی چھوٹی انظمیں شنوی ہی میں ہیں۔ آکبر الہ آبادی نے زیادہ تر رباعی اور قطعہ اور متفرق اشعار لکھے ہیں۔

**موضوع سخن** | اپنے پہلو میں لئے بیٹھا ہے۔ فلسفہ، اخلاق، پیچر،

مجزد صفات انسانی، تاریخی روایات، حب وطن، حب قوم، مذہب، معاشرت، سیاست، محبت، اتحاد، بے تعصبی، رواداری، قدیم تہذیب کی حمایت، مغرب کی کورانہ تقلید کی بیچ کئی، جوش عمل وغیرہ سیکڑوں عنوانات پر عجیب عجیب انداز سے خیالات و جذبات کا اظہار کیا گیا ہے۔ اور اس دور میں مسلسل اور مستقل نظموں کا بڑا زبردست ذخیرہ جمع ہو گیا۔ تخلیقی شاعری کے علاوہ اس دور میں انگریزی اور دیگر زبانوں سے منظوم تراجم بھی ہوئے۔ جو ہر طرح قابلِ قدر اور مفید ہیں۔

**اسالیب بیان** | اسالیب کے لحاظ سے بھی یہ دور گذشتہ تمام ادوار پر سبقت لے گیا ہے۔ جوش، صداقت، اصلیت،

بے تکلفی، ترنم اور مہواری تمام شعرا کی مشترک خصوصیات ہیں۔ ان کے علاوہ آئیر کی ظرافت و لہج اور طنز لطیف، اقبال کا فلسفیانہ انداز بیان، چکبست کی صاف، سلیس اور ترنم ریز طرزِ ادا، آزاد کی سادہ رنگینی،

حاکمی کی واعظانہ اور مصلحانہ سادگی و روانی، عرض گونا گوں اسالیب بیان آپ کو اس دور میں دکھائی دیں گے۔ قدم قدم پر تنوع نظر آئے گا۔ اور ہر جگہ گلہائے رنگارنگ جنت نگاہ بنے ہوں گے۔

**غامی** | اس دور میں کہیں کہیں خامیاں بھی نظر آئیں گی۔ سطور بالا میں عرض کیا جا چکا ہے کہ اس دور میں موضوع سخن کی فراوانی ہے۔ یہ موضوع اُردو اور شعرائے اُردو دونوں کے لئے بالکل نئے تھے۔ ابتدائی دور تھا۔ ابتدائی کوششیں تھیں۔ اس لئے کہیں کہیں اندازِ بیان میں خشکی اور بے رنگی آگئی ہے۔ اور محاسن شاعری نمایاں نہیں ہو سکے ہیں۔ زبان و محاورہ کی بھی کہیں کہیں لغزشیں نظر آئیں گی لیکن یہ خامیاں ایسی نہیں ہیں کہ اس دور کی جملہ خوبیوں کے مقابلے میں انھیں کچھ بھی اہمیت دی جائے۔

**نتیجہ** | پرستار ان طرزِ قدیم اس دور کی شاعری کو خواہ کسی نظر سے دیکھیں لیکن یہ حقیقت ہے کہ ان لوگوں کے لئے جو قدیم رنگ شاعری سے مطمئن نہیں تھے، اس شاعری نے سرمایہ نشاط پیدا کر دیا ہے۔ اب وہ اطمینان کا سانس لیتے ہیں اور کہتے ہیں کہ الحمد للہ اب ہماری شاعری اس قابل ہو چلی ہے کہ ہم اس کو دنیا کی ترقی یافتہ زبانوں کی شاعری کی محفل میں بطور نمایندہ پیش کر سکتے ہیں۔ اور وہ لوگ اس خیال میں حق بجانب بھی ہیں۔

## باب ۱۱

### دورِ حاضرہ کے شعرائے صاحبِ طرز

[گذشتہ تمام ادوار کی طرح دورِ حاضرہ میں بھی خوش گو شعرا کی کمی نہیں۔ لکھنؤ، دہلی اور ہندوستان کے گوشے گوشے میں اچھا خاصا کہنے والے شعرا موجود ہیں۔ لیکن اگر تمام خوش گو شعرا کا تذکرہ یہاں کیا جائے تو یہ کتاب ادبی تاریخ کی حیثیت سے گر کر محض تذکرہ بن جائے۔ اس لئے خاکسار راقم الحروف تمام شعرا اور ان کے معتقدین سے معافی کا خواستگار ہے۔ ناچیز صرف انھیں شعرا کا تذکرہ اس دور میں کرے گا جنھیں دنیا کے ادب اُردو صاحبِ طرز مانتی ہے۔ اور جو خاکسار کے نزدیک صاحبِ طرز ہی نہیں بلکہ اپنی اُستادی یا اپنے کلام کے اثر سے ملک میں مقلدین کی ایک جماعت پیدا کر رہے ہیں]

صفی لکھنوی [علی نقی نام۔ صفی تخلص۔ خاں رشید مولانا سید فضل حسین۔ ۱۸۶۲ء کو لکھنؤ میں پیدا ہوئے۔ دس بارہ سال

کے سن تک فارسی و عربی کی تکمیل کرتے رہے۔ اس کے بعد ناطق اسکول میں انگریزی شروع کی۔ اور سال بھر کے بعد کیننگ کا بجٹ اسکول میں داخل ہو کر

انٹرنس تک باقاعدہ تعلیم حاصل کی۔ ۱۸۸۳ء میں محکمہ دیوانی میں آپ کا تقرر ہوا۔ مختلف مقامات اور مختلف عہدوں پر رہ کر ۱۹۲۳ء میں چیل سالہ خدمات کے بعد پنشن پائی۔ اور اب گوشہ نشینی اختیار کر کے اردو ادب کی خدمت میں زندگی بسر کر رہے ہیں۔

حضرت صفی فی زمانہ لکھنؤ میں مسلم الثبوت اُستاد مانے جاتے ہیں۔ بیسیوں موزوں طبع آپ کے دامن تربیت میں پرورش پا کر شاعر اور اُستاد ہو گئے۔ آپ کا کلام ابھی شائع نہیں ہوا۔ ابتدائی کلام کہیں نظر سے نہیں گزرا۔ البتہ آپ کی نظمیں اور غزلیں مختلف رسائل میں شائع ہوتی رہتی ہیں۔ مشاعروں میں بھی آپ اپنا کلام سُنااتے ہیں۔ خاکسار نے الہ آباد کے مشاعروں میں اکثر آپ کا کلام سنا ہے۔ اُن ہی مطبوعہ اور مشاعروں میں سُنی ہوئی نظموں اور غزلوں سے جو خاکسار نے آپ کے کلام کے متعلق رائے قائم کی ہے وہ سطور ذیل میں پیش کرتا ہے۔

کہا جاتا ہے کہ حضرت صفی نے لکھنؤ اسکول کی شاعری کے دامن کو بدنامی کے دھبے سے پاک کیا۔ اس میں تو کوئی شک نہیں کہ جس قدر کلام آپ کا منظر عام پر آچکا ہے اُس میں نہ مبالغہ کا عیب ہے، نہ رعایت لفظی کی بھرمار۔ صنم جگت اور ابتداءل جو لکھنؤ اسکول کی شاعری کی خصوصیت ہو گئی تھی اُس کا شائبہ بھی آپ کے کلام میں نہیں۔ لیکن مکمل کلام پر مجموعی رائے قائم کرنے کے لئے ابھی آپ کے کلام کی اشاعت تک انتظار کرنا پڑے گا۔ سادگی آپ کی غزلیات کا خاص جوہر ہے۔ زبان اور طرز بیان دونوں

میں سادگی، صفائی اور دلکشی ہے۔ عاشقانہ مضامین کو نہایت مؤثر طریقہ پر نظم کرتے ہیں۔ محاورات، روزمرہ اور تشبیہات کا لطف بھی ہر جگہ برقرار رہتا ہے۔ فلسفہ زندگی اور موجودہ عہد کے اہم مسائل پر بھی آپ نہایت خوبی سے روشنی ڈالتے ہیں اور لطف یہ کہ تغزل کا سرشتہ ہاتھ سے نہیں چھوڑتے۔ کلام کی پختگی آپ کی کتنی مشقی اور اُستادی کو مستلزم کرتی ہے۔

نظمیں زیادہ تر شیعہ کانفرنس کے سالانہ جلسوں کے سلسلے میں لکھی گئی ہیں۔ بعض نظمیں عام دلچسپی کی بھی ہیں۔ آپ کی نظموں کا عام جوہر پُر جوش ساوگی ہے۔ دوسرا جوہر دلکشی ہے۔ آپ نے دو چار نظمیں مختلف مقامات کے تاریخ اور جغرافیائی حالات پر لکھی ہیں جو باوجود اپنے خشک موضوع کے دلکش اور پُر لطف ہیں۔ ان نظموں میں الفاظ کے ذریعے سے جو تصویروں نیار کی گئی ہیں وہ ہر لحاظ سے داد کے قابل ہیں۔

ایک غزل بطور نمونہ ملاحظہ ہو:-

سیر گلشن دیکھئے سیر بیاباں دیکھئے	دل ہو قابو میں تو سب کچھ دیکھئے ہاں دیکھئے
اپنی اپنی گار ہے ہیں دونوں شیخ و برہن	ٹپے بھی ہوتی ہے یہ بحث کفر و ایمان دیکھئے
حق شناسی نام اسی کا ہے کہ دل بھرائے جب	دیر کو برباد یا مسجد کو ویراں دیکھئے
نقص بینائی سمجھئے فرق اگر آئے نظر	ایک ہی صورت کے ہیں گہ و مسماں دیکھئے
دیر اُسی کو چائے کھیا اُسی کو ماسئے	پلو جئے وہ دل جسے ہمدرد انسان دیکھئے
دل کے اندر آئیے کیجے حریم جاں کی سیر	زلزلوں نے جس کو ڈھایا ہے وہ اولوں دیکھئے
تا کجا سرستی نظارہ باغ و بہار	چشمِ عبرت سے ذرا گورِ غریباں دیکھئے



مہرِ لب دیکھئے محفل کی محفلِ زیرِ خاک      بیسی کو ان خزانوں کا نگہاں دیکھئے  
 حال اپنا اب یہ ہے بیداریِ احساس سے      سوتے سوتے جس طرح خواب پر لیاں دیکھئے  
 ذرے ذرے کو زمینِ دل کے ہے اک اضطراب      کب خدا جانے ٹھہرتا ہے یہ طوفان دیکھئے  
 انقلاباتِ جہاں کی فکر ہی کیا ہے صفی  
 جو دکھائے گردشِ گردن گرداں دیکھئے

**ظریف لکھنوی** | سید مقبول حسین نام۔ ظریف تخلص۔ جناب صفی لکھنوی کے  
 چھوٹے بھائی اور فخر لکھنوی ہیں۔ عمر ایسی ہی کوئی پچاس  
 پچپن کے قریب ہوگی۔ آپ کی شاعری کا رنگ آپ کے تخلص سے ظاہر ہے۔  
 شاعری کا شوق ابتدا سے تھا۔ لیکن طبیعت کی شوخی اور چلبے پن نے ظرافت کی  
 طرف مائل کیا۔ ابتداءً محض ہنسی ٹھٹھول سے سروکار تھا۔ دو چار شعر اس رنگ کے  
 ملاحظہ ہوں :-

یہ چلم دکھا کے لوے میاں مجنوں سارباں سے  
 بھئی ایک کش لگا لو چلے آتے ہو کہاں سے  
 دیکھنا ہو آپ کو گر حسنِ لورپ کی بہار  
 چاہے شلجم دیکھئے چاہے چقدر دیکھئے  
 اُن سے پیئے آپ جو بوستے کے طالب ہیں حضور  
 مصحفِ رخ چاٹ جائیں گے یہ جینگر دیکھئے

نہ ہے یا مادہ عجب ترکیب ہے اس نام کی کچھ حقیقت ہی نہیں کھلتی ہے پیتارام کی

بعض اوقات انسانی خامیوں کو کسی خاص انداز سے منظر عام پر لانا۔  
ہنسنے ہنسانے کا ذریعہ بن جاتا ہے۔ جن لوگوں پر گھلا حملہ کیا جاتا ہے اُن کے  
دل پر خواہ کچھ بھی گزرے شاعر کو اس سے سروکار نہیں ہوتا۔ اگر وہ لوگ  
کھسیانی ہنسنی ہنسنے کر خود بخود اپنی خامیوں کی اصلاح کر لیں تو شاعر کی  
توفقات سے زیادہ اُس کی ظرافت کا نتیجہ نکل آیا۔ اب اگر آپ چاہیں تو  
شاعر کو ادبی، مذہبی، سوشل، سیاسی مصلح کہہ لیجئے، آپ کو اختیار ہے  
شاعر کے مد نظر تو محض ہنسانا ہنسانا تھا۔ ظرافت صاحب کی شاعری کا دوسرا  
دور یہ ہے جو سطور بالا میں عرض ہوا۔ اس رنگ کے بھی رہ چار شعر ملاحظہ ہوں:۔  
لیڈری سستی ہوئی ہر چیز تنگی ہو گئی ایک ہی آنہ میں مل جاتا ہے لیڈر دیکھئے  
ڈراڑھی مونچھیں صاف ہیں مثل قلندر دیکھئے مادہ روہیں مغربی تہذیب کے نزدیک  
دہن غائب مگر معدوم اس پر حسن کا دعویٰ حسین ایسا اگر ہو تو عجائب گھر کے قابل ہے

ظرافت صاحب کی غزلوں کا عام رنگ یہی ہے لیکن اب اُنھوں نے  
طولانی نظمیں مسدس وغیرہ کی شکل میں لکھنی شروع کر دی ہیں جو حقیقت میں بلند پایہ  
اور قابل قدر ادبی کوششیں ہیں۔ آپ کی طولانی نظموں میں ”سفر نامہ عراق“  
”گول میز کانفرنس“ ”میونسپل الکشن“ ”شعر آشوب“ وغیرہ نہایت کامیاب  
سلا روزانہ انگریزی اخبار جوال آباد سے نکلتا ہے۔

اور مفید ہیں۔

ظریف صاحب کے موجودہ کلام کو دیکھ کر آپ کے سچے مصلح ہونے میں شک نہیں رہتا۔ آپ کی طولانی نظموں میں خندہ دندانِ نمناکم ہے۔ مستم زیرِ لب ضرور ہے لیکن وہ بھی سامعین کے چہروں پر غور و فکر کے آثار پیدا کر دیتا ہے۔ آپ ادبی، اخلاقی، مذہبی، سوشل، سیاسی خامیوں کو اس انداز سے بیان کرتے ہیں کہ دلوں میں تاثیر کے نشتر اُتر جاتے ہیں۔

آپ کی طبیعت ہمہ گیر ہے۔ مطالعہ فطرتِ قائم قدم پر نمایاں ہے۔ آپ کا موضوع سخن زیادہ تر انسان ہے۔ شہری، دیہاتی، برہمنی، غرض جس شخص کو لیتے ہیں اُس کی تصویر نگاہوں کے سامنے پیش کر دیتے ہیں۔ آپ کو سیرتِ بگاری میں کمال حاصل ہے۔ اُردو زبان پر جو قدرت حاصل ہے وہ محتاجِ بیان نہیں۔ اُردو کے علاوہ پوربی زبان کو نہایت پُر لطف طریقے سے نظم کرتے ہیں۔ اُن کے دیہاتی اشخاص جب اپنی پوربی زبان میں ہلکی ہلکی اور جہالت کی باتیں کرتے ہیں تو محفلِ ادب میں ایک عجیب کیفیت پیدا ہو جاتی ہے۔

زبان میں لطفِ محاورہ، روزمرہ کی صفائی اور بندش کی چستی ہر جگہ جلوہ فرما ہے۔ ابتذال اور عامیانہ پن سے التزاماً گریز کرتے ہیں۔ لیکن دیہاتی اشخاص کی زبان سے سبک اور سو قیاسہ الفاظ کو روار کھتے ہیں اس سے بجائے عجیب کے کلام میں اصیلت اور حسن پیدا ہو جاتا ہے۔

**عزیز لکھنوی** | مرزا محمد بادی نام، عزیز تخلص۔ لکھنؤ کے رہنے والے تھے۔  
 بزرگوں کا وطن شیراز تھا۔ شیراز سے کشمیر اور شاہان اودھ  
 کے دور حکومت میں کشمیر سے لکھنؤ آئے۔ مرزا صاحب ۱۸۸۶ء میں پیدا ہوئے۔  
 سات برس کی عمر تھی کہ سایہ پدری سے محروم ہو گئے۔

ابتدائی تعلیم نہایت ذوق و شوق سے حاصل کی۔ اس کے بعد اساتذہ  
 کا کلام ہمیشہ نظر سے گذرتا رہا جس سے آپ کا علم و فضل رفتہ رفتہ ترقی کرتا رہا۔  
 آخر دم تک تعلیم و تعلم کا سلسلہ جاری رہا۔ آخر پچھلے سال ۱۹۳۵ء میں انتقال  
 فرمایا۔

شاعری کا شوق ابتداء سے تھا۔ حضرت صفی سے استفادہ سخن کیا اور طبعی  
 رُحمان اور کنزیت مشق سے بہت جلد مرتبہ اُستادی حاصل کر لیا۔ آپ کی اُستادی  
 مسلم ہے۔ مرزا جعفر علی خاں اثر لکھنوی اور شبیر حسن خاں جوش ملیح آبادی جیسے  
 خوش گو شعرا نے آپ کے دامن تربیت میں پرورش پائی ہے۔

آپ کا مجموعہ غزلیات ”گلگدہ“ کے نام سے شائع ہو چکا ہے۔ غزلیات  
 کے علاوہ آپ کے قصائد بھی شائع ہوئے ہیں۔ دونوں صنفوں پر آپ کو قدرت  
 کامل حاصل ہے۔

”گلگدہ“ کے مطالعہ سے معلوم ہوتا ہے کہ آپ نے لکھنؤ اسکول کی شاعری  
 کی خصوصیات سے گریز کیا ہے۔ آپ کا کلام عام طور پر فرسودہ اور سوقیہ مضامین سے  
 پاک ہے۔ لوازم حسن کی تعریف و توصیف بھی کہیں نہیں ملتی۔  
 آپ متقدمین میں میسر اور متوسطین میں غالب کے دلدادہ ہیں اور اخصیں

کی تقلید کرتے ہیں۔ غالب سے آپ نے متانت لی اور انداز بیان میں بھی انھیں سے استفادہ کیا۔  
میر سے سوز و گداز لیا۔ لیکن مرثیہ کی ہر دلعزیزی سے متاثر ہو کر سوز و گداز کو  
آہ و بکا میں تبدیل کر دیا۔ آپ کے کلام میں مرض، نزع، موت، فوجہ، ماتم،  
گورِ غریباں وغیرہ کے مضامین اس کثرت سے ہیں کہ تمام کلام پر گویا مرثیت  
چھائی ہوئی ہے۔

زبان خاص لکھنؤ کی ٹکسالی زبان ہے۔ صفائی اور سلاست کی انتہا  
نہیں لیکن غالب کی تقلید میں فارسی تراکیب کا استعمال زیادہ کرتے ہیں جن  
میں دو چار مقامات کو چھوڑ کر عام طور پر صفائی اور چستی پائی جاتی ہے۔  
چند متفرق اشعار بطور نمونہ ملاحظہ ہوں :-

اب نیلگوں ہے چہرہ مگر پہلے زرد تھا انجام درد یہ ہے وہ آغازِ درد تھا  
اپنے مرکز کی طرف مائل پرواز تھا حسن بھولتا ہی نہیں عالم تری انگڑائی کا  
دیکھ کر ہر درو دیوار کو حیراں ہونا وہ مرا پہلے پہل داخلِ زنداں ہونا  
وصال دائمی کیا ہے شبِ فراق میں مرجانا قضا کیا ہے دلی جذبات کا حد سے گزر جانا  
شمع بجھ کر رہ گئی پروانہ جل کر رہ گیا یا دگارِ حسن و عشق اک دلِ غول پر رہ گیا  
مریضِ ہجر کی ایسوں کو قدر کیا ہوگی اُٹھے ہیں نیند سے جب سر پہ آفتاب آیا

اصغر حسین نام۔ اصغر تخلص ہے۔ اصلی وطن گورکھپور کے  
ضلع میں ہے لیکن ایک مدت تک گونڈہ میں مقیم رہے۔  
اس لئے گونڈوی مشہور ہیں۔ آپ یکم مارچ ۱۸۸۸ء کو پیدا ہوئے۔ ابتدائی



مولانا اصغر حسين اصغر



تعلیم و تربیت معمولی اور غیر مستقل طور پر ہوئی۔ کچھ دنوں انگریزی مدرسوں میں بھی تعلیم پائی۔ تاہم اس تھوڑی سی مدت میں فطری صلاحیت کی وجہ سے اتنی استعداد پیدا ہو گئی کہ انگریزی کی ادبی کتابوں کا کافی لطف اٹھا سکتے ہیں اور اب تو یہ حال ہے کہ ”ہندوستانی“ کی ریڈیو کے سلسلے میں اگر کبھی کسی انگریزی کتاب یا مضمون کے ترجمے کا اتفاق ہوتا ہے تو اس بے تکلفی سے بے نیکان ترجمہ کرتے چلے جاتے ہیں کہ اچھے اچھے ڈگری یافتہ مٹھ دیکھتے رہ جاتے ہیں۔ یہی حال عربی اور فارسی کا ہے۔ خصوصاً فارسی پر آپ کو بڑا عبور حاصل ہے۔ کبھی کبھی فارسی میں بھی سخن سنجی کرتے ہیں۔

شاعری کا شوق ابتداء سے تھا۔ زمانہ نوشقی کے چار اشعار ”غنائہ جاوید“ میں نظر سے گزرے جن سے شاندار مستقبل کا پتہ چلتا ہے۔ وہ مستقبل اب حال ہے جس کا تذکرہ آئندہ آتا ہے۔ آپ نے مستقل طور پر کسی سے استفادہ نہیں کیا۔ ابتداء میں کچھ دنوں منشی خلیل احمد و جبر بگرامی کو اپنا کلام دکھایا۔ آخر میں کچھ غزلیں منشی امیر اللہ تسلیم کو دکھائیں۔ اس کے بعد سلسلہ بن ہو گیا۔ حقیقت یہ ہے کہ حقیقی شاعر کے لئے اس کے ذوقِ صحیح اور وجدانِ سلیم سے بڑھ کر کوئی استاد ہوا ہی نہیں سکتا۔

حضرت امیر ہند گوندے میں مقیم تھے۔ وہیں آپ کا ایک چشمہ کا کارخانہ تھا۔ اس کے بعد آپ لاہور تشریف لے گئے اور وہاں ادبی خدمات انجام دیتے رہے۔ کچھ دنوں انڈین پرنسپل الہ آباد سے بھی تعلق رہا۔ فی الحال ”ہندوستانی اکاڈمی“ کے تباہی رسالہ ”ہندوستانی“ کے ایڈیٹر ہیں اور



الہ آباد میں مستقل قیام ہے۔ اللہ تعالیٰ آپ کے انفاس میں برکت دے لے  
 خاکسار کو حضرت آصفیہؑ سے نیاز حاصل ہے۔ آپ کی صحبت میں اٹھنے بیٹھنے  
 کا اکثر اتفاق ہوا ہے۔ ناچیز پر از بس بزرگانہ و مشفقانہ عنایت فرماتے ہیں۔ آپ  
 کے وسیع اخلاق کے متعلق صرف اس قدر عرض کر سکتا ہوں کہ حضرت آصفیہؑ کے مسلمان  
 ہیں لیکن زراہ خشک نہیں۔ مزاج میں رنگینی کیسے یا ظرافت، طبیعت میں مروت  
 کیسے یا لطافت۔ یا ان سب اوصاف کا مجموعہ۔ غرض دوست تو دوست، اجنبی  
 بھی آپ کی پُر مغز اور مسلسل گفتگو سے نہیں اکتاتا۔ آپ بادۂ تصوف کے  
 بھی ذوق شناس ہیں۔ حضرت قاضی شاہ عبدالغنی صاحب منگلوری سے شرف  
 بیعت حاصل ہے۔

آپ کے کلام کے دو مجموعے شائع ہو چکے ہیں۔ ایک ”نشاط روح“ ۱۹۲۵ء  
 میں اور دوسرا ”سرو و زندگی“ ۱۹۳۵ء میں شائع ہوا۔ دونوں مجموعے اگرچہ مختصر  
 ہیں لیکن اس اختصار میں بلند ترین شاعری کے اعلیٰ نمونے موجود ہیں حضرت آصفیہؑ  
 بہت کم گو شاعر ہیں اور اسی کم گوئی میں ان کی شاعری کا راز مضمر ہے۔

فرمایا کرتے ہیں کہ پُر گوئی کے معنی میری لغت میں ہیں ”رطب و یابس سے  
 کلام کو بھر دینا۔ دو چار شعر اس رنگ کے کنا۔ دو چار اس رنگ کے کنا۔  
 کچھ ادھر کے کچھ ادھر کے۔ غرض جہنم زدن میں لمبی چوڑی غزل تو تیار کر دینا لیکن  
 خود اپنا رنگ کچھ نہ ہونا“ اس سے ظاہر ہوتا ہے کہ آصفیہؑ صاحب نہایت

۱۔ یہ کتاب زیر طباعت تھی کہ حضرت آصفیہؑ نے مرض فالج بنا کر ۱۹۳۶ء نومبر ۱۹ء داعی  
 اجل کو لبیک کہا۔ آپ کی قبل از وقت رحلت سے دیئے اردو کو ناقابل تلافی صدمہ پہنچا۔  
 آپ احاطہ عزا حضرت شاہ محب اللہؒ میں مدفون ہیں۔

کاوش سے شعر کہتے ہیں اور وہی کہتے ہیں جو کہنا چاہتے ہیں۔ اور یہ حقیقت ہے کہ اُن کے کلام میں جس قدر ہمواری اور یک رنگی ہے اُس کی نظیر مشکل ہی سے کہیں اور ملے گی۔

شعرائے ماضی و حال سے آصف صاحب کو صرف اس قدر تعلق ہے کہ آپ بھی اُن کی طرح غزل گو ہیں۔ اس کے سوا آپ کے کلام میں نہ کسی کی تقلید کا جلوہ ہے اور نہ تنبیج کی جھلک۔ آپ کی اجتہادی شان آپ کو محفلِ ادب میں سب حاضرین سے تمیز و ممتاز کرتی ہے اور یہی اجتہادی اور غیر تقلیدی رنگ آپ کے فطری شاعر ہونے کی دلیل ہے۔

آصف صاحب کی زبان اور اندازِ بیان میں لطافت اور جدت ہے۔ زبان کی مناسبت اور سنجیدگی، اندازِ بیان کی شگفتگی اور رنگینی سے امتزاج پاکر کلام میں وہ دلاویز قدرت پیدا کر دیتی ہے کہ تاثیر شعری خود وجود میں آتی ہے۔ تشبیہ و استعارات کا استعمال بھی ہے لیکن آصف صاحب کی تشبیہوں میں، قدرت اور استعارات میں اچھوتا پن پایا جاتا ہے۔ یہ چیزیں سب نئی ہوں گی لیکن ان میں لطافت اور نرِ اُکلت کی انتہا نہ ہوگی۔ قدرت ادا کا یہ عالم ہے کہ معمولی ہی بات بھی کہیں گے تو اس انداز سے کہیں گے کہ دلکش اور انوکھی معلوم ہونے لگے گی۔

آپ کے کلام پر اگرچہ ذوقِ فارسیت غالب ہے تاہم آپ کی زبان میں صفائی اور برجستگی ہے۔ مصرعے ایسے ڈھلے ہوتے ہیں کہ سلاست اور روانی سے خود بخود ترنم پیدا ہو جاتا ہے۔

خیالات و جذبات میں جوش اور صداقت بدرجہ احسن موجود ہے۔ عامیانہ جذبات اور فرسودہ خیالات کی سطح سے گزر کر آصف صاحب کی نظر لطیف و حقائق و معارف تک پہنچی ہے۔ جوش و مسرت، غم و رنج، ہجر و وصال، بیم و امید وغیرہ کیفیات سے متاثر ہونا اور اس متاثر کا کسی نہ کسی طرح اظہار کر دینا عام شعرا کا شیوہ ہے۔ آصف صاحب ان کیفیات سے متاثر ہو کر عالم بے خودی میں چلا نہیں اٹھتے۔ بلکہ یہ کیفیات اُن پر الہامی حالت طاری کر دیتی ہیں اور وہ فلسفہ و حکمت کی تہ میں اتر جاتے ہیں۔ اور وہاں جن نتجوں پر پہنچتے ہیں اُن کو شاعرانہ رنگینی اور لطافت سے شعر کے سانچے میں ڈھال دیتے ہیں۔ فلسفہ اور تصوف کے خشک مسائل کو آصف صاحب جس رنگینی اور شعریت کے پیرائے میں بیان کرتے ہیں وہ خاص انھیں کا حصہ ہے۔ حکیمانہ خیالات کے اظہار میں ہمیشہ لطافت اور دلآویزی ملحوظ رہتی ہے۔ آپ کے کلام میں جوش، ترقم، سکون، اضطراب، مسرتی اور بے خودی کے امتزاج سے ایک ایسی کیفیت پیدا ہو گئی ہے کہ سامعین و قارئین کے دل و دماغ پُر کیف سرور اور رقص کی حالت طاری ہو جاتی ہے۔ آپ کے حکیمانہ خیالات میں اتحاد و یک رنگی پائی جاتی ہے۔ فلسفہ اضافیت کو جس جس انداز سے آپ نے کہا ہے اُس کی مثال کہیں اور نہیں مل سکتی۔ مثال کے طور پر محض حُسن و عشق کو لیجئے۔ آپ کے نزدیک حُسن و عشق کوئی علیحدہ اور مستقل ہستی نہیں رکھتے۔ بلکہ ایک کا وجود دوسرے کے وجود پر مبنی ہے۔ عام زبان میں اس مضمون کو اس طرح ادا کیا جاسکتا ہے کہ عاشق میں جس درجہ کا ذوق نظر ہے، معشوق میں اُسی درجہ کا حُسن ہوتا ہے۔ چنانچہ فرماتے ہیں:۔

ہاں وادیِ ایمن کے معلوم ہیں سب فقے موسیٰ نے فقط اپنا اک ذوقِ نظر دیکھا  
وہ عشق کی عظمت سے شایانیں واقف ہیں سوچیں کروں سپر ایک ایک تمنا سے  
سوز و گداز غزل کی خصوصیت ہے۔ اگر اس سوز و گداز سے یاس و حسرت  
آہ و بکا، گریہ و زاری، فریاد و ماتم وغیرہ مراد لی جائے تو اصغر صاحب کا کلام ایسے  
سوز و گداز سے یکسر پاک ہے۔ خود فرماتے ہیں:۔

غزل کیا اک شرِ مضموی گردش میں ہے آہر یہاں افسوس گنجائش نہیں فریاد و ماتم کی  
ایک جگہ اور فرمایا ہے:۔

شعر میں رنگینی جوشِ تخیل چاہئے مجھ کو آہر کم ہے عادتِ نالہ و فریاد کی  
لیکن اگر سوز و گداز دل کی ایک لطیف درد مندانہ کیفیت کا نام ہے  
تو اصغر صاحب کا کلام ایسے سوز و گداز سے لبریز ہے۔

آخری اور شاید بہترین خصوصیت آپ کے کلام کی یہ ہے کہ آپ کے  
اشعار فکر انگیز اور خیال افزا ہوتے ہیں۔ غزلیات کے مطالعہ سے لطیف اور بلند  
جذبات دل میں ابھرتے ہیں۔ چنانچہ آج سے آٹھ نو سال پیشتر جب ”نشاطِ روح“  
اول اول خاکسار کی نظر سے گزری تو چند صفحات کے مطالعہ سے جو تاثر ناچیز  
کے دل پر مترتب ہوئی اُس کا اظہار اس طرح ہوا تھا ۵

معجزِ نما کلام ہے آہر کا اے صغیر افسردہ دل کو محشرِ جذبات کر دیا  
اب حضرت اصغر کے چند اشعار سے لطف اٹھائیے:۔

کیا کہئے جاں نوازی پیکانِ یار کو سیراب کر دیا دلِ منت گوار کو  
بوشِ شباب، نشہ صہبا، ہجومِ شوق! تعبیر یوں بھی کرتے ہیں فصل بہار کو

قہر ہے تھوڑی سی بھی غفلت طریق عشق میں آنکھ جھپکی قیس کی اور سامنے محل نہ تھا۔  
 نیاز عشق کو سمجھا ہے کیا اسے واعظ نادان ہزاروں بن گئے سجدے جبین میں نے جہاں رکھ دی  
 کیا کیا ہوا ہنگام جنوں کچھ نہیں معلوم کچھ ہوش جو کیا تو گریباں نہیں دیکھا  
 موج نسیم صبح میں بوسے صدم کدہ بھی ہے اور بھی جان پڑ گئی کیفیت غار میں  
 بس اتنے پر ہوا ہنگامہ داد درسن برپا کہ لے آغوش میں آئینہ کیوں مہر دشنام کو  
 حنا ہے حشر میں شانِ کرم بیتاب نکلی گئی لگا رکھا ہے سینے سے متاعِ ذوق عصیاں کو  
 نمودِ جلوہ بے رنگ سے ہوں اس قدر گرہیں کہ پہچانی ہوئی صورت بھی پہچانی نہیں جاتی  
 رسمِ فرسودہ نہیں شایانِ اربابِ نظر اب کوئی منظر بلند از کفر و ایماں دیکھے

جگر مراد آبادی | علی سکندر نام، جگر تخلص۔ مراد آباد آپ کی وطنیت پر فخر کرتا ہے۔ بزرگوں کا وطن دہلی تھا۔ آپ کے والد علی نظر شاعر اور صاحبِ دیوان تھے۔ اور خواجہ وزیر لکھنوی سے انھوں نے اصلاح سخن لی تھی۔ جگر صاحب کی ابتدائی تعلیم معمولی اور غیر مستقل طور پر ہوئی۔ فارسی کی چند ابتدائی کتابیں پڑھیں۔ انگریزی سے بھی کچھ واقفیت ہے۔  
 آپ کی عمر اس وقت کوئی پچاس کے قریب ہوگی۔ میانہ سے کچھ کم قد۔ سنہنی۔ سیاہ گوں۔ فرنیچ کٹ ڈاڑھی۔ سر کے بال پریشان۔ لباس سے بے پروا۔ بظاہر شاعری کے بچہ کے جنوں لیکن شگفتہ مزاج اور رنگین طبع۔ مستقل قیام کا فخر کسی خاص مقام کو حاصل نہیں۔ جہاں کسی قدردان نے مدعو کر لیا کچھ دن گزار دئے۔

آپ نے ذوق سخن نثر کہ میں پایا۔ ابتداء والد بزرگوار سے مشورہ سخن کیا۔ اُن کے بعد داغ سے فیض پایا۔ کچھ غزلیں منشی امیر اللہ تسلیم کو بھی دکھائیں۔ لیکن ابتدائی کلام پر داغ کا رنگ زیادہ غالب ہے۔

آپ کے کلام کے دو مجموعے شائع ہو چکے ہیں۔ ایک ”داغ جگر“ اور دوسرا ”شعلہ طور“۔ لیکن ان دونوں مجموعوں کا رنگ ایک دوسرے سے قطعی مختلف ہے۔ ”داغ جگر“ کی خصوصیات سادگی، روانی، دل نشین فارسی نثر الکیب،

شوخ، معاملہ بندی اور جذبات و خیالات میں عمق وغیرہ ہیں۔ تعجب ہے کہ جگر صاحب ”داغ جگر“ کو پسند نہیں فرماتے۔ خاکسار نے خود اُن کی زبانی سنا ہے کہ جگر اب وہ جگر نہیں رہا۔ ”داغ جگر“ بھی اُسی جگر کے ساتھ ختم ہوا۔ موجودہ جگر کو سمجھو تو

موجودہ کلام سے سمجھو، آپ کا یہ قول خواہ شاعرانہ وار فنگی پر مبنی ہو لیکن اس میں بہت کچھ اصلیت بھی پائی جاتی ہے۔ واقعہ یہ ہے کہ جس زمانے میں آصف صاحب گونڈے میں چشموں کا کاروبار کرتے تھے، جگر صاحب چشموں کی اینٹنی کیا کرتے تھے اور اس سلسلہ میں جگر صاحب کو اُن سے تبادلہ خیالات کا موقع ملتا تھا۔ صحتیں گرم اور شعر و سخن کے چرچے رہتے تھے۔ اُسی زمانہ میں جگر صاحب کو آصف صاحب سے عقیدت پیدا ہو گئی چنانچہ آجکل یہ حالت ہے کہ آپ آصف صاحب کے روبرو دوزانو یا ادب بیٹھے ہیں۔ اگر اُن کے یہاں

قیام کرنے کا موقع ملتا ہے تو دُخیت رز سے بگاڑ اور پنج وقتہ نماز کی پابندی کر لیتے ہیں۔ مشاعروں میں اُن کی غزل خود پڑھتے ہیں اور اگر کوئی اور پڑھنا چاہے تو اُس سے بگڑ جاتے ہیں۔ آصف صاحب کو بھی آپ کی خاطر اور دل دہی منظور ہوتی ہے چنانچہ انھیں سے غزل پڑھواتے ہیں۔ اس عقیدت کی وجہ پردہ راز میں ہے لیکن کسی کسی حلقے میں لوگوں کا خیال ہے کہ جگر حضرت آصف کے شاگرد ہیں۔

اگر استاد ہی و شاگرد ہی کو عام معنوں میں سمجھا جائے تو یہ غلط ہے کہ جگر صاحب آصفیہ کے شاگرد ہیں۔ ورنہ آصفیہ صاحب کی صحبت اور ان کے کلام کا جو اثر جگر صاحب کے کلام پر پڑا ہے اس کے روبرو ایک معنی میں آپ ضرور ان کے شاگرد ہیں۔ اور اس تاثر کا جلوہ ”شعلہ طور“ میں صاف نظر آتا ہے۔

سطور بالا سے ”داغ جگر“ اور ”شعلہ طور“ کے باہمی فرق کو سمجھنے میں سہولت ہوگی۔ ”شعلہ طور“ میں سادگی، روانی، اور دل نشین فارسی تراکیب وہی ہیں جو ”داغ جگر“ میں۔ لیکن شوخی اور معاملہ بندی، کیف، دار فنگی، بچودی اور الدمانہ انداز بیان سے بدلتی ہے۔ ان پر رنگینی اور دلکشی کا اضافہ ہوتا ہے۔ متانت اور پختگی بڑھتی ہے۔ تخیل میں بلندی اور جذبات میں جوش و صداقت پیدا ہوتی ہے۔ حقائق و معارف کی شاعرانہ رنگینی سے کلام میں گہرائی اور عمق پیدا ہوتا ہے۔

جگر صاحب کے کلام میں حُسن ہے۔ خواہ حُسن ادا کئے خواہ حُسن تخیل، حُسن حُسن ہے اور شعر میں حُسن کا ہونا شاعری کی معراج ہے۔ آپ کے پڑھنے کا طرز بھی عجیب و الدمانہ ہے۔ ایک مخصوص ترنم سے اس طرح پڑھتے ہیں کہ شعر کے حُسن تاثیر کی انتہا نہیں رہتی۔ اطراف ہند میں جہاں ان کے رنگ شاعری کی تقلید کی جا رہی ہے وہاں ان کے ترنم سے بھی مشاعروں کو گرمایا جاتا ہے۔ چند اشعار بطور نمونہ درج کئے جاتے ہیں۔

کام آخر جذبِ بے اختیار آہی گیا      دل کچھ اس صورت سے تڑپاں کو پیار آہی گیا  
ہائے یہ حُسنِ تصور کا قریب رنگ دلو      میں یہ سمجھا جیسے وہ جانِ بہار آہی گیا

اس طرح خوش ہوں کسی کے وعدہ فدا میں      فی الحقیقت جیسے مجھ کو اعتبار آہی گیا  
 پیتا بغیر اذن یہ کب تھی مری محال      در پردہ چشم یار کی شہ پاکے پنی گیا  
 فنائے عشق کو رنگ بقا دیا تو نے      حیات و موت کو یکجا دکھا دیا تو نے  
 ہزار جان گرامی فدا بایں نسبت      کہ میری ذات سے اپنا پتا دیا تو نے  
 یہ کیا کیا کہ عطا کرے عشق لامحدود      مجھے حریفِ مقابل بنا دیا تو نے  
 ہزار دل کو مٹا کر دیا مجھے اک درد      اس ایک درد کو پھر دل بنادیا تو نے  
 ہر ایک دل کو عطا کر کے مدعائے حیات      جگر کو اک دل بے مدعا دیا تو نے  
 فکر منزل ہے نہ ہوش جادہ منزل مجھے      جا رہا ہوں جس طرف لے جا رہا ہے دل مجھے  
 روک سکتی ہو تو بڑھ کر روک لے منزل مجھے      لے اڑی ہے ایک موجِ مقرر دل مجھے  
 پھونک دے اسے غیرتِ سوزِ محبت پھونکے      اب سمجھتی ہیں وہ نظریںِ جم کے قابل مجھے

**فانی بدایونی** | شہنشاہِ علی نام۔ فانی تخلص۔ ۱۱ ستمبر ۱۸۷۷ء کو پیدا ہوئے۔  
 فانی صاحب کے والد مرحوم محمد شجاعت علی خاں محکمہ پولیس میں  
 انسپکٹر تھے۔ انھیں اپنے بیٹے کے لئے کسی آزاد پیشے کی تمنا تھی۔ چنانچہ انھوں نے  
 فانی صاحب کو وکالت کے لئے مجبور کیا۔ آپ نے انٹرنس تک اپنے وطن بدایوں  
 ہی میں تعلیم پائی۔ بریلی کالج سے بی۔ اے اور الہ آباد اور علی گڑھ سے ایل ایل بی  
 پاس کیا۔ آجکل آپ حیدرآباد دکن میں تشریف رکھتے ہیں۔  
 شعر و سخن کا شوق بچپن سے دامگیر تھا۔ ان کے والد انھیں شعر گوئی سے  
 روکتے تھے اور یہ پوشیدہ طور پر کہتے رہتے تھے۔ ایک مرتبہ بذریعہ خط و کتابت



کر دینا پڑا۔ غرض یہ کہ آپ نے کسی سے اصلاح نہیں لی۔ مذاقِ صحیح اور وجدانِ سلیم نے آپ کی رہنمائی کی اور آخر راہِ راست پر ڈال دیا۔

آپ نے تین دیوان تصنیف کئے تھے۔ دو مثنویاں اور دو ڈرامے بھی لکھے۔ مگر آپ کی عدم توجہی سے یہ ذخیرہ تلف ہوتا رہا۔ آخر بچا کچھا کلام ”باقیاتِ فانی“ کے نام سے شائع کیا۔

آپ کی زبان عام طور پر شیریں اور صاف ہے۔ فارسی ترکیب بھی دلکش اور مناسب ہیں لیکن کہیں کہیں مضمون کی گہرائی اور تخیل کی بلندی کی وجہ سے ترکیب میں پیچیدگی اور ثقالت آگئی ہے۔ لطفِ محاورہ بھی موجود ہے۔ خاص خاص محاورے زبان پر زیادہ چڑھے ہوئے ہیں۔

پروفیسر رشید احمد صاحب مدنی نے ”باقیاتِ فانی“ پر مقدمہ لکھا ہے۔ آپ فرماتے ہیں کہ ”فانی یاسیات کے امام ہیں“ اس میں شک نہیں کہ آپ کے کلام میں سوز و گداز، یاس و حزن و ملال کی حد تک بڑھا ہوا ہے۔ لہجہ ایسا دردناک ہے کہ دل پر اثر کئے بغیر نہیں رہتا۔ اس ضمن میں مشہور و معروف غزل کے چند اشعار درج کئے جاتے ہیں :-

تال سوز غمہائے نہانی دیکھتے جاؤ      بھڑک اٹھی ہے شمعِ زندگانی دیکھتے جاؤ  
غورِ حسن کا صدقہ کوئی جاتا ہے دیندے      کسی کی خاک میں ملتی جوانی دیکھتے جاؤ  
سُنے جاتے نہ تھے تم سے مرے دن رات کے شکوے      کفن سر کاؤ میری بے زبانی دیکھتے جاؤ

ہے۔ فرماتے ہیں۔ ”عالمی مانتد قانی کو جی جرات سے جت رے ہا جس روں اور اُس کے اظہار پر غیر معمولی قدرت ہے۔ اُن کو دقیق سے دقیق مسئلہ کی تشبیح و تفسیر کے لئے بھی غیر مانوس یا دقیق الفاظ کی ضرورت نہیں ہوتی۔ اُن کو غالب کے مقابلے میں ایک امتیازی حیثیت دی جاسکتی ہے مگر بہر حال الفضل للمتقدم۔ علاوہ بریں وہ غالب کی مانند متنوع نہیں یعنی اُنھوں نے غالب کی طرح زندگی کے ہر پہلو کا ہر نقطہ نگاہ سے مطالعہ نہیں کیا ہے۔“

قافی صاحب کے کلام میں تصوف کی چاشنی بھی ایک پُر لطف حد تک موجود ہے۔ بیان و خیال میں عام طور پر ندرت و جدت پائی جاتی ہے جذبات میں پُر درد جوش کے ساتھ اضطراب اور کشمکش کی آمیزش شعر کو نازک اور پُر لطف بنا دیتی ہے۔

چند اشعار بطور نمونہ ملاحظہ ہوں :-

امکان معرفت کو سمو کر محال میں	وہ دل میں یوں رہے کہ نہ آئے خیال میں
ٹوٹا نہ ہم سے رشتہ رسم حجاب عشق	چھوٹا نہ ہم سے ہجر کا دامن وصال میں
قدموں پہ گرے کوئی خطا کا مر نہ جائے	ذوق آفرینیاں ہیں تمھارے ملال میں
ملتی نہیں تصوفِ پستی سے اب بجاست	گھر سا گیا ہوں حلقہ دام خیال میں
آخر زمانہ آئینہ دکھلا کے رہ گیا	لانا پڑا تمھیں کو تمھاری مثال میں

صاحب "لبان حکمت" (ملاحظہ ہو حصہ نثر فرٹ ولیم کالج) کے پڑ پڑتے ہیں۔  
جوش لڑکپن ہی میں سایہ پدری سے محروم ہو گئے۔ جس کی وجہ سے تعلیم و تربیت  
پنچاظر خواہ توجہ نہ ہو سکی۔

شعر و سخن کا ذوق ابتدا سے تھا۔ زمانہ طلب علمی میں مشق سخن جاری تھی۔  
خداداد ذہانت اور مذاق سلیم نے رہبری کی اور عمدہ حاضرہ میں صاحب طرز شعرا  
میں آپ کا شمار ہوتا ہے۔

ابتداءً زبنداری کا کام کرتے رہے۔ پھر دارالترجمہ جامع عثمانیہ کے شعبہ  
تالیف و ترجمہ میں ادبی نقاد کی خدمات انجام دیتے رہے۔ فی الحال دہلی میں  
اقامت گزیر ہیں اور "کلیم" نامی رسالہ نکالتے ہیں۔

جوش صاحب کو غزل اور نظم دونوں پر قدرت کامل حاصل ہے۔ آپ  
کی شہرت زیادہ تر آپ کی نظموں کی وجہ سے ہے۔

غزل میں صفائی، روانی اور سلاست بہت ہے۔ فارسی تراکیب میں  
بندش کی چستی اور دلکشی موجود ہے۔ سوز و گداز دل پسند حد تک پایا جاتا ہے۔  
صوفیانہ مضامین اور معرفت کے رموز بھی نہایت سادگی سے نظم ہوئے ہیں۔  
ابتدال اور عامیانہ پن سے کلام یکسر پاک ہے۔

نظم میں آپ کا مرتبہ بہت بلند ہے۔ نظموں میں جوش، سادگی اور صداقت  
بدرجہ احسن موجود ہیں۔ تشبیہات میں ایک طرح کی ندرت ہے جس سے کلام کا

پوری طرح واضح نہیں ہوتی۔ لیکن یہ ضرور ہے کہ جذبات کی آڑ میں جو دھندلی سی تصویر ہوتی ہے وہ بہت دلکش ہوتی ہے۔ کلام عام طور پر بلند پایہ اور معیار کا ہوتا ہے۔ یاس و حرماں نصیبی کا کمبیں پتا نہیں ملتا۔  
 بطور نمونہ چند رباعیات پیش کی جاتی ہیں جن سے کلام کی شوخی کا ایک حد تک اندازہ ہوگا۔

مرنے پہ نوید کہاں ملے یا نہ ملے      یہ کج بولستاں ملے یا نہ ملے  
 پیشینہ میں تو کس نہ چھوڑا ہے غمناں خراب      معلوم نہیں وہاں ملے یا نہ ملے

کیا شیخ ملے گا لن ترانی کر کے      تفسیر کمال شادمانی کر کے  
 تو آتشِ دوزخ سے ڈراتا ہے انھیں      جو آگ کو پی جاتے ہیں پانی کر کے

دل ہوتا ہے رو براہ گاہے گاہے      رویہ لیتے ہیں بھر کے آہ گاہے گاہے  
 اس ڈر سے خودی خدا نہ بن جائے کہیں      کر لیتے ہیں ہم گناہ گاہے گاہے

گردوں سے بلند ہے انیسیم اپنا      فردوس پہ چندہ زن ہے گلشن اپنا  
 تو کوثر و تسمیم کا چھوڑے گا نہ فکر      اچھا تو چھوڑ دوں میں دامن اپنا

**زبان** | اس دور میں آپ کو کوئی شاعر روایتی استاد کی حیثیت لئے ہوئے نظر نہ آئے گا۔ فی زمانہ یہ خیال ہوتا جاتا ہے کہ روایتی استاد دی اور شاگردی کا زمانہ اب ختم ہو گیا۔ جو علوم و فنون اساتذہ کے سینوں میں چھپے ہوئے تھے اور جن کے حصول کے لئے اُن کے روبرو زانوئے تلمذ تہ کرنا پڑتا تھا۔ وہ علوم و فنون اب کتب فروشوں کی دکانوں سے نہایت ارزاں قیمت پر خریدے جاسکتے ہیں۔ مترکبات کی لمبی چوڑی فہرست اور توضیح قواعد و قوانین کا اب زمانہ نہیں رہا۔ شخصی سعی و کوشش کی قدر و قیمت نہیں رہی۔ اب رنگ زمانہ جگت استاد ہے۔ مدعا یہ ہے کہ شعرا کی توجہ اصلاح زبان کی طرف نہیں۔ اس کی وجہ یہ تو یہ ہے کہ اساتذہ متوسطین کے احسانات سے زبان مجھ کر اس قدر صاف ہو چکی ہے کہ اب مزید اصلاح کی حاجت نہیں رہی۔ یا یہ وجہ ہو سکتی ہے کہ شعرا کا بچان زیادہ ترقیل کی بلندی اور مضمون کی ندرت کی طرف ہے۔ وہ سمجھتے ہیں کہ جذبات کی صداقت، تخیل کی بلندی اور کلام کا جوش و خروش خود بخود زبان کی اصلاح کرتا رہتا ہے۔

بہر کیف زبان کی کچھ نہ کچھ ترقی اس دور میں بھی نظر آتی ہے۔ مغربی اثر اور سائنس اور فلسفہ کی جہانگیری سے خیالات کی دنیا متاثر ہوئی۔ خیالات کا تاثر زبان پر اثر انداز ہوا۔ جس کی وجہ سے زبان میں اداسے مطالب کی وسعت بڑھتی شروع ہوئی۔ موجودہ شعرا کا خیال ہے کہ اداسے مطالب کی وسعت



سب سے پہلے حقیقی معنوں میں۔ اور یہ اس دور کا سب سے پہلا حقیقی معنی ہے۔ اس اسلوب کے عشق مجازی اور عشق حقیقی کو ایک کر کے دکھا دیا ہے۔ اس دور کی شاعری کا لب و لہجہ متین اور مہذب ہے۔ آپ آجکل کے اشعار کو ہر سو سائٹی میں بلا تکلف پڑھ کر سنا سکتے ہیں۔ غرض اس دور کے اسلوب بیان نے غزل کو بہت بلندی پر پہنچا دیا ہے۔

غالب نے غزل کی زمین میں جو تھم بویا تھا موجودہ زمانہ میں وہ سرسبز و پلچہ شاداب پاؤں ہی نہیں بن گیا ہے بلکہ بار آور بھی ہو رہا ہے۔ اردو شاعری کی معرکہ الاراضفت ایسی غزل اس دور میں معراج کمال پر پہنچ گئی ہے۔ ایک زمانہ میں جو اس کی طرف سے بدگمانی پیدا ہو گئی تھی اس وقت وہ بدگمانی خوش اعتقادی سے بدل چلی ہے اور یقین ہوتا جاتا ہے کہ غزل ہی تمام اصناف کی سر تاج ہے۔

# اردو نثر کی ابتدا مذہبی دور

۱۳۹۸ء سے ۱۷۹۷ء تک

**تہمید** | مولانا محمد حسین آزاد ”آب حیات“ میں فرماتے ہیں کہ ”یہ عجیب بات ہے کہ ایک بچہ پہلے شعر کہے پھر بات کرنی سیکھے“ اس سے اُن کا مطلب یہ ہے کہ تاریخ ادب اردو میں نظم نثر سے قدیم ہے۔ موصوف کے نزدیک ولی (۱۷۹۷ء تا ۱۸۱۲ء) اردو شعر و شاعری کے باوا آدم ہوئے۔ اس عہد میں آپ کو اردو نثر کا سراغ نہیں ملتا۔ آپ کے نزدیک فضلی کی ”دہ مجلس“ اردو نثر کی پہلی کتاب ہے۔ یہ کتاب وکی سے کوئی نوے سال بعد ۱۸۳۳ء میں لکھی گئی ہے۔

لیکن زمانہ حال کی تحقیق و تجسس نے اس خیال کا قطعی عکس ثابت کر دکھایا ہے۔ موجودہ تحقیق کی رو سے ”بچہ نے پہلے بات کرنی سیکھی پھر شعر کہا“ حقہ نظم کے ابتدائی دور (دکن میں) باب دوم میں دکھایا جا چکا ہے کہ نظم کی ابتدا یوسف عادل شاہ کے عہد حکومت سے (۱۷۹۷ء تا ۱۸۱۵ء) ہو چکی تھی۔ اسی طرح نثر کے باب میں موجودہ تحقیق، تلاش و جستجو کرتی ہوئی ۱۳۹۸ء تک پہنچتی ہے اور ”معراج العاشقین“ کو اردو نثر کی پہلی کتاب پاتی ہے۔ اگرچہ قیاس کتنا ہے کہ نثر کی عمر اس سے بھی زیادہ ہوئی چاہئے۔ چنانچہ مہتمم



”اردوئے قدیم“ کی رائے میں شیخ عین الدین گنج العلم متوفی ۹۵۷ھ (۱۳۹۲ء) کے رسالے نثر کے قدیم ترین نمونے ہیں لیکن چونکہ یہ رسالے دستیاب نہیں ہو سکے لہذا اعلیٰ سہولت کو مد نظر رکھتے ہوئے ”معراج العاشقین“ ہی کو اردو نثر کی پہلی کتاب سمجھا جاتا ہے۔ تحقیق وجہ توجہ بھی ہمت ہار کر نہیں بیٹھی ہے۔ اس کی سرگرمی ہنوز جاری ہے۔ لہذا ابھی سے کوئی آخری فیصلہ کر دینا قبل از وقت ہوگا۔ اس ابتدائی دور کو مذہبی دور اس لئے کہا گیا ہے کہ اس میں جو تصانیف ملتی ہیں وہ زیادہ تر مذہبی مقاصد کو مد نظر رکھ کر لکھی گئی ہیں اور عوام کی زبان یعنی اردو کو اشاعت و تبلیغ اسلام کا ذریعہ سمجھا گیا ہے۔

۱۔ معراج العاشقین | اس وقت تک اولیت کا فخر اسی تصنیف کو حاصل ہے۔ حضرت ابوالشاح صدر الدین سید محمد حسینی گیسو دراز (متوفی ۱۲۲۱ھ) نے اسے ۳۹۵ھ میں تصنیف کیا۔ نمونہ عبارت یہ ہے :-

”بنی علیہ السلام کہے، انسان کے بوجھنے کوں پانچ تن، ہر ایک تن کوں پانچ دروازے ہیں۔ پور پانچ دربان ہیں۔ پہلا تن واجب الوجود، مقام اس کا شیطانی، نفس اس کا آمارہ، یعنی واجب کی آنکھ سوں غیر نہ دیکھنا سو۔ حرص کے کان سوں غیر نہ سنا سو۔ حسد کی ناک سوں۔ بدلوئی نہ کینا سو۔ بقتض کی زبان سوں بدگوئی نہ کینا سو۔ کینہ کی شہوت کوں غیر جاگا خرچنا، پیڑھیب کامل ہونا، نبض بچیاں کو دوا دینا سو۔

طہیب عشق را دکان کد ام است علاج جاں کند اور اچہ نام است پیر منع کئے سو پیریز کرنا۔ مراقبہ کی گولی۔ مشاہدے کے کانسیہ میں میکائیل کے

مرد کے پانی سوں جلی کا کاٹا کر کو پیلانا۔ سگن کا کاٹا دینا۔ نرگن ہو تو تو شفا پاوے گا۔ طبیب فرمائے تیوں پر ہیز کرے تو اسے بھی طبیب ہووے گا۔ ہووے گا۔ مائی میں مائی۔ مائی میں پانی۔ مائی میں آگ۔ مائی میں بار۔ مائی میں خالی۔ ان پانچ عناصر کا واجب الوجود ہو جا تو معرفت تمام ہوا۔

”معراج العاشقین“ کو حال ہی میں مولانا عبدالحق صاحب نے حیدر آباد دکن سے شائع کیا ہے۔

”معراج العاشقین“ کے بعد تقریباً ایک صدی تک کسی تصنیف و تالیف کا سراغ نہیں ملتا۔ اردو کے قدیم میں چند بزرگوں کے دو ایک اردو فقرے لکھے ہیں لیکن ان فقروں کو اردو کی مستقل تالیف نہیں کہا جاسکتا۔

۴۔ شرح مرغوب القلوب | حضرت شاہ میراں جی شمس العشاق بیجا پوری متوفی ۷۹۶ھ کا تذکرہ باب دوم میں گزر چکا ہے۔

”شرح مرغوب القلوب“ آپ ہی کی تالیف ہے۔ سال تالیف معلوم نہیں۔ ظاہر ہے کہ ۷۹۶ھ سے قبل ہی تصنیف ہوئی ہوگی۔ نمونہ عبارت یہ ہے:-

”پنجیبر کے جسے کچ کام کرے گا کوئی خدا نانوں نالیکر تو وہ کام پائمال ہوگا۔ سرانا، نوازنا خدا کو بہوت کہ او پالن ہارا ہے عالم کا“

۳۔ کلمۃ السحائق | شاہ برہان الدین جامع کا تذکرہ بھی باب دوم میں گزر چکا ہے۔ یہ تصنیف آپ ہی کی ہے جو ۸۵۲ھ سے قبل تصنیف

کی جا چکی تھی۔ عبارت کا نمونہ یہ ہے:-

سوال :- یہ تن الادعا (علیحدہ) بلکہ شہتر پکار روپ دستا ہے۔ یک

تلی قرار نہیں جیوں مرکٹ روپ۔

جواب۔ اے عارف! ظاہر تن کے فعل تھے گذریا و باطن کرتب دستے۔  
اس کا قانون سو ممکن الوجود۔ دوسرا تن سو بھی کہ اس ایندھن کا بکارو جیٹا کرنا ہمارا  
سود ہی تن نہیں تو یو خالک و سوکھ دو ویکھ بھوگن ہمارا۔ جیٹا بکار روپ وہی دوسرا  
تن تو توں نظر کر ویکھ یہ تن فہم سوں گزریا۔ تو گن اُس کا کیوں رہے۔“

۴۔ احکام الصلوٰۃ | یہ کتاب ۱۲۲ھ میں قطب شاہ کے عہد حکومت میں  
لکھی گئی۔ اس کے مصنف مولانا عبداللہ ہیں۔ نمونہ

عبارت یہ ہے:-

”بات کرنے سوں نماز جاتا ہے۔ نماز میں آدمیاں کی مثال دعا مانگنے نماز  
جاتا ہے۔ واہ کہے سوں نماز جاتا ہے۔ در دسوں یا مصیبت سوں نماز جاتا  
ہے۔ نماز میں کسی موت کی خبر سن کر قَالُوا اِنَّا لِلّٰهِ وَ اِنَّا اِلَيْهِ رَاجِعُونَ ہونے  
سوں نماز جاتا ہے۔ مصحف دیکھ کر پر نے سوں نماز جاتا ہے۔ قہقہہ ہنسنے سوں  
نماز جاتا ہے۔“

۵۔ سب رس | یہ تصنیف اس دور کی مایہ ناز ادبی کوشش ہے۔ اسے  
ملا و جی معاصر سلطان عبداللہ قطب شاہ نے ۱۳۵ھ میں

تصنیف کیا۔ حال ہی میں مولوی عبدالحمید صاحب نے اسے مع مقدمہ اور فرہنگ  
کے شائع کیا ہے۔ یہ کتاب ادبی نقطہ نگاہ سے قدیم اردو میں ممتاز حیثیت رکھتا  
ہے۔ اس میں حسن و عشق کی کشش مکش اور عشق و دل کے معرکے کو قہقے کی  
صورت میں پیش کیا ہے۔ طرز بیان بھی اس دور کی تصانیف سے مختلف ہے۔



وتالیف کرنا تنگ و عار سمجھتے تھے۔ تصنیف و تالیف تو ایک طرف مرامات بھی فارسی ہی میں ہوتے تھے۔ یہی فارسی اثر تھا کہ اردو نثر کی طرف لوگوں کی توجہ ہوئی بھی تو قافیہ و سجع کے تکلفات کی قید سے ایک مدت تک آزاد نہ ہو سکے۔ ”کر بل کتھا“ یا ”دہ مجلس“ شمالی ہند کی پہلی کتاب ہے۔ یہ ۱۳۲۷ء میں تصنیف ہوئی۔

مصنف شاہ فضل اللہ المتخلص بہ فضل ہیں۔ یہ کتاب روضۃ الشہداء کا ترجمہ ہے۔ عبارت اس کی مقفی و مستح اور پیچیدہ ہے۔ نمونہ عبارت ملاحظہ ہو:۔  
 ”اس کا سبب تالیف کا یہ تھا کہ قبلہ حقیقی اور کعبہ تحقیقی میرے نواب مستطاب، معلی القاب اعنی نواب بابا ام اشرف علی خاں سلمۃ اللہ الملک المنان ہر سال تہذیب البوعبدالاحسین علیہ الصلوٰۃ والسلام کا بخلوص نیت اندرون محل بوجہ احسن بجالاتا تھا۔ اور بندہ حقیر پر تقصیر حسب الارشاد اس قبلہ گاہ کے روضۃ الشہداء کا خلاصہ کہ سب نکتہ سنجان مناقب شاہ لافتی نے اور سب دقیقہ فہمائیں مصائب سید الشہداء نے واقعہ شہادت کر بلا اس میں لکھا ہے سناتا تھا لیکن معنی اس کے عورتوں کے سمجھ میں نہ آتے تھے۔ اور فقرات پرسوز و گداز اس کتاب مذکور کے بسبب لغات فارسی اُن کو نہ رُلاتے تھے۔ اکثر اوقات بعد کتاب خوانی سبب یہ مذکور کرتیں کہ صد حیف و صد ہزار افسوس جو ہم کم نصیب عبارت فارسی نہیں سمجھتے اور رونے کے ثواب سے بے نصیب رہتے ہیں۔ ایسا کوئی صاحب مشغور ہووے کہ کسی طرح من و عن ہمیں سمجھا دے اور ہم سی بے سمجھوں کو سمجھا کر رُلاوے۔ مجھ احقر افقر کی خاطر میں گزرا کہ اگر

ترجمہ اس کتاب کا برنگینی عبارات اور ناستعارات ہندی قریب الفہم عامہ مومنین و مومنات کیجئے تو..... بڑا ثواب لیجئے۔

وہ مجلس کی تالیف کے ایک مدت بعد سودا نے اپنے دیوان مرثیہ کا دیباچہ اردو نثر میں لکھا جو ان کے کلیات میں موجود ہے۔ یہ دیباچہ غالباً ۱۱۷۱ھ میں لکھا گیا ہے۔ اس کی عبارت بہت مشکل اور پیچیدہ ہے۔ نمونہ ملاحظہ ہو:-

”عظیم مینہ پر آئینہ دارانِ معنی کے مہر ہن ہو کہ محض عنایت حق تعالیٰ کی ہے جو طوطی ناطقہ شیریں سخن ہو۔ پس یہ چند مصرع کہ از قبیل ریختہ در ریختہ عامہ دو زباں اپنی سے صفحہ کاغذ پر تحریر پائے۔ لازم ہے کہ تحویل سخن سامعہ سنجان روزگار کروں تاز بانی ان اشخاص کی ہمیشہ مورد تحسین و آفریں رہوں۔ مطلع:-

قیمت و قدر شناسا ہی سے پہنچے ہے بہم  
ورنہ دریا میں خزف بھی نہیں گوہر سے کم

مضمون سنے میں بیش از مرغ اسیر نہیں کہ ہو بیچ قفس کے جس وقت زبان پر آیا فریاد بلبل ہے واسطے گوشِ دادرس کے۔ غرض جس اہل سخن کا درِ منصفی زینت لب ہے، سررشتہ حسنِ معانی کا اس کلام کے اُس سے انصاف طلب ہے اگر حق تعالیٰ نے صبح کا غنجدِ سفید کی مانند شام سیاہ کرنے کو یہ خاکسار خلق کیا ہے تو ہر انسان کے فانوسِ دماغ میں چراغِ ہوش دیا ہے۔ چاہئے کہ دیکھ کر نکتہ چینی کرے۔ ورنہ گزند زہرِ آلود سے بے اجل کا ہے کو مرے۔.....“

سودا کے مندرجہ بالا دیباچہ سے بائیس سال بعد یعنی ۱۱۸۷ھ میں شاہ مولوی رفیع الدین صاحب دہلوی نے قرآن شریف کا ترجمہ کیا۔ اور دو سال بعد

یعنی ۱۷۹۷ء میں مولانا شاہ عبدالقادر صاحب دہلوی نے بھی قرآن پاک کا ترجمہ کیا۔ ان دونوں ترجموں کی عبارت اگرچہ آسان ہے۔ الفاظ آسان اور عام فہم ہیں لیکن چونکہ لفظی ترجمہ کیا گیا ہے اس لئے الفاظ میں بے ترتیبی اور شست الفاظ میں ڈھیلا پن پایا جاتا ہے۔ اور ان عیوب سے عبارت قریب الغم نہیں رہتی۔ نوٹ ملاحظہ ہو:-

ترجمہ از شاہ عبدالقادر صاحب :- ”اے جماعت جنوں اور انسانوں کی کیا تم کو نہیں پہنچے تھے رسول تمھارے اندر کے۔ سناتے تم کو میرے حکم اور ڈراتے اُس دن کے سامنے آنے سے۔ بولے ہم نے مانے اپنے گناہ۔ اور اُن کو بہکایا زندگی نے اور قائل ہوئے اپنے گناہ پر کہ وہ تھے منکر۔ یہ اس واسطے کہ تیرا رب ہلاک کرنے والا نہیں بستیوں کو ظلم سے.....“

### تبصرہ

اُردو نثر کا ابتدائی دور چار سو برس کی طویل مدت میں پھیلا ہوا ہے۔ اس مدت میں تقریباً ساڑھے تین سو برس دکن کے حصے میں آتے ہیں اور پچاس پچہن برس شمالی ہند کے حصے میں۔ اس دور کو مذہبی دور کہا گیا ہے۔ کیونکہ اس دور کا تمام وکیال کارنامہ مذہبی رنگ میں رنگا ہوا ہے۔ لطف یہ کہ سودا کا دیا چہ جو نہایت مختصر ہے اور کوئی مستقل تصنیف نہیں، مراٹھی کے دیوان کا دیا چہ ہے، جسے کچھ نہ کچھ مذہبی حیثیت حاصل ہے۔

زبان | زبان اس دور میں ابتدائی منازل طے کر رہی ہے۔ اگرچہ اس

وقت تک اردو نظم کافی ترقی کر چکی ہے۔ اس میں تیسرے و سودا جیسے شاعر اپنے اپنے کمالات دکھا رہے ہیں لیکن نثر ابھی عالم طفلی میں ہے۔ دکنی تصانیف میں ”سب رس“ کو چھوڑ کر باقی تمام تصانیف سادہ اور بے تکلف عبارت میں لکھی گئی ہیں۔ لیکن اس میں دکنی، مرہٹی، تامل وغیرہ الفاظ کی آمیزش اس حد تک ہے کہ اس زمانے میں اُس کا سمجھنا دشوار ہے۔ ”سب رس“ کی زبان کا بھی یہی حال ہے لیکن اس کی عبارت میں رنگینی ہے۔ قافیہ اور سجع کا التزام کیا گیا ہے۔ ان تکلفات سے زبان کی قدامت کے ساتھ ساتھ قدرے پیچیدگی بھی پیدا ہو گئی ہے۔ اب شمالی ہند میں آئیے۔ یہاں تین نمونے ملتے ہیں۔ فضلی کے ہاں دکنی اور قدیم الفاظ کے عوامی فارسی اور عربی الفاظ کی کثرت ہے۔ سودا کے یہاں اس کثرت میں اور ترقی ہے۔ لیکن مترجمین قرآن کے یہاں نہ قدیم الفاظ ہیں نہ عربی و فارسی الفاظ۔ لیکن زبان خلاف روزمرہ اور بے ترتیب ہے۔

**طرز بیان** | اس دور میں نثر عاری بھی لکھی گئی اور نثر مقفیٰ اور سجع بھی۔ لیکن طرز بیان ہر حالت میں اکھڑا اکھڑا سا ہے۔ دکنی اور شمالی ہند کی تصانیف کے انداز بیان میں کافی فرق محسوس ہوتا ہے۔ قدیم الفاظ سے قطع نظر کر لی جائے تو ”سب رس“ کا انداز ”دہ مجلس“ کے انداز سے صاف اور سلیس ہے۔ یعنی شمالی ہند کا انداز سمجھا ہوا اور دشوار ہے۔

**نتیجہ** | اس ابتدائی دور کو کوئی خاص ادبی اہمیت حاصل نہیں۔



## باب ۱۳

### اُردو نثر کا دوسرا یعنی افسانوی دور

سنہ ۸۳۶ء سے ۸۳۷ء تک

**تمہید** دورِ اوّل سنہ ۷۹۹ء میں ختم ہوتا ہے اور دوسرے دور کی ابتدا سنہ ۸۳۶ء سے ہوتی ہے۔ اس دس سال کی مدت میں ایک ایسی کتاب کا حال معلوم ہوتا ہے جس کو نہ دورِ اوّل سے کوئی تعلق ہے اور نہ دورِ دوم سے۔ اس لئے خاکسار اُس کا تذکرہ یہاں تمہید میں کئے دیتا ہے۔

مذکورہ بالا کتاب کا نام ”نوطرِ زمِ صبح“ ہے۔ یہ کتاب حضرت امیر خسرو کی کتاب ”چہار درویش“ کا ترجمہ ہے۔ مترجم میر محمد عطا حسین خاں تحسین اٹماوہ کے رہتے والے ہیں۔ ”نوطرِ زمِ صبح“ مقبول عام نہ ہو سکی۔ اس لئے اب اُس کا نام ہی نام رہ گیا ہے۔

**فورٹ ولیم کالج** انگریزوں کو جب ہندوستان کا مستقبل اُمید افزا اور شاندار نظر آنے لگا تو اُنہوں نے اپنی تجارت و سلطنت کو استحکام دینے کے لئے متعدد ذرائع اختیار کئے۔ مغلہ ایک ذریعہ یہ بھی تھا کہ انگریز تجارت و حکام کو دیسی زبان سکھانے کے لئے فورٹ ولیم میں ایک کالج قائم کیا گیا۔ چونکہ ہندوستانی اور خصوصاً شمالی ہندو پاپیہ تخت دہلی کی زبان اُردو تھی۔ لہذا اُردو کی

تعلیم و تعلم پر زیادہ زور تھا۔ اُردو کی تعلیم کے لئے کتابوں کی ضرورت تھی۔ مگر یہاں بجز چند دواوین کے اور کیا تھا۔ چنانچہ اسی کالج میں تصنیف و تالیف کا ایک شعبہ قائم کیا گیا۔ اس شعبہ کے صدر ڈاکٹر جان گلکرسٹ تھے۔ فورٹ ولیم کالج اور ڈاکٹر صاحب موصوف نے اُردو زبان پر جو جو احسانات کئے ہیں اُردو نثر اُن سے سبکدوش نہیں ہو سکتی۔ علاوہ متعدد تصانیف و تالیفات کے انھیں ڈاکٹر صاحب کی نظر التفات کی وساطت سے اُردو دربارہ سرکار میں رسائی پا کر عدالتی زبان قرار پائی۔

آپ نے شعبہ تصنیف و تالیف کے صدر ہونے کی حیثیت سے محض مختلف مشہور نثاروں سے کتابیں نہیں لکھوائیں بلکہ خود بھی چند کتابیں لکھیں۔ یوں تو آپ نے متعدد کتابیں تصنیف کیں لیکن حسب ذیل زیادہ مشہور اور مفید ہیں۔

- ۱۔ انگریزی ہندوستانی لغت۔
- ۲۔ ہندوستانی علم اللسان (فرہنگ)۔
- ۳۔ ہندوستانی کی صرف و نحو۔
- ۴۔ اتالیق ہندی۔
- ۵۔ مکالمہ (یہ کتاب انگریزوں کے لئے تھی تاکہ عام مضامین پر بول چال میں انھیں مہارت حاصل ہو)۔
- ۶۔ قصص مشرقی (متفرق انگریزی قصوں کا اُردو ترجمہ ہے) وغیرہ

## اس دور کے مشہور نثار اور اُن کی تصانیف

**میر شیر علی افسوس** | آپ میر مظفر خاں کے بیٹے تھے۔ جو میر قاسم نواب بنگالہ کے داروغہ توپ خانہ تھے۔ افسوس دہلی میں پیدا ہوئے۔ ابتداً آپ کے والد نواب عمدۃ الملک امیر خاں کی سرکار میں ملازم تھے۔ لیکن نواب موصوف کی وفات کے بعد وہ لکھنؤ چلے گئے۔ اُس وقت افسوس کی عمر گیارہ برس کی تھی۔ لکھنؤ کی فضا نے بچپن ہی میں شعر و سخن کا شوق پیدا کر دیا۔ میر حیدر علی حیران دہلوی کو اپنا کلام دکھانے لگے۔ عربی اور علم حکمت کی تحصیل عالمائے تھی۔

میر افسوس ابتداء میں نواب سالار جنگ اور اُن کے لڑکے نواز شہ علی خاں کے پاس گیارہ برس تک رہے۔ پھر مرزا جواں بخت ولی عہد نے جوان دنوں لکھنؤ میں رونق افروز تھے، کلام سن کر ازراہ قدر دانی طلب فرمایا اور اپنے مصاحبوں میں داخل کر لیا۔ جب جوان بخت کچھ عرصے کے بعد دہلی جانے لگے تو یہ ہمراہ نہ جاسکے اور نواب سرفراز الدولہ حسن رضا خاں نائب اصف الدولہ کے پاس چلے آئے۔

چند سال بعد کرنیل اسکاٹ نے آپ کو کلکتہ بلایا۔ پانسو روپے زادراہ بھیجے اور دوسو روپے ماہوار تنخواہ مقرر کر دی۔ آپ فورٹ ولیم کالج کے سربراہ اور وہ لوگوں میں شمار ہونے لگے۔ آخر فتنہ ۱۸۵۷ء میں انتقال ہوا۔

دو کتابیں آپ نے یادگار چھوڑیں۔ ایک ”باغ اردو“ جو سعدی کی گلستاں کا ترجمہ ہے۔ اور دوسری ”آرائش محفل“ جس میں ہندوستان کے تاریخی حالات درج ہیں۔ افسوس کہ آجکل دونوں کتابیں نایاب ہیں۔

”باغ اردو“ کی زبان سلیس اور سادہ ہے۔ ترجمہ میں اصلی فارسی کی خوبی کو بڑی حد تک قائم رکھا ہے۔ اشعار کا ترجمہ بھی اشعار ہی میں کیا ہے۔ نمونہ ملاحظہ ہو۔

(باب دوم۔ گلستاں) ایک بزرگ نے کسی پرہیزگار سے پوچھا کہ فلاں نے عابد کے حق میں آپ کیا کہتے ہیں کہ اکثر اشخاص اُس کے حق میں طعنہ آمیز باتیں کہتے ہیں۔

کہا اُس نے کہ بظاہر اس میں کچھ عیب نہیں دیکھتا اور باطن سے آگاہ اللہ ہے۔

جس کو ظاہر میں متقی دیکھے اُس کے تقویٰ کا تونہ کراںکار

کھوج مت کر کسی کے باطن کا محتسب را درون خانہ چہ کار

مرزا لطف علی لطف | مرزا لطف علی نام۔ اور لطف شخص تھا۔ آپ کے والد ناظم بیگ خاں استر آباد کے رہنے والے تھے۔ نادر شاہ کے ساتھ شاہجہان آباد آئے۔ فارسی کے شاعر تھے اور ہجری شخلص کرتے تھے۔

مرزا لطف کو ڈاکٹر گلکرائسٹ نے کلکتہ بلا کر شعبہ تصنیف و تالیف میں جگہ دی اور ”تذکرہ شعراء لکھنے کی فرمائش کی۔ چنانچہ آپ نے ”تذکرہ گلشن ہند“ نامی تذکرہ سنہ ۱۸۷۰ء میں مرتب کیا۔

تذکرہ کی زبان صاف اور سادہ ہے تاہم قافیہ کو ہاتھ سے جانے نہیں دیتے۔ بعض باتیں اس تذکرہ میں ایسی درج ہیں جن کا ذکر کسی اور جگہ نہیں پایا جاتا۔

تاریخی حالات بھی خوب درج کیے ہیں۔ مولوی عبدالحق صاحب نے اس تذکرہ کو شائع کر دیا ہے۔ یہ تذکرہ اردو شعراء کا پہلا تذکرہ ہے جس میں شعراء کے حالات اردو زبان میں لکھے گئے ہیں۔

**میر آتمن دہلوی** | میر امان نام اور آتمن تخلص تھا۔ دہلی کے رہنے والے بڑے نامور اور خاندانی شخص تھے۔ فن شعر میں کسی سے اصلاح نہیں

لی۔ خود فرمایا کرتے تھے کہ ”شاعری میر اپیشہ نہیں ہے۔ نہ میں کسی شاعر کا بھائی۔ میری اردو نکسالی اردو ہے کیونکہ میں دلی کا روڑا ہوں اور ہمیں کا پرورش یافتہ ہوں“ میر آتمن اور ان کے بزرگوں کے حالات خود انھیں کے زبانی سنئے اور اسی بیان کو ان کی عبارت کا نمونہ سمجھئے۔

”پہلے اپنا حال یہ عاصی میر آتمن دلی والا بیان کرتا ہے کہ میر سے بزرگ ہمایوں بادشاہ کے عہد سے ہر ایک بادشاہ کی رکاب میں پشت پر پشت جانفشانی بجالاتے رہے۔ اور وہ بھی پرورش کی نظر سے قدروانی جتنی چاہئے فرماتے رہے۔ جاگیر منصب اور خدمات کی عنایت سے مالامال اور نہال کر دیا۔ اور خانہ زاد موروثی اور منصب دار قیہی، زبان مبارک سے فرمایا۔ چنانچہ یہ لقب بادشاہی دفتر میں داخل ہوا۔ جب ایسے گھر کی کہ سارے گھر اُس کے سبب سے آباد تھے یہ نوبت پہنچی۔ ظاہر ہے عیاں را چہ بیاں۔ تب سورج نکل جاٹ نے جاگیر کو ضبط کر لیا اور احمد شاہ درانی نے گھربار تاراج کیا۔ ایسی تباہی اٹھا کر ایسے شہر سے کہ جنم بھوم میرا ہے اور آئول نال وہیں گڑا ہے جلا وطن ہوا اور ایسا جہاز کہ جس کا نا خدا خدا تھا، غارت ہوا میں بیکسی کے سمندر میں غوطے کھانے لگا۔ ڈوبتے کو تھکے کا سہارا بہت ہوتا ہے۔ کئی برس بلدہ عظیم آباد میں دم لیا۔ کچھ بنی کچھ بگڑی۔ آخر وہاں سے بھی پاؤں اکھڑے، روزگار نے موافقت نہ کی۔ عیاں و اطفال کو چھوڑ کر تنہا کشتی پر سوار ہوا۔ اشرف البلاد دکن کے میں آب و دانہ کے زور سے آپہنچا۔ چند سے بیکاری میں گزری۔ اتفاقاً نواب دلاور جنگ

لے بلو کر اپنے چھوٹے بھائی میر محمد کاظم کی اتالیقی کے لئے مقرر کیا۔ قریب دو سال کے وہاں رہا جب وہاں اپنا نباہ نہ دیکھا تب منشی میر بہادر علی کے وسیلہ سے حضور جان گلکراٹ صاحب بہادر سے رسائی ہوئی۔ بارے طالع کی مدد سے ایسے جو امر دکا دامن ہاتھ لگا۔ چاہئے کہ دن کچھ بھلے آویں، نہیں تو یہی غنیمت ہے کہ ایک ٹکڑا کھا کر پاؤں پھیلا کر سو رہنا ہوں اور گھر میں دس آدمی بڑے چھوٹے پرورش پاکر دعا اس قدر دان کو کرتے ہیں۔ خدا قبول کرے۔“

میر امن نے چہار درویش کا قصہ اردو میں ترجمہ کیا اور ”باغ و بہار“ اس کا نام رکھا۔ یہ کتاب سنہ ۱۳۰۰ء میں شروع ہوئی اور دو سال کی مدت میں پایہ اختتام کو پہنچی۔ اس کے علاوہ ”اخلاق حسنی“ کا بھی اردو ترجمہ کیا تھا اور ”گنج خوبی“ نام رکھا تھا لیکن یہ کمیا ب ہے۔

میر امن کی نثر کو وہی رتبہ حاصل ہے جو میر تقی میر کی نظم کو۔ ”باغ و بہار“ کی تصنیف کو آج ایک سو تین برس سے زیادہ مدت گزری لیکن اب بھی اُس کی وہی قدر ہے جو اُس زمانے میں تھی۔ روانی اور سلاست اور محاورے کی خوبی اور روزمرہ کی صفائی اس کی خصوصیات ہیں۔ طرز بیان بے تکلف اور رواں ہے۔ ہندی الفاظ نہایت خوبی سے استعمال ہوئے ہیں۔ کہیں کہیں غلط الفاظ بھی ملتے ہیں لیکن یہ معلوم ہوتا ہے کہ عوام کی زبان پر یہ الفاظ اسی طرح رائج تھے۔ عام طور پر عبارت کا رنگ ایسا ہے جیسے کوئی باتیں کرتا ہے جذبات کو حفظ مراتب کے ساتھ بڑی خوبی سے ادا کیا ہے۔ کردار نویسی کی بھی کہیں کہیں جھلک موجود ہے۔

سید حمید بخش حیدری | دہلی میں پیدا ہوئے اور یہیں نشوونما پائی۔ سلطنت کی تباہی پر وطن کو خیر باد کہا۔ چندے اِدھر اُدھر سرگرداں و پریشان پھرے۔ آخر قسمت نے انھیں کلکتہ پہنچایا۔ وہاں انھوں نے فورٹ ولیم کالج کے شعبہ تصنیف و تالیف میں ملازمت کر لی۔ آپ نے متحدہ کتابیں تصنیف و ترجمہ کیں جن کی فہرست حسب ذیل ہے۔

۱۔ آرائش محفل۔ ترجمہ حاتم طائی فارسی۔ ترجمہ لفظ بلفظ نہیں ہے بلکہ جہاں کہیں موقع پایا ہے قصبے کو طول دے دیا ہے۔

۲۔ طوطا کہانی۔ اس میں چھوٹے چھوٹے قصبے ہیں۔ یہ کتاب پہلے سنسکرت سے فارسی میں ترجمہ ہوئی اور فارسی سے حیدری نے اُردو میں ترجمہ کی۔

۳۔ قصۃ لیلیٰ امجنوں۔ امیر خسرو کی شنوی کا اُردو ترجمہ ہے۔

۴۔ تاریخ نادری۔ فارسی ”نادر نامہ“ کا ترجمہ ہے۔

۵۔ گلزار دانش۔ ترجمہ بہار دانش فارسی۔ اس کتاب میں عورتوں کے مکرو فریب کے قصبے درج ہیں۔

۶۔ گل مغفرت۔ اولیائے کرام اور شہدائے پاک کے حالات درج ہیں۔ سنہ طباعت ۱۳۱۵ء ہے۔

ان سب کتابوں میں ”آرائش محفل“ یعنی ”حاتم طائی“ بہت مقبول ہوئی۔ قصبے کے حسن و قبح کا انحصار پڑھنے والے کی پسند یا عدم پسند پر ہے لیکن اس کی عبارت میر امتن دہلوی کی عبارت کی طرح صاف و شستہ اور بامحاورہ ہے۔ زبان آجکل کے مذاق کے مطابق ہے۔ البتہ کہیں کہیں قدامت کی جھلک ہے اور

ہونی بھی چاہئے کہ آج سے سوا سو برس پہلے کی زبان ہے۔

**نہال چند لاہوری** | اگرچہ دہلی کے رہنے والے تھے مگر ایک عرصہ تک لاہور میں رہنے کا اتفاق ہوا۔ اس وجہ سے لاہوری مشہور

ہیں۔ افسوس کہ ان کے متعلق اور کچھ دریافت نہیں ہوتا۔ آپ بھی شعبہ تصنیف و تالیف سے متعلق تھے۔ آپ کی ایک کتاب ”مذہب عشق“ جس کا دوسرا نام ”قصہ گل بکاؤلی“ ہے بہت مشہور ہے۔ یہ قصہ پہلے فارسی میں تھا۔ آپ نے اردو میں اس کا ترجمہ کیا۔ سن تصنیف ۱۸۷۷ء ہے۔

مندرجہ بالا مصنفین کے علاوہ چند مصنفین اور بھی ہیں مثلاً مرزا کاظم علی بھوانی، مظہر علی خاں دکنی، لیکن نہ تو ان کے حالات معلوم ہیں کہ درج ہوں، نہ ان کی تصانیف و تراجم کا سراغ ملتا ہے کہ نمونہ پیش ہو۔

یہاں تک جن مصنفین کا تذکرہ ہوا ان کا تعلق براہ راست فورٹ ولیم کالج کے شعبہ تصنیف و تالیف سے تھا۔ اس کالج اور ان مصنفین کی خدمات زبان قابل قدر ہیں۔ ان کی کوششوں سے ملک میں عام طور پر تصنیف و تالیف کا ذوق پیدا ہو گیا۔ اور اہل زبان کو نثر نگاری کا سلیقہ آ گیا۔ چنانچہ اسی عہد میں سید انشا اللہ خاں انشا نے (حالات ملاحظہ ہوں حصہ نظم) بھی نثر نگاری کی طرف توجہ کی۔ اگرچہ آپ کو فورٹ ولیم کالج سے کوئی تعلق نہیں تھا لیکن شعبہ تصنیف و تالیف نے جو ایک عام مذاق پیدا کر دیا تھا، کچھ اس کا اثر کچھ سید صاحب کی انوکھی طبیعت۔ غرض آپ نے ”دریائے لطافت“ میں لطافت کے دریا بہائے۔ اس کتاب میں اردو صرف و نحو، منطق، عروض و قافیہ، معانی و بیان وغیرہ کی



بحث ہے۔ پہلا حصہ یعنی اُردو صرف و نحو تو سید صاحب کی تصنیف ہے۔ دوسرا حصہ جس میں بقیہ مضامین ہیں مرزا محمد احسن قلیل کا تالیف کیا ہوا ہے۔ لیکن کتاب کی جان پہلا ہی حصہ ہے۔ یہ پہلی کتاب ہے جسے اُردو اہل زبان نے صرف و نحو پر لکھی ہے۔ اس کی زبان اگرچہ فارسی ہے لیکن اس میں جا بجا اُردو عبارت کے نمونے درج ہیں اور چونکہ اُردو صرف و نحو کے متعلق ہے لہذا خاکسار نے اس جگہ اس کا ذکر کر دیا ہے۔

”دریائے لطافت کے علاوہ ایک داستان بھی سید صاحب کی یادگار ہے۔ اس میں عربی اور فارسی کا ایک لفظ بھی نہیں آنے پایا ہے۔ باوجود اس کے اُردو کے رتبہ سے کلام نہیں گرا ہے۔ یہ داستان کوئی پچاس صفحات پر مشتمل ہے اور جا بجا ظرافت اور بادلہ سنجی کے پھول کھلے نظر آتے ہیں۔ سنہ تصنیف ۱۲۸۷ھ ہے۔“

## تبصرہ

اُردو نثر نگاری کا دوسرا دور جس قدر مختصر ہے اُسی قدر اُس کے کارنامے وسیع ہیں۔ اگرچہ تمام کتابیں جو اس دور میں تصنیف و تالیف ہوئیں، قصے کہانیوں پر مشتمل ہیں لیکن نثر نگاری کا ذوق پھیلانے میں یہ قصے کہانیاں بے حد مفید ثابت ہوئیں۔ علاوہ بریں چونکہ یہ کتابیں زیادہ تر انگریزوں کے پڑھانے کے لئے لکھوائی گئی تھیں، اس لئے ان کا انداز بیان نہایت صاف اور سادہ رکھا گیا اور پھر اسی رنگ کو لوگ پسند کرنے لگے، ورنہ سودا اور فضلی کا رنگ عام ہو کر مدت تک جاری رہتا۔

# باب ۱۲

## اردو نثر کا تیسرا یعنی مقفیٰ اور مستحج دور

۱۸۳۶ء سے ۱۹۰۰ء تک

فقیر محمد خاں گویا فقیر محمد خاں نام گویا تخلص، حضرت ناسخ کے ارشد تلامذہ میں شمار کئے جاتے تھے۔ زمانہ شاہی میں آپ رسالہ دار اور "حسام الدولہ" کے خطاب سے مخاطب تھے۔

آپ نے حضرت ناسخ اور خواجہ وزیر کے مشورہ سے "انوار سیلی" کا ترجمہ اردو میں کیا اور اُس کا نام "بستان حکمت" رکھا۔ یہ کتاب ۱۸۳۳ء میں اختتام کو پہنچی۔

اس عہد کی تحریر کے مطابق ترجمہ اچھا ہے لیکن عربی فارسی الفاظ بکثرت استعمال کئے ہیں۔ اکثر مقامات پر فارسی اشعار اور عربی ضرب الامثال کو جوں کا توں رہنے دیا ہے جس کی وجہ سے عبارت آسان اور زود فہم نہیں رہی۔ علاوہ بریں بعض الفاظ ثقیل بھی ہیں۔

مرزا رجب علی بیگ سرور مرزا رجب علی بیگ نام، سرور تخلص، مرزا غفر علی لکھنؤی کے بیٹے۔ ۱۸۶۶ء میں بمقام لکھنؤ پیدا ہوئے۔ اور لکھنؤ ہی میں تعلیم و تربیت پائی۔ عربی و فارسی میں کافی مہارت تھی۔

خطاطی اور موسیقی میں بھی دھل تھا۔ شاعری میں آغا نوازش حسین نوازش کے شاگرد ہوئے۔ مذاق سخن سُتھرا تھا اور صاحبِ دیوان بھی تھے۔ لیکن شہرت نثر نگاری کی وجہ سے ہوئی۔ واجد علی شاہ نے ازراہ قدردانی پچاس روپیہ ماہوار مقرر کر کے درباری شعر اد میں شامل کیا۔ لیکن زوالِ سلطنت کے بعد بنارس چلے گئے جہاں مہاراجہ ایشوری پرشاد نرائن سنگھ جی بہت خاطر و مدارات سے پیش آئے۔ آپ نے دہلی، میرٹھ اور راجپوتانہ کی بھی سیاحت کی۔ آخر ۱۸۶۴ء میں بنارس میں انتقال ہوا۔

سرور زندہ دل، شگفتہ مزاج اور یارِ باش آدمی تھے۔ مرزا غالب سے دوستانہ تعلقات تھے۔

متعدد تصانیف آپ کی یادگار ہیں :-

- ۱۔ فسانہ عجائب۔
  - ۲۔ سرورِ سلطانی (شمشیر خانی کا ترجمہ ہے۔ واجد علی شاہ کی فرمائش سے کیا گیا تھا)۔
  - ۳۔ گلزارِ سرور۔ (حدائق العشاق کا ترجمہ ہے۔ مہاراجہ ایشوری پرشاد نرائن کی فرمائش سے کیا گیا تھا)۔
  - ۴۔ شگوفۂ محبت۔ ایک قصہ ہے۔
  - ۵۔ انشا سے سرور۔
- جلد تصانیف میں "فسانہ عجائب" اپنے رنگ کی بہترین تصنیف ہے۔ یہ افسانہ ۱۸۶۵ء میں لکھا گیا۔ سرور کی جلد تصانیف کی عبارت کا ایک ہی رنگ بچنی

مقفی و مستحج - یہ رنگینی اور قافیہ بیانی فارسی کا رنگ تھا لیکن اردو میں اس رنگ کے سرور ہی موجود ہیں۔ اس قسم کی نثر کی بنا تصنع اور بناوٹ پر ہوتی ہے اور اس کی دلاویزی کا مدار مصنوعی حسن پر ہوتا ہے۔ اس میں تو شک نہیں کہ یہ رنگ پُر لطف اور دلکش ہوتا ہے جو کیف و سرور اشعار سے حاصل ہوتا ہے وہی اس قسم کی عبارت سے ملتا ہے لیکن اس حقیقت سے بھی انکار نہیں کیا جاسکتا کہ اس طرز کا میدان بہت تنگ ہوتا ہے۔ اس زبان میں بجز افسانہ گوئی کسی اور علمی اور ادبی بحث کی قدرت نہیں ہوتی۔ اور یہی وجہ ہے کہ سرور کا طرز نگارش ایک خاص زمانہ تک ہی مقبول رہا۔ اور اس وقت قطعی متروک ہے۔ یہاں تک کہ فقہ کمانی میں بھی اس طرز کو کوئی اختیار نہیں کرتا۔

مرزا اسد اللہ خاں غالب  
بحیثیت تقریظ نگار

حالات زندگی کے لئے ملاحظہ ہو باب ۸ -  
غالب نے بعض اُرُو و خطوط اور خاص کر اُرُو و تقریظوں میں مقفی اور مستحج عبارت لکھنے کا التزام کیا ہے۔ اور یہی وجہ ہے کہ خاکسار آپ کا شمار اس دور میں بھی کرتا ہے اور آئندہ دور میں بھی آپ کا شمار کرے گا۔ (ملاحظہ ہو باب ۱۵)

آپ کی تقریظوں اور دیباچوں کا وہی رنگ ہے جو مرزا رجب علی بیگ سرور کی تصانیف کا۔ لیکن غالب کی عبارت میں تصنع اور آوری نسبتاً کم پائی جاتی ہے۔ عام طور پر دوسرے فقرے میں ویسی ہی بے تکلفی ہوتی ہے جیسی کہ پہلے فقرے میں اور اس سے آپ کی خوش سلیقگی کا پتہ چلتا ہے۔

مولانا غلام امام شہید  
غلام امام نام - شہید تخلص - شاہ غلام محمد کے بیٹے

اور قصبہ ایٹھی ضلع لکھنؤ کے رہنے والے تھے۔ شہید اچھے شاعر اور مداح بنی اور عاشق رسول کے لقب سے مشہور تھے۔ قاتل اور مصلحتی کے شاگرد تھے اور علوم متداولہ کی تحصیل مولوی حیدر علی صاحب کی خدمت میں کی تھی۔ فارسی میں کامل دستگاہ تھی اور فارسی نظم و نثر میں آغاسید اسماعیل مازندرانی کے شاگرد تھے۔ سرکار نظام سے چار سو تیس روپے سال بلا شرط خدمت مقرر تھے جو آخر وقت تک آپ کو ملنے رہے۔ نواب کلب علی خاں والی رامپور بھی آپ کی بہت قدر و منزلت کرتے تھے۔ شہید نے اپنا کلام کبھی جمع نہیں کیا لیکن جو کچھ محفوظ رہا وہ شائع ہو چکا ہے۔ ”مجموعہ رمیلا و شریف“ اور ”المناسبات ہمارے بھائیوں“ اور قصائد و غزلیات کا ایک مجموعہ آپ کی یادگار ہیں۔

نثر میں آپ کا وہی رنگ ہے جو اس دور کے دیگر انشا پرداز حضرات کا یعنی مقفیٰ و مستجع لفظ لفظ میں تصنع اور بات بات میں آورد۔ تاج گنج کے روضے کی تعریف میں جو کچھ لکھا ہے وہ آپ کی طرز نگارش کا بہترین نمونہ ہے۔

غلام غوث نام اور ہجیر تخلص تھا۔ آپ کے والد کا نام ملشی غلام غوث ہجیر خواجہ حضور اللہ تھا۔ آپ کے بزرگوں کا وطن کشمیر تھا۔

خواجہ حضور اللہ ترک وطن کر کے تبت چلے گئے۔ وہاں سے ریاست نیپال میں آئے اور وہیں اقامت گزریں ہوئے۔ چنانچہ ہجیر وہیں ۱۸۲۷ء میں پیدا ہوئے۔

ہجیر ابھی چار یا پنج برس ہی کے تھے کہ آپ کے والد نے مجبوراً ترک وطن کیا اور بنارس میں بود و باش اختیار کی۔ آپ نے یہیں تعلیم و تربیت پائی۔ ۱۸۴۰ء میں سلسلہ ملازمت شروع ہوا۔ اور اپنے خالو خان بہادر مولوی سید محمد خاں

میرنشی نواب لفٹنٹ گورنر ممالک مغربی و شمالی کے نائب مقرر ہوئے۔ اور اُن کے انتقال کے بعد خود میرنشی ہو گئے۔ ۱۸۸۵ء میں پنشن لی اور خان بہادر ذوالقدر کے خطاب سے سرفراز ہوئے۔ ۱۹۰۵ء میں رحلت فرمائی۔

بیخبر اور غالب میں دوستانہ تعلقات تھے۔ چنانچہ خطوط غالب میں دو خط بیخبر کے نام بھی موجود ہیں۔ آپ کی دو تصنیفیں یادگار ہیں۔ ایک ”خونناہُ جگر“ اور دوسری ”فغانِ بیخبر“۔

بیخبر کا شمار اُس عہد کے نامور انشا پردازوں میں تھا۔ آپ کی عبارت میں رنگینی و تصنع تو ضرور ہے لیکن قوافی اور سجع کا التزام نہیں۔ رعایت لفظی اور مبالغہ کا بہت شوق ہے۔ تشبیہ و استعارہ سے بھی نثر کو مزین کرتے ہیں۔ بطور نمونہ ملاحظہ ہو:۔

خط مولانا غلام امام شہید کے نام۔ ”قبلہ میری شوخی دیکھئے! یوسف کو آئینہ دکھاتا ہوں، خورشید کو روشنی کی حکایت سُناتا ہوں۔ گلزار میں پھول لے جاتا ہوں، ختن میں مشک تحفہ بھیجتا ہوں۔ دریا کے سامنے روانی کے معانی بیان کر رہا ہوں، چاند کے روبرو نور افشانی کا متعا حل کرتا ہوں۔ لعل کے حضور میں رنگ کی دُکان کھولتا ہوں، قند کے مواجہ میں شیرینی تولتا ہوں، مسیحا سے کہتا ہوں جاں بخشی کی روایت سنئے۔ موسیٰ سے تمنا کرتا ہوں کہ یدِ ہیفایا کی چمک دیکھئے۔ یعنی حضرت کا دیوان مرتب کر کے آپ کے حضور میں پیش کرتا ہوں۔ . . . .“

حالاتِ زندگی کے لئے ملاحظہ ہو باب ۹۔

امیرِ مینائی لکھنوی

خدمت کی ہے لیکن ”انتخاب یادگار“ کی تالیف سے نثر کی بزم میں بھی آپ کو شرکت کا استحقاق ہے۔ ”انتخاب یادگار“ اُن شاعروں کا تذکرہ ہے جو ریاست رامپور کے متوسل رہے۔ یہ تذکرہ ۱۸۷۷ء میں طبع ہوا تھا۔ اس میں چار سو دس شاعروں کا حال قلمبند ہے اور کل ۴۷۵ صفحات ہیں۔

”انتخاب یادگار“ کا طرز نگارش ”فسانہ عجائب“ کی طرح مقفی و مستحج ہے۔

نمونہ ملاحظہ ہو:—

”وہ منہ قلم پر شمس و اسخن کی تاکید ہے کہ میرا ان حمد الہی میں قائم اٹھا۔ اور تیغ زبان پر قوتِ ناطقہ کی تہدید ہے کہ اس معرکہ میں جو ہر دکھا۔ مگر یہ منزل ایسی کڑی ہے کہ دونوں کو مشکل پڑی ہے۔ نہ اس کا پاؤں نہ اُس کا ہاتھ اٹھ سکتا ہے۔ اس عجز کو دیکھ کر عقل حیران ہے اور عقل کو سکتہ ہے۔ . . . .“

## تبصرہ و کیفیت

دورِ اول میں سادگی تھی، اس دور میں تصنع و آوریہ ہے۔ دورِ دوم میں بول چال کا لطف اور روزمرہ کی صفائی تھی۔ اس دور میں قافیہ بندی، تراش و تراش عبارت کی رنگینی اور فارسی کے تنقیح کا زور ہے۔ اس دور کے مصنفین اعلیٰ قابلیت کے لوگ ہیں اور فارسی و عربی سے بہرہ وافی رکھتے ہیں۔ نظم کی طرح نثر کو بھی سادگی کے بعد تصنع کے دور سے گزرنا پڑا ہے۔ نثر میں بھی نظم کی طرح دہلی اور لکھنؤ اسکول کا فرق موجود ہے۔ یہ عجیب بات ہے کہ سادگی کے بعد تصنع پیدا ہوتا ہے اور تصنع کے بعد پھر سادگی کی طرف رجحان ہوتا ہے۔

پہلے دور کی سادگی مفید تھی لیکن اس دور کا تکلف کسی اہم کام کے لئے  
 موزوں نہیں اور یہی وجہ ہے کہ رنگ عام نہیں ہو سکا۔ خاکسار نے ایک خاص رنگ  
 کے مصنفین چُن کر ایک دور قائم کر دیا ہے۔ ورنہ حقیقت یہ ہے کہ دور دوم کی  
 سادگی دوسرے میں کیا موجودہ زمانے تک کار فرما ہے۔ یہ نہیں سمجھنا چاہئے کہ  
 دور دوم مفید اور کارآمد تصانیف و تالیفات سے قطعی خالی ہے۔ جون سنہ ۱۹۲۰ء  
 کے معارف میں مولانا سید سلیمان صاحب ندوی کا ایک مضمون شائع ہوا ہے  
 جس میں آپ نے اُن کتابوں کی فہرست دی ہے جو انڈیا آفس لندن میں آپ  
 کی نظر سے گزری۔ یہ فہرست سنہ ۱۹۰۷ء میں چھپی ہے اس لئے موجودہ بیسویں صدی  
 کی کتابیں اس میں شامل نہیں۔ اس فہرست سے معلوم ہوتا ہے کہ زبان اُردو  
 غدر کے پہلے ہی سے علمی زبان بن رہی تھی۔ کتابوں کی کثرت کا اس سے اندازہ  
 ہو سکتا ہے کہ فہرست کتب تین سو صفحات میں ختم ہوئی ہے۔ اس فہرست میں  
 علوم و فنون، تاریخ و جغرافیہ، ادبیات، کتب تعلیمی، الہیات وغیرہ کی بے شمار  
 کتب درج ہیں۔



# باب ۱۵

اُردو نثر کا چوتھا یعنی ادبی تالیفی اور تنقیدی دور

۸۵۰ء سے ۹۳۶ء تک

**تمہید** | اس سے قبل اُردو نثر تین ادوار سے گزر چکی ہے۔ ابتدائی دور محض تمہید کی چٹیت رکھتا ہے۔ تیسرا دور نثری ترقی کی زنجیر کی کوئی اہم کڑی نہیں۔ البتہ دوسرا دور ایسا ہے جس نے جو تھے دور کے لئے میدان صاف و ہموار کر کے سہولتیں مہیا کر دی تھیں۔ واضح ہو کہ تیسرے دور کا درمیانی زمانہ اور جو تھے دور کا ابتدائی زمانہ دوش بدوش چلتا نظر آتا ہے۔ تیسرے دور میں جہاں مقفٰی اور مستحج عبارات لکھی جا رہی ہیں وہاں جو تھے دور میں غالب کے خطوط اور سید احمد خاں کے علمی مضامین دنیائے ادب میں گلکاریاں کر رہے ہیں۔ مقصد عرض کرنے کا یہ ہے کہ جو تھے دور کی تدریجی ترقی کا تعلق تیسرے سے نہیں بلکہ دوسرے دور سے ہے۔ جو تھے دور کی ابتدا میں غالب کے خطوط ملتے ہیں۔ اُن کا تعلق نہ دوسرے دور سے ہے اور نہ جو تھے دور سے۔ اس لئے مناسب یہی معلوم ہوتا ہے کہ اُن کا تذکرہ یہاں تمہید میں کر دیا جائے۔

غالب کے خطوط | غالب کے حالات زندگی اور اُن کی تقاریر کے لئے ملاحظہ ہوں ابواب ۸ اور ۱۴۔

مرزا غالب نے ۱۸۵۷ء تک خط و کتابت ہمیشہ فارسی میں کرتے تھے لیکن سنہ مذکورہ میں آپ ہمہ تن ”مہر نیم روز“ لکھنے میں مصروف ہو گئے۔ اُس وقت اُن کو خط و کتابت بضرورت اُردو میں کرنی پڑی۔ آپ فارسی خطوط نہایت کاوش سے لکھتے تھے۔ چنانچہ فرماتے ہیں:۔

”زبان فارسی میں خطوں کا لکھنا پہلے سے متروک ہے۔ پیرانہ سری اور ضمن کے حدموں سے محنت پڑوہی اور جگر کا وی کی قوت مجھ میں نہیں رہی۔“ اور پھر ”مہر نیم روز“ کی مصروفیت“ غرض یہ کہ آپ نے خط و کتابت اُردو میں شروع کر دی۔ آپ کے خطوط کے دو مجموعے شائع ہوئے ہیں۔ ایک ”اُردو سے معلیٰ“ دوسرا ”عود ہندی“

خطوط کی عبارت صاف، سادہ، سلیس، رواں اور بے تکلف ہے۔ خط و کتابت کا طریقہ بھی ترالا ہے۔ القاب و آداب کا پُرانا اور فرسودہ طریقہ آپ نے قطعی ترک کر دیا۔ آپ خط کو کبھی ”میاں“، کبھی ”برخوردار“، کبھی ”بھائی صاحب“ کبھی ”مہاراج“ کبھی کسی اور مناسب لفظ سے آغاز کرتے ہیں۔ اُس کے بعد مطلب لکھتے ہیں۔ اکثر بغیر کسی قسم کے الفاظ کے سرے ہی سے مدعا لکھنا شروع کر دیتے ہیں۔ ادائے مطلب کا طریقہ بالکل ایسا ہے جیسے دو آدمی بالمشافہ بات چیت یا سوال جواب کرتے ہیں۔ بعض جگہ مکتوب الیہ کو خطاب کرتے کرتے غائب فرض کر لیتے ہیں۔ ان سب خصوصیات کے علاوہ آپ کے خطوط میں لطیف بیان اس سبب کا ہے کہ اُن میں ناول اور ڈرامہ سے زیادہ دلچسپی ہے۔ مرز کی طبیعت میں شوخی نہایت خوشگوار حد تک تھی۔ لہذا اُن کے خطوط میں بھی بجا

شوخیانہ انداز پایا جاتا ہے۔ آپ خط لکھتے وقت ہمیشہ اس بات کا خیال رکھتے تھے کہ خط میں کوئی ایسی بات لکھی جائے کہ مکتوب الیہ اُس کو پڑھ کر محظوظ اور خوش ہو۔ کچھ جس رتبہ کا مکتوب الیہ ہوتا تھا اُس کی سمجھ اور مذاق کے موافق خط میں شوخیاں کرتے تھے۔

## حصہ اول

### بانی تہذیب الاخلاق۔ اور تہذیب الاخلاق کا اثر

سرسید احمد خاں | عالمی نے سرسید کے سوانح حیات پر ایک ضخیم کتاب مضمومہ ”حیات جاوید“ تصنیف کی ہے جو بڑی دلچسپ اور پُرانہ معلومات ہے۔ خاکسار یہاں نہایت اختصار کے ساتھ سرسید کے حالات زندگی پیش کرتا ہے۔

سید احمد خاں عارف اکبر بریلویؒ کو دہلی میں پیدا ہوئے۔ آپ حبشی سید تھے۔ آپ کے آبا و اجداد شاہجہاں کے عہد میں ہرات سے ہندوستان آئے اور اُسی وقت سے اکبر شاہ ثانی کے زمانہ تک شاہانِ مغلیہ کی مختلف خدمات انجام دیتے رہے۔ اکبر شاہ ثانی نے سرسید کے والد میر تقی کو عہدہ وزارت کے لئے نامزد کیا مگر انھوں نے اپنی قناعت پسندی کی وجہ سے انکار کر دیا۔

سرسید کی ابتدائی تعلیم و تربیت اُن کی والدہ کی زیر نگرانی ہوئی۔ ۱۱۵۱ھ میں میر تقی کا انتقال ہو گیا تو سرسید کو ملازمت کا خیال پیدا ہوا۔ کچھ دنوں تک



سر سید احمد خان



عدالتی کارروائی سے واقفیت حاصل کرنے کے بعد صدر ایمنی میں سررشتہ داری  
بل گئی۔ لیکن اپنی ذاتی قابلیت و صلاحیت کی بدولت ترقی کرتے کرتے صدر ایمنی  
کے عہدے تک پہنچ گئے۔

دوران ملازمت میں علم کا ذوق برابر کام کرتا رہا۔ چنانچہ دہلی کی منصفی کے  
زمانے میں آپ نے دہلی کی عمارات کے متعلق تحقیقات کی اور اپنی کاوش اور جستجو  
کے نتیجے کو ”آثار الصنادید“ نامی کتاب کی شکل میں پیش کیا جو بڑی مفید اور  
کارآمد کتاب ہے۔ دورانِ قیام دہلی ہی میں اور بھی چند رسالے آپ نے تصنیف  
کے جو زیادہ تر مذہبی مبحث پر ہیں۔

۱۸۵۷ء میں آپ مراد آباد تبدیل ہوئے۔ وہاں آپ نے تیغ ”کرتی بھڑ“  
شائع کی۔ اس میں مئی ۱۸۵۷ء سے لے کر اپریل ۱۸۵۷ء تک کے حالات و  
واقعات غدر جو ضلع بجنور میں گزرے تفصیل کے ساتھ بیان کئے ہیں۔

آپ نے ایک انگریزی اسکول مراد آباد میں اور دو مراغزی پور میں کھولا اور غازی پور میں ایک  
سائنٹفک سوسائٹی قائم کی جس کا مقصد مسلمانوں میں مغربی علوم و فنون سے بیداری  
پیدا کرنا تھا۔ اس کے علاوہ ایک اور انجمن انھوں نے قائم کی جس کا نام  
برٹش انڈیا ایسوسی ایشن تھا۔

۱۸۶۲ء میں آپ غازی پور سے تبدیل ہو کر علی گڑھ آئے۔ اور سائنٹفک سوسائٹی  
کو بھی وہیں منتقل کر لیا۔ ۱۸۶۶ء میں آپ نے سائنٹفک سوسائٹی سے اخبار  
نکالا جو آخر کو علی گڑھ انسٹیٹیوٹ گزٹ کے نام سے آخر دم تک جاری رہا۔ اس  
اخبار میں سماجی اخلاقی، علمی اور سیاسی مضامین چھپتے تھے۔ اور یہ مضامین زیادہ تر

سرستید ہی کے ہوتے تھے۔

سرستید کو ابتدائی سنی مسلمانوں کی اصلاح کی دُھن تھی۔ اور اُن میں تعلیم پھیلانے کا شوق تھا۔ لہذا آپ اصول و طرز تعلیم سے واقفیت حاصل کرنے کے لئے انگلستان تشریف لے گئے۔ سال بھر کے بعد واپس آئے۔ اُنھوں نے سب سے پہلے مسلمانوں کے مذہبی خیالات کی اصلاح کا بیڑا اُٹھایا۔ چنانچہ رسالہ ”تہذیب الاخلاق“ جاری کیا۔ ۲۴ دسمبر ۱۸۷۵ء کو اس کا پہلا نمبر شائع ہوا اور پورے چھ برس تک برابر نکلتا رہا۔

جولائی ۱۸۷۵ء میں آپ نے نیشن لی اور ملازمت سے کنارہ کش ہو کر آپ علی گڑھ چلے آئے۔ اور علی گڑھ کالج کے کام میں ہمہ تن مصروف ہو گئے۔ آخر ۱۸۷۵ء میں کالج کا سنگ بنیاد رکھا گیا۔ یہ کالج ترقی کرتا کرتا آج علی گڑھ مسلم یونیورسٹی کے نام سے موسوم ہے۔

سرستید کو آخر وقت تک قومی خدمات کی دُھن اور کالج کی بہبودی کا خیال رہا۔ آخر ۱۸۹۹ء میں اس محسن قوم نے جہان فانی سے کوچ کیا۔ سرستید نے قوم کی بہبودی کے لئے جو جو کام کئے اُن کے تذکرہ کا یہ موقع نہیں۔ البتہ جو احسانات آپ نے اُردو زبان پر کئے ہیں اُن سے سروکار ہے۔ آپ کی تصانیف کی فہرست کافی لمبی چوڑی ہے جن میں سے دو چار کے نام اوپر گزر چکے ہیں لیکن مہتمم بالشان خدمت جو آپ نے اُردو زبان کی کی اُس کا ذریعہ ”تہذیب الاخلاق“ ہے۔ آپ خود اُس کے ایڈیٹر اور منبر تھے اور زیادہ تر خود ہی مضامین لکھا کرتے تھے۔ دیگر مضمون نگاروں میں مولوی سید مہدی علی خاں اور مولوی چراغ علی خاص طور پر قابل ذکر ہیں۔

سرسید کی عبارت صنائع و بدائع اور تکلفات بارہ سے یکسر پاک ہوتی ہے۔ جس بات کو لکھتے ہیں قلم برداشتہ، لیکن اُسے دلائل و براہین سے مضبوط کرتے جاتے ہیں۔ مشکل سے مشکل اور دقیق سے دقیق بحث پر جب قلم اٹھاتے ہیں تو اُسے سادگی اور صفائی سے اس طرح بیان کرتے ہیں کہ فوراً ذہن نشین ہو جاتا ہے۔ الفاظ سیدھے سادے مگر زوردار۔ اگر کوئی غلط یا متروک لفظ اُن کے مفہوم کو بہتر طریقہ پر ادا کرتا ہے تو اُسے بے تکلف استعمال کرتے ہیں۔ اصول اور قواعد کی پابندی اگر ادائے مطلب میں مانع آتی ہے تو اُس سے بکدوش ہونے میں شبکی نہیں سمجھتے۔ بعض اصحاب اس خصوصیت کو عیب سمجھتے ہیں مگر حقیقت یہ ہے کہ بجز اس کے چارہ ہی کیا تھا۔ زبان اظہار مطالب کے لئے ہے۔ اگر اصول و قواعد اس مقصد کے حصول میں مانع ہوں تو اُن کی پابندی کیونکر کی جاسکتی ہے۔ بعض لوگ یہ بھی کہتے ہیں کہ سرسید کا طرز کہیں کہیں خشک اور بے لطف ہو گیا ہے۔ لیکن اس خشکی اور بے لطفی کی ذمہ دار زیادہ تر نوعیت مطالب ہے۔ ناول یا افسانہ میں اس قسم کی خشکی ناقابل عفو و سہی لیکن علمی اور فلسفیانہ مضامین میں یہ خشکی اکثر ناگزیر ہوتی ہے۔ آخر میں یہ بھی عرض کر دینا مناسب سمجھتا ہوں کہ ”تہذیب الاخلاق“ نے اردو زبان کی خدمات کیونکر انجام دیں۔ اول تو اُس نے اردو میں علمی، ادبی، مذہبی وغیرہ مضامین کا ایک وافر ذخیرہ جمع کر دیا۔ دوسرے اس کے مضمون نگاروں نے بلی اُسی رنگ کے مضامین لکھے اور اس طرح ملک میں ایک جماعت، علمی، مذہبی، سماجی وغیرہ مضامین لکھنے والوں کی پیدا ہو گئی۔ تیسری اور سب سے زیادہ



اہم بات یہ ہے کہ چونکہ ”تہذیب الاخلاق“ کے مضامین بھی اپنی نوعیت کے لحاظ سے بالکل انوکھے ہوتے تھے، اس لئے ملک میں ایک بڑی جماعت اس کے خلاف ہو گئی تھی۔ یہ لوگ ”تہذیب الاخلاق“ کے مضامین کا رد لکھتے تھے اور اپنے جواب کو ہر صورت سے اصل مضمون کا جواب بنانے کی کوشش کرتے تھے۔ اس طرح ان جوانی مضامین میں سرسید کا طرز نگارش بھی اختیار کیا جاتا تھا۔ جس کا نتیجہ یہ ہوا کہ سلیبس اور عام فہم اردو نثر کا ملک میں چرچا ہو گیا۔

نواب اعظم یار جنگ مولوی چراغ علی

آپ کے آبا و اجداد کشمیر کے رہنے والے تھے۔ آپ کے جدامجد کشمیر سے پنجاب اور پھر پنجاب سے میرٹھ آکر آباد ہو گئے تھے۔ آپ کے والد مولوی محمد بخش سہارنپور میں کلکٹر کے دفتر میں ہیڈ کلرک تھے۔ لیکن جب انگریزوں کا تسلط پنجاب پر ہو گیا تو آپ محکمہ بندوبست میں منتقل ہو کر ترقی کرتے کرتے مہتمم بندوبست ہو گئے۔ افسوس کہ آپ اپنی اولاد کو خاطر خواہ تعلیم نہ دلا سکے اور عین عالم جوانی میں ۱۸۵۶ء میں انتقال فرمایا۔ اُس وقت مولوی چراغ علی کی عمر بارہ برس کی تھی۔

مولوی چراغ علی نے اپنی داری اور والدہ کے زیر سایہ میرٹھ میں تعلیم پائی لیکن یہ تعلیم بالکل معمولی تھی۔ اور سوائے معمولی اردو، فارسی، انگریزی کے نہ کسی اور علم کی تحصیل تھی اور نہ کوئی امتحان پاس کرنے پائے تھے کہ صلاح ہستی (کشمیری گوچرا) میں خزانے کی منشی گری پر جس کی تنخواہ بیس روپے تھی آپ کا تقرر ہو گیا۔ مطالعہ کتب اور لکھنے پڑھنے کا شوق ابتدا سے تھا۔ سرکاری کام کے بعد باقی تمام وقت

لکھنے پڑھنے میں صرف ہوتا تھا۔ چنانچہ یادری عماد الدین کی کتاب ”تاریخ غمیری“ کے جواب میں آپ کا رسالہ ”تعلیقات“ اسی زمانہ کا لکھا ہوا ہے۔ اس کے علاوہ ”منشور محمدی“۔ ”مخبر صادق“ لکھنؤ وغیرہ میں بھی آپ کے اکثر مضامین شائع ہوئے۔

مولوی صاحب اپنی ذاتی قابلیت کی مدد سے منشی گری سے ترقی کر کے ڈپٹی منسٹری تک پہنچے۔ اور پھر تحصیلدار ہو گئے۔ مذہبی مباحث اور مضمون نویسی کی وجہ سے سرسید احمد خاں سے تعارف ہو گیا تھا۔ چنانچہ ان کی سعی سے آپ حیدر آباد میں مددگار معتمد مالگذاری کے عہدے پر مقرر ہوئے اور چار سو روپیہ ماہوار آپ کی تنخواہ مقرر ہوئی۔ وہاں بھی آپ نے نہایت خوش اسلوبی سے فرائض کو انجام دیا اور ترقی کر کے معتمد مال کے عہدہ پر فائز ہوئے۔ آخر ۱۸۹۵ء میں آپ نے انتقال فرمایا۔

مولوی چراغ علی متعدد علوم اور متعدد زبانوں کے عالم تھے۔ سرسید ان کی وفات کے حال میں لکھتے ہیں۔ ”متعدد علوم میں نہایت اچھی دستگاہ رکھتے تھے۔ عربی زبان اور عربی علوم کے عالم تھے۔ فارسی نہایت عمدہ جانتے تھے اور بولتے تھے۔ عبری و کالڈی میں نہایت اچھی دستگاہ رکھتے تھے۔ لیٹن اور گریک بقدر کارروائی جانتے تھے۔ اعلیٰ درجے کے مصنف تھے۔ انگریزی زبان میں بھی انھوں نے کتابیں تصنیف کی ہیں۔“

آپ اپنے ہم عصروں میں سب سے زیادہ محقق اور وسیع النظر اور ایک زبردست مصنف تھے۔ ان کی تمام تصانیف اسلام کی حمایت میں ہیں۔

آج کی عبارت میں لغظی اور عبارت آرائی مطلق نہیں ہوتی۔ اور نہ اُنھیں فصاحت و بلاغت کے قواعد کی پروا ہوتی ہے۔ مضامین کو دلائل سے مضبوط کرتے ہیں اور مطلب سے مطلب رکھتے ہیں۔ جو کچھ کہنا چاہتے ہیں وہی کہتے ہیں۔ ادھر ادھر کی باتوں سے نہ اپنا وقت ضائع کرتے ہیں نہ پڑھنے والے کا۔ ”تہذیب الاخلاق“ میں اکثر آپ کے مضامین شائع ہوئے ہیں۔

نواب محسن الملک مولوی  
سید محمدی علی خاں  
میر محمدی علی نام خلف الرشید میرضامن علی اور دیگر  
کو پیدا ہوئے۔ آپ کا تعلق سادات بارہہ کے  
ایک خاندان سے تھا جو اٹاواہ میں سکونت پذیر

ہو گیا تھا۔

میر محمدی علی نے عربی و فارسی کی ابتدائی تعلیم اٹاواہ ہی میں حاصل کی۔ اور دس روپے ماہوار پر کلکٹری میں ملازم ہو گئے۔ رفتہ رفتہ ترقی کر کے الہدی اور سررشتہ داری کے مدارج طے کرتے ہوئے ۱۸۶۱ء میں تحصیلدار ہو گئے۔ اور ۱۸۶۲ء میں ڈپٹی کلکٹری کے عہدہ پر فائز ہوئے۔

دوران ملازمت میں لکھنے پڑھنے کا شوق دامگیر تھا۔ چنانچہ آیات بینات نامی ایک مذہبی کتاب لکھ کر شائع کی۔ اُسی زمانہ میں سرسید سے شناسائی ہوئی۔ اور یہ شناسائی آگے چل کر دوستی کے تعلقات میں نمودار ہوئی۔

۱۸۶۴ء میں ریاست حیدر آباد نے آپ کو طلب کیا اور انیسٹر جنرل مالیات کے عہدے پر مقرر کر دیا۔ رفتہ رفتہ ترقی کر کے آپ معتمد مال ہو گئے اور

تین ہزار روپے ماہوار آپ کی تنخواہ ہو گئی۔ محسن خدمات پر ریاست کی طرف سے محسن الدولہ، محسن الملک، منیر نواز جنگ کے خطابات عطا ہوئے۔ ۱۹۳۷ء میں نیشنل لے کر آپ علی گڑھ چلے آئے اور لقیہ عمر قومی خدمت اور کالج کے انتظام میں صرف کی چنانچہ سرسید کے بعد علی گڑھ کالج کے سکریٹری بھی ہو گئے۔ آخر ۱۹۳۷ء میں آپ کا انتقال ہوا۔ آپ کی تصنیفات حسب ذیل ہیں:-

- ۱۔ مضامین تہذیب الاخلاق - ۲۔ مکمل مجموعہ لکچر - ۳۔ تقلید عمل بالحدیث - ۴۔ مکاتیب - ۵۔ مسلمانوں کی تہذیب - ۶۔ آیات بیانات - ۷۔ کتاب المحبت والشوق -

نواب محسن الملک اعلیٰ درجہ کے مقرر اور شیریں زبان تھے۔ برجستہ تقریر کرتے تھے۔ تہذیب الاخلاق میں آپ کے اکثر مضامین شائع ہوئے ہیں۔ آپ کو زبان پر حیرت انگیز قدرت حاصل تھی۔ چنانچہ آپ کی عبارت صاف اور سلیجھی ہوتی ہوتی ہے۔ انداز تحریر قابل تعریف ہے۔ منطقی استدلال اور تحقیق و تدقیق کا مادہ پایا جاتا ہے۔ اگرچہ آپ سرسید کے مقلد ہیں لیکن پھر بھی آپ کی عبارت میں جدت پسندی پائی جاتی ہے۔ صفائی اور سلاست پر کہیں کہیں صنائع و بدائع کی رنگینی، عبارت میں دلکشی و شگفتگی پیدا کر دیتی ہے۔ عام طور پر انداز بیان میں زور اور عبارت میں توازن پایا جاتا ہے۔

## حصہ دوم

### شمس ستہ

شمس العلماء مولانا محمد حسین آزاد

حالات زندگی کے لئے ملاحظہ ہو باب ۱۰۔

مولانا آزادی انشا پر دازی مسلم الثبوت ہے۔ آپ نے اپنی بیش بہا تصانیف اور بے مثل طرز نگارش سے جو احسانات زبان اردو پر کئے ہیں ان کا کما حقہ اظہار بہت دشوار ہے۔ حقیقت یہ ہے کہ آپ کا مرتبہ محضین زبان اردو میں بہت بلند ہے۔

آپ کے تجر علمی اور طبیعت کی ہمہ گیری نے مختلف موضوع پر قلم اٹھایا۔ تاریخ ادب سے اردو کو روشناس کیا، تنقید کی بھی ابتدا کی۔ علم اللسان کے متعلق تحقیقات کی، تاریخ لکھی، انگریزی تیشلی افسانوں سے اردو کو مالا مال کیا۔ سرفراز یہ کہ اردو کو وسعت دینے میں کوئی دقیقہ فرو گذاشت نہیں کیا۔ اردو قاعدے، قواعد اردو، قصص ہند وغیرہ کے علاوہ مولانا کی مندرجہ

ذیل تصنیفات پر اردو زبان و ادب کو فخر ہے :-

۱۔ آب حیات، (اردو شعر و سخن کی تاریخ ہے۔ شعرا کے کلام پر تنقید بھی کی گئی ہے)۔

۲۔ نیرنگ خیال (انگریزی تیشلی افسانوں کی جنمیں "ایلی گری (Allegory)" کہتے ہیں، تقلید میں لکھی گئی ہے۔ اس میں متعدد مضامین ہیں)۔

- ۳۔ دربار اکبری، (شہنشاہ اکبر کے عہد کی تاریخ ہے)۔  
 ۴۔ سخندان پارس، (علم السنہ یعنی فیلا لوجی پر ہے)۔  
 ۵۔ دیوان ذوق، (حضرت ذوق کے منتشر کلام کو یکجا کر کے جسے جسے حالات کے ساتھ مرتب کیا ہے)۔

مولانا آزاد کا طرزِ تحریر دوسروں اور دورِ چارم کے مصنفین کے طرزِ تحریر کے درمیان ایک اعتدال کی مثال ہے۔ نہ تو وہ اس قدر رنگین ہے کہ تھنٹ اور اور کا عیب آئے پائے اور نہ اس قدر عاری کہ خشکی اور بے لطفی کی شکایت ہونے پائے۔ مولانا کے طرزِ تحریر کی بنیاد شیرینی زبان، صحت محاورہ اور دلکشی تشبیہ و استعارہ پر ہے۔ عبارت میں سادگی اور بے تکلفی سے ایک حسن پیدا ہو جاتا ہے۔ مولانا کے قلم میں وہ جادو ہے کہ جس چیز کو بیان کرتے ہیں اُس کی تصویر آنکھوں میں پھر نے لگتی ہے۔ جذبات نگاری پر وہ قدرت ہے کہ جب چاہیں پڑھنے والوں کو ہنسائیں جب چاہیں رولادیں۔ بیان میں وہ زور ہے کہ جو بات پڑھنے والوں کے دلوں میں پیدا کرنا چاہتے ہیں پیدا کر دیتے ہیں۔ آپ کی نثر میں نظم کا لطف ہے اور آپ کے جملوں میں شعر کا سا اثر ہے۔

”آب حیات“ اور ”دربار اکبری“ انشا پر دازی کے لحاظ سے آپ کی بہترین تصانیف ہیں۔ جن میں ناول سے زیادہ لطف اور ڈرامہ سے زیادہ دلچسپی ہے۔ لیکن بعض لوگوں کا خیال ہے کہ دونوں کتابوں میں تحقیق سے کام نہیں لیا گیا ہے۔ بلکہ ہوئی اُن ہوئی باتوں کو محض طرزِ ادا کے جادو سے چمکا دیا ہے۔ ان اعتراض میں ایک حد تک صداقت بھی ہے۔ لیکن ان دونوں کتابوں کے مفید

اور کارآمد ہونے میں کوئی شک نہیں۔ یقین ہے کہ یہی دونوں کارنامے مولانا کی حیات جاوداں کے سبب بنیں گے۔

مولانا محمد حسین آزاد کا طرزِ جن قدر دلچسپ ہے اُسی قدر ناقابلِ تقلید بھی ہے۔ اکثر اُن کے طرز کی تقلید کی گئی لیکن بجز ناکامی کچھ حاصل نہیں ہوا۔ لیکن اُن طرز میں ایک خامی بھی ہے اور وہ یہ کہ یہ طرز محض قصہ کہانیوں اور افسانوں ہی کے لئے موزوں ہو سکتا ہے۔ علمی، فلسفی و تاریخی وغیرہ مطالب کے لئے یہ طرز اختیار نہیں کیا جاسکتا۔ اس میں اتنی گنجائش نہیں ہے کہ اس قسم کے مطالب اس میں ادا کئے جاسکیں۔

مولوی ذکار اللہ خاں <sup>۱۳۳۲ھ</sup> میں دہلی میں پیدا ہوئے۔ آپ کے والد حافظ ثناء اللہ تھانوی دیندار اور پابندِ صومِ صلواتِ بزرگ تھے۔

مولوی ذکار اللہ ابتدائی تعلیم حاصل کرنے کے بعد بارہ برس کی عمر میں دہلی کالج میں داخل ہوئے۔ تعلیم سے فارغ ہو کر آپ اسی کالج میں معلمِ ریاضی مقرر ہوئے۔ اس کے بعد آپ اگرہ کالج میں معلم اُردو ہوئے۔ اس کے بعد <sup>۱۸۵۵ھ</sup> میں آپ ڈپٹی انسپکٹر مدارس مقرر ہو کر اضلاع بلند شہر و مراد آباد میں رہے اور گیارہ سال تک اس عہدہ پر بھاری سہ کام کرتے رہے۔

<sup>۱۸۶۹ھ</sup> میں آپ میوہ کالج الہ آباد کے پروفیسر مقرر ہوئے۔ جہاں پندرہ سال تک ایم۔ اے تک کی کلاسوں کو عربی و فارسی پڑھاتے رہے۔ آخر



مولانا ذكاء اللہ دہلوی





۳۶ سال کی سہرکاری ملازمت کے بعد آپ نے نیشن لی اور چوبیس سال تک آپ بفرزنت تمام تصنیف و تالیف میں مشغول رہے۔ آخر ۱۹۷۱ء میں راجی ملک بچا ہوئے۔

مولوی ذکار اللہ نے اردو زبان کی جو خدمات کی ہیں وہ ہمیشہ قابل تحسین و تشکر رہیں گی۔ ریاضیات، تاریخ و جغرافیہ، علم ادب، علم اخلاق، طبیعیات و ہیئت اور سیاست مدن وغیرہ علوم پر آپ کی تصانیف کی تعداد ۴۴۴ تک پہنچتی ہے۔ ان مستقل تصانیف کے علاوہ وقتاً فوقتاً مختلف موضوعوں پر مضامین لکھتے رہتے تھے جو ملکی رسائل و اخبارات میں شائع ہوتے رہتے تھے۔ اگر ان تمام مضامین کو یکجا کیا جائے تو یہ مجموعہ کئی ضخیم جلدوں کے برابر نکلے گا۔ ان مضامین میں تاریخ، فلسفہ، سائنس، کیمیا، طرز معاشرت، علم المعیشت، سیاست، عرض مشکل سے کوئی مضمون بچا ہوگا جس پر آپ نے طبع آزمائی نہ فرمائی ہو۔ کثرت تصانیف کے لحاظ سے اردو کا کوئی مصنف آپ کے مقابلہ میں پیش نہیں کیا جاسکتا۔

آپ کا طرز نگارش سلیس، رواں اور بے تکلف ہے۔ بڑے سے بڑے حال کو نہایت مختصر عبارت میں لکھ دیتے ہیں اور مشکل سے مشکل بات کو چند الفاظ میں سلجھا دیتے ہیں۔ آپ کی تصانیف ملک میں بہت مقبول ہوئیں۔ گورنمنٹ نے بھی حسن خدمات کے صلے میں خان بہادر اور شمس العلماء کے خطابات عطا فرمائے۔ اور پندرہ سو کا ایک انعام بھی دیا۔

آپ کا طرز تحریر کسی قدر روکھا پیچھا ہے یعنی اس میں شگفتگی اور لکشی نہیں۔ لیکن بات یہ ہے کہ جن موضوعوں پر آپ نے طبع آزمائی کی ہے ان میں شگفتگی

اور دلکشی کا زیادہ امکان بھی نہیں۔

۳۔ شمس العلماء ڈاکٹر مولوی سید علی بلگرامی

مولوی سید علی قصہ بلگرام کے ایک شریف خاندان سے تھے۔ آپ کے والد زین الدین خاں بنگال اور بہار کے مختلف اضلاع میں ڈپٹی کلکٹری

کے عہدہ پر مامور رہے۔ ۱۸۷۵ء میں پیش لینے کے بعد حیدر آباد میں ایک معزز عہدے پر ممتاز ہو گئے تھے۔ مولوی سید علی اپنے باپ کے سب سے چھوٹے بیٹے تھے۔ آپ ۱۸۵۷ء میں پیدا ہوئے۔ چودہ پندرہ سال کی عمر تک عربی و فارسی کی تعلیم حاصل کی۔ ۱۸۶۶ء میں انگریزی مدرسہ میں داخل ہوئے اور ۱۸۷۲ء میں بی۔ اے کی ڈگری حاصل کی۔ بی۔ اے میں اُن کی اختیاری زبان سنسکرت تھی۔ آپ کا حافظہ بہت قوی تھا۔ کالج کے پرنسپل آپ کی ذہانت، قابلیت اور حافظے کے قائل تھے۔

مولوی صاحب کی قابلیت اور روز افزوں ترقی کو دیکھ کر میرالاجپور کے رہنے والے آپ کو حیدر آباد طلب فرمایا۔ اور اپنے خاص عملے میں داخل کیا۔ حیدر آباد پہنچ کر آپ نے علم طبقات الارض، کیمیا، طبیعیات، نقشہ کشی، معدنیات، علم الحیوۃ وغیرہ علوم میں دستگاہ حاصل کی۔ تکمیل علوم کے لئے آپ ولایت بھی تشریف لے گئے۔ چنانچہ فرانس، اسپین اور جرمنی کا سفر کیا۔

مولوی صاحب مختلف زبانیں لاطینی، انگریزی، جرمنی، فرانسیسی، عربی، فارسی، اردو، سنسکرت، بنگالی، ہندی، مرہٹی، تلنگی اور گجراتی

خوب جانتے تھے۔

۱۸۹۳ء میں گورنمنٹ نے انھیں شمس العلماء کا خطاب عطا فرمایا۔ ۱۹۰۱ء میں آپ انگلستان جا کر مقیم ہوئے اور ۱۹۰۲ء میں کیمبرج یونیورسٹی میں مہتری زبان کے لکچرر مقرر ہوئے۔

آخر عمر میں ہر دوئی میں قیام کر لیا تھا اور قوم کی خدمت میں وقت صرف کرنے لگے تھے۔ آخر ۱۹۱۱ء میں اس دنیا سے کنارہ کش ہوئے۔

مولوی صاحب کے کارنامے زیادہ تر ترجمے ہیں جن میں ”تحدن ہند“ اور ”تحدن عرب“ نے آپ کے نام نامی کو خوب روشن کیا۔ یہ دونوں کتابیں موسیو لیبان کی تصنیف کردہ اور فرانسسی زبان میں ہیں۔ آپ نے ان کا اردو ترجمہ کیا اور اس قابلیت سے کیا کہ خاص آپ ہی کی تصانیف معلوم ہوتی ہیں۔ آپ نے اردو ترجمے میں شاذ و نادر ہی کہیں انگریزی یا دیگر یورپی زبانوں کا لفظ استعمال کیا ہے۔ اصطلاحات کا ترجمہ نہایت خوبی سے کیا گیا ہے۔ زبان پر آپ کو قدرت کامل حاصل ہے۔ روزمرہ و محاورہ کا جائز صرف خوبی سے ہوتا ہے۔ عبارت میں سلاست اور روانی بدرجہ احسن موجود ہے۔

۴ شمس العلماء مولوی نذیر احمد | حالات زندگی اور ادبی خدمات کے لئے  
آئندہ باب ملاحظہ ہو۔

نوٹ۔ اگرچہ مولوی نذیر احمد صاحب کا تذکرہ یہیں ہونا چاہئے تھا۔ لیکن خاکسار نے اپنے ذہن میں جو تاریخ ادب کا خاکہ بنا رکھا ہے اُس کی رو

سے آپ کا شمار ناول نگار حضرات کی انجمن میں بہ حیثیت صدر کے ہوگا۔ ناچیز نے آپ کے نام نامی کو اس دور کے شہسوار میں شمار تو کر ہی لیا ہے۔ اب تذکرہ خواہ کہیں ہو۔ انتقال مقام سے خدا خواستہ ترتیب میں کچھ کمی واقع نہ ہوگی۔

۵۔ شمس العلماء مولانا الطاف حسین حالی

حالات زندگی اور آپ کی شاعری کے متعلق ملاحظہ ہو باب ۱۰۔

مندرجہ ذیل تصنیفات نثر آپ کی زندہ جاوید ہیں۔

۱۔ حیاتِ سعدی۔ (شیخ سعدی کی سوانح عمری اور ان کی نظم و نثر پر تبصرہ ہے۔)

۲۔ مقدمہ شعر و شاعری۔ (شاعری پر ایک مبسوط مضمون ہے جو دیوانِ حالی کے مقدمے کے طور پر شائع ہوا۔)

۳۔ یادگارِ غالب۔ (اسد اللہ خاں غالب کی سوانح عمری اور ان کی فارسی اور اردو نظم و نثر پر تنقید ہے۔)

۴۔ حیاتِ جاوید۔ (سر سید احمد خاں کی سوانح عمری ہے) ان کے علاوہ متفرق مضامین ہیں جو تہذیب الاخلاق وغیرہ رسائل میں وقتاً فوقتاً شائع ہوتے رہے۔ مولوی سید وحید الدین صاحب سلیم نے ان مضامین کو یکجا کر کے ۱۸۹۲ء میں کتاب کی شکل میں شائع کیا تھا۔

”مکتوباتِ حالی“ دو جلدوں میں ان کے صاحبزادہ خواجہ سجاد حسین صاحب نے ۱۹۲۵ء میں ترتیب دے کر چھپوائے۔

مولانا حالی نے اردو کو سوانح عمری سے روشناس کیا۔ آپ کی تصانیف

حیات سعدی و حیات جاوید وغیرہ سے قبل اُردو میں کوئی سوانح عمری موجود نہیں تھی۔ علاوہ ازیں ”مقدمہ شعر و شاعری“ اور ”یادگار غالب“ کے بعض مقامات سے اُردو میں حقیقی اور بے لوث تنقید کا اضافہ کیا۔

مولانا کی سوانح نگاری پر یہ اعتراض کیا جاتا ہے کہ آپ نے تصویر کا ایک رخ دکھایا ہے۔ معائب سے یا تو چشم پوشی کی گئی ہے یا توجہ کردی گئی ہے۔ اگرچہ یہ اعتراض ایک حد تک صحیح ہے لیکن اول تو جو محبت اور عقیدت مندی مولانا کو سرسید اور غالب سے تھی اُس کا تقاضا یہی تھا کہ اُن کے عیب، بہتر نظر آئیں یا عیبِ سرے سے نظر ہی نہ آئیں۔ دوسرے سوانح عمری کا کوئی نمونہ زبانِ اُردو میں موجود نہیں تھا جو مولانا کے لئے چراغِ ہدایت بننا۔

مولانا کی انشا پردازی مستکم ہے۔ آپ کی نثر میں سادگی، سلاست اور صفائی بدرجہٴ احسن موجود ہے۔ تصنیف اور آورد کا کہیں نام نہیں بلکہ ہر مقام پر برجستگی اور بے تکلفی پائی جاتی ہے۔ جس مضمون کو ادا کرتے ہیں نہایت سادہ عبارت میں تحریر کرتے ہیں۔ خیالات کا تسلسل اور زبان کی پختگی خود بخود دل پر اثر کرتی ہے۔ زبانِ انگلیسی ہے اور محاورات کا صحیح استعمال کرتے ہیں۔ یہ سب باتیں ہیں لیکن عبارت میں شگفتگی نہیں۔ انگریزی الفاظ بھی استعمال کرتے ہیں لیکن بعض اوقات ایسے لفظ بھی استعمال کئے ہیں جن کا مترادف اُردو پیش کر سکتی تھی۔

۴۔ شمس العلماء مولوی شبلی نعمانی | مولانا شبلی ۱۸۵۷ء میں بمقام بندول  
منح اعظم گڑھ پیدا ہوئے۔ ابتدائی

تعلیم مولوی شکر الد صاحب سے حاصل کی اور پھر مولوی محمد فاروق صاحب  
چریا کوٹی سے عربی کی تحصیل کی۔ اور معقولات و منقولات کی تعلیم کے لئے  
رامپور، سہارنپور، لکھنؤ، لاہور وغیرہ مقامات کی سیاحت کرتے رہے۔  
اٹیس سال کی عمر میں یعنی ۱۸۷۵ء میں حجاز کا سفر کیا اور فریضہ حج ادا کیا۔  
اور مدینہ منورہ کے کتب خانہ سے فیض اٹھایا۔

مولانا فطری شاعر تھے۔ اس فن میں کسی کی شاگردی نہیں کی۔  
فارسی اور اردو دونوں زبانوں میں شعر کہتے تھے اور خوب کہتے تھے۔ قیام  
اعظم گڑھ کے زمانے میں وہاں جو مشاعرے ہوتے تھے تو آپ میر تقی میر کے  
جانتے تھے۔

گھروالوں نے زمینداری کا جو آپ کے کندھوں پر رکھنا چاہا لیکن  
مولانا اس بے کیف شغل سے عہدہ برآ نہ ہو سکے۔ آخر میں یہ رائے ہوئی کہ  
آپ وکالت کریں۔ چنانچہ آپ نے وکالت کا امتحان پاس کیا۔ اور چند ماہ  
اعظم گڑھ میں وکالت کی۔ لیکن یہ پیشہ بھی آپ کی افتاد طبع کے خلاف  
تھا۔ چنانچہ وکالت ترک کر کے آپ امین دیوانی ہو گئے۔ لیکن یہاں بھی  
جی نہ لگا۔ آخر مستحق ہو کر مطالعہ و تدریس میں مشغول ہو گئے۔

مولانا کے ایک فوجی ان بھائی ممدی علی گڑھ کالج میں تعلیم پاتے  
تھے۔ ۱۸۸۲ء میں آپ اُن سے ملنے گئے وہاں سرسید سے ملاقات ہوئی۔



شېلي زعمانی





سر سید نے اس جوہر قابل کو پرکھا اور اُسی کالج میں فارسی و عربی کا پروفیسر مقرر کر دیا۔ اُس زمانے میں آپ نے سر سید کے کتب خانہ سے بہت فائدہ اُٹھایا۔ اور اُسی زمانے میں آپ نے تصنیف و تالیف کی طرف توجہ فرمائی۔ اور سب سے پہلے ”المأمون“ تصنیف کی۔ اُس کے بعد ”سیرۃ النعمان“ لکھی اور پھر مصر و شام و روم کا سفر کیا۔ اس سفر میں آپ نے ”الفاروق“ کے لئے کافی مسالا جمع کیا۔ سر سید کے انتقال کے بعد ۱۸۹۸ء میں سولہ سال کی خدمت کے بعد کالج کی پروفیسری سے استعفا دیدیا اور اعظم گڑھ میں مستقل قیام کر کے تصنیف و تالیف میں مصروف ہو گئے۔

ابھی کچھ زیادہ عرصہ نہ گزرا تھا کہ مولوی سید علی بلگرامی نے آپ کو حیدر آباد بلا یا۔ وہاں آپ کو نظامتِ علوم و فنون کا عہدہ مل گیا۔ حیدر آباد ہی کے قیام میں آپ نے ”الغزالی“، ”سوانح رومی“، ”علم الکلام“، ”الکلام“ اور ”موازنہ انیس و دہیر“ بالترتیب تصنیف فرما کر شائع کیں۔

ندوۃ العلماء ۱۸۹۷ء میں قائم ہوا تھا۔ مقصد یہ تھا کہ مسلمانوں کی بہبودی اور فلاح کی تدابیر کی جائیں لیکن چونکہ مسلمانوں کی اصلاح علماء کی اصلاح پر مبنی ہے۔ لہذا علماء کی اصلاح اور صحیح طریقہ پر تعلیم دینے کے لئے یہ دارالعلوم قائم کیا گیا۔ مولوی محمد علی کانپوری اس کے روح رواں تھے۔ اُن کے استعفا دینے پر اُس کی حالت خراب ہوئے لگی۔ مولانا شبلی خود کا معنور پہنچے اور ۱۹۰۷ء میں اس دارالعلوم کو اپنے ہاتھ میں لے لیا۔ ۱۹۱۳ء تک نہایت خیر و خوبی کے ساتھ اُسے چلاتے رہے۔ آخر حاسدین کی رخنہ اندازیوں سے بد دل ہو کر اُس کی خدمات

سے بیکدوش ہو گئے۔  
 لکھنؤ سے واپس آ کر آپ نے اعظم گڑھ میں دارالمصنفین قائم کیا جس کا مقصد یہ تھا کہ قوم میں اچھے مصنفین کی ایک جماعت پیدا ہو جائے۔  
 یہ دارالمصنفین نہایت آب و تاب کے ساتھ مذہب و علم کی خدمت کر رہا ہے۔

مولانا کی جو شہرت ہندوستان اور مالک غیر میں ہوئی اُس کا اندازہ اس سے ہوتا ہے کہ ۱۸۹۲ء میں سلطان ترکی نے تمغہ مجیدی آپ کو عنایت کیا۔  
 ۱۸۹۴ء میں شمس العلماء کا خطاب گورنمنٹ نے دیا۔ الہ آباد یونیورسٹی کے فیلو مقرر ہوئے۔ ”رائل ایشیائک سوسائٹی“ کے ممبر بھی اُسی زمانے میں ہوئے۔  
 نظام دکن نے سو روپے ماہوار مقرر کئے۔ پھر ۱۹۱۲ء میں تین سو روپے ماہوار کر دیئے۔ انگلستان کے مشہور شرق شناس پروفیسر براؤن نے اپنی تاریخ ادبیات نامی کتاب کی چوتھی جلد میں مولانا کی شجرہ العجم سے مستفید و مستفیض ہونا فخر کے ساتھ بیان کیا۔  
 سب سے آخری اور اہم تصنیف سیرۃ نبوی زیر تالیف تھی۔ کچھ اجزائے تیار ہو چکے تھے کچھ باقی تھے کہ پندرہ روز کی علالت کے بعد ۱۸ نومبر ۱۹۱۴ء کو وفات پائی اور ملک اور قوم اس مجسّم علم و ادب سے ساری عمر کے لئے محروم ہو گئی۔  
 تصانیف کی تعداد کے لحاظ سے مولانا شبلی، مولانا ذکار اللہ کوچھوڑ کر تیسرے نمبر پر آتے ہیں۔ یوں تو آپ کی تصانیف بہت سی ہیں لیکن زیادہ مشہور یہ ہیں۔

المامون۔ سیرۃ النعمان۔ الفاروق۔ سفرنامہ۔ القرآن الی۔ عالم الکام۔

سوانح مولانا روم - موازنہ انیس ودبیر - شعر العجم - سیرۃ النبی - الکلام -  
مولانا کی جملہ تصنیفات پانچ مستقل شاخوں پر تقسیم ہو سکتی ہیں -

- (۱) علم الکلام، (علم الکلام، الکلام)
- (۲) تاریخ، (المأمون - الفاروق وغیرہ)
- (۳) تنقید، (موازنہ انیس ودبیر، شعر العجم)
- (۴) ہنر و شاعری (مجموعہ کلام اردو، دیوان شبلی فارسی وغیرہ)
- (۵) متفرق مضامین

آپ کی جملہ تصنیفات میں عالمانہ استدلال و انداز پایا جاتا ہے۔ آپ کی تاریخی اور تنقیدی کتابوں کی بڑی خصوصیت تحقیق و تدقیق، استحکام رائے اور جانچ پڑتال ہے۔ طرز ادا میں قدرت کے ساتھ دل آویزی اور عام فہمی کا خیال ہر جگہ ملحوظ رکھا گیا ہے۔ فن تنقید کو آپ نے اردو میں رائج کیا۔ آپ کی زبان مستند ہے۔ طرز تحریر میں صفائی اور سادگی کے علاوہ ایک قسم کا زور ہے۔ تشبیہ و استعارہ کی چاشنی بھی کہیں کہیں لطف پیدا کر دیتی ہے۔ پیچیدہ سے پیچیدہ مضامین کو سیدھی سادی عبارت میں سلجھا کر رکھ دیتے ہیں۔ آپ کا اسلوب بیان علمی اور تحقیقی ہے۔ لیکن یہی اسلوب بیان ناول اور افسانہ وغیرہ میں بھی اختیار کیا جاسکتا ہے۔ آئندہ میں یہ بھی عرض کر دینا مناسب ہے کہ فی زمانہ علم انسانی میں اضافہ ہو جانے کی وجہ سے آپ کی تاریخی تحقیقات میں کسی کسی مقام پر خامیاں دریافت ہوئی ہیں۔ لیکن ان چند خامیوں سے مولانا شبلی کی عظمت میں کچھ فرق نہیں آتا۔

## تبصرہ

اُردو نثر کا چوتھا دور حقیقت یہ ہے کہ نثریں دور ہے۔ اگر تاریخ ادب اُردو سے اس دور کو خارج کر دیا جائے تو غریب اُردو قطعی تہی دست و فرومایہ رہ جائے۔ اس دور کے مصنفین کا جواب تاریخ ادب پیش کرنے سے قاصر ہے اور امید نہیں کہ آئندہ اس پایہ کے انشا پر واز پیدا ہو سکیں گے۔ ممالک غیر کے ذی علم اصحاب کی اگر نظر پڑتی ہے تو اسی دور کے مصنفین پر پڑتی ہے اور اگر وہ اُردو کی کسی تصنیف سے استفادہ کرتے ہیں تو وہ اسی دور کی تصنیف ہوتی ہے۔ اس دور کی زبان کے متعلق کچھ لکھنا تفصیل حاصل ہے۔ مختصر یہ کہ زبان نہایت مستند اور مکمل زبان ہے۔

اسلوب بیان اسلوب بیان کے لحاظ سے یہ دور خاص اہمیت رکھتا ہے۔ اس دور کے خاص خاص اسلوب چار ہیں :-

- (۱) صاف، سادہ، بے تکلف اور مدلل (سر سید وغیرہ)۔
- (۲) صاف مگر تشبیہ و استعارہ کی گل کاری سے رنگین و حسین (آزاد)
- (۳) صاف، بے تکلف، زور دار اور علمی۔ (حالی، شبلی وغیرہ)
- (۴) عام بول چال، محاوروں کی کثرت، سادہ، بے تکلف مگر عربی الفاظ کی کثرت (نذیر احمد)۔

گذشتہ تمام ادوار کے خاص خاص موضوع مذہب اور افسانہ ہیں۔ موضوع لیکن اس دور میں اُردو عالم شباب کو پہنچی اور اس کے موضوعوں

میں ایسا متنوع پیدا ہوا کہ اس کا شمار علمی زبانوں میں ہونے لگا۔ موضوع یوں تو بے شمار ہیں لیکن خاص خاص یہ ہیں:-  
 مذہب، اصلاح مذہب، تعلیم، تاریخ، سوانح حیات، تحقیق زبان، اصول تنقید، ادبی تنقید، (ناول وغیرہ)۔ اور ان میں سے ہر موضوع پر نہایت گراں قدر کتابیں لکھی گئیں۔

## باب ۱۴

### ما بعد دور چہارم

حصہ اول = ناول نگاران اُردو  
 تنہید

ناول ”ناول“ انگریزی زبان کا لفظ ہے جس کے لفظی معنی تو ہیں عجیب اور انوکھی چیز کے لیکن اصطلاح میں افسانوں کی ایک خاص صنف کو کہتے ہیں۔ دور سوم کے اختتام تک اُردو میں ناول کا پتہ نہیں۔ یہ دراصل انگریزی چیز ہے اور انگریزوں ہی کے ساتھ ہندوستان میں آئی۔ چوتھے دور میں جہاں انگریزی علوم و فنون کا اثر قبول کیا گیا وہاں ”ناول“ کو بھی لیا گیا۔ اگرچہ مکمل ناول دور چہارم کے بعد ہی لکھے گئے۔

افسانہ | افسانہ اُردو میں نہایت قدیم چیز ہے۔ ابتدائی افسانے یا تو فارسی

سے ترجمہ کئے گئے۔ یا فارسی افسانوں کی تقلید میں لکھے گئے۔ بڑے بڑے افسانوں میں ذیل کے افسانے خاص طور پر شہرت رکھتے ہیں:-

۱۔ الف لیله - ۲۔ داستان امیر حمزہ - ۳۔ بوستان خیال

۴۔ طلسم ہوش رُبا - ۵۔ قصہ حاتم طائی - ۶۔ باغ و بہار

یہ سب افسانے فارسی سے ترجمہ کئے گئے۔ ان کے علاوہ بیتال پکچی، سنگھاسن بتیسی، گل بکاؤلی، طوطا کمانی، کلیلہ و دمنہ خاص ہندوستانی پینڈاوار ہیں۔ اگرچہ ان میں اکثر فارسی ہی سے ترجمہ کیے گئے ہیں فسانہ عجائب خاص اُردو کی پیداوار ہے۔

افسانہ کی بنیاد تمام تر فوق الفطرت عناصر پر  
ناول اور افسانہ کا فرق ہوتی ہے۔ اُن میں جذبات انسانی اور واقعات

زندگی سے کچھ سروکار نہیں ہوتا۔ کوئی خاص پلاٹ نہیں ہوتا اور نہ کردار نویسی ہوتی ہے۔ واقعات و حادثات خود بخود بلا اسباب کے رونما ہو جاتے ہیں اور اگر وہ ہیرو کے خلاف پڑیں تو فوق العادت اسباب ہی سے اُن کا تدارک بھی ہو جاتا

ہے۔ افسانہ کا انجام ہمیشہ ہیرو کی کامیابی پر ہوتا ہے۔ اور پڑھنے والے کو اس کامیابی کا اس قدر یقین ہوتا ہے کہ اگر کسی معصوم پر ہیرو مرتد بھی جائے تو پڑھنے والے کے اطمینان میں فرق نہیں آنے پاتا۔ جانتا ہے کہ کہیں نہ کہیں جیتا جائے گا نظر آجائے گا۔ اس کے خلاف ناول کی بنیاد ”عادت اور فطرت“ پر ہوتی ہے۔

”ذات انسانی“ اُس کا خاص موضوع ہوتا ہے۔ ناول نگار انسان کا مطالعہ گہری نظروں سے کرتا ہے۔ ناول کا تعلق انسان کے افعال، خیالات، اخلاق

اور خامکاریوں سے ہے۔ روزانہ زندگی کے واقعات، انسان کی فطرت، اس کی تون نالچی  
خوف، احساسات، جوش، جذبات غرض یہ سب ناول کے موضوع ہیں۔

### اُردو کا پہلا ناول نگار

شمس العلماء مولوی	مولوی نذیر احمد ضلع بجنور میں ۱۸۳۶ء کو پیدا ہوئے۔ مولوی صاحب کے والد مولوی
نذیر احمد دہلوی	سعادت علی صاحب بجنور میں رہتے تھے۔ چنانچہ

مولوی نذیر احمد بھی چار سال کی عمر میں وہیں پہنچے۔

ابتدائی تعلیم اپنے والد سے حاصل کی۔ پھر مولوی نصر اللہ خاں سے  
تعلیم پائی۔ اُس کے بعد فارغ التحصیل ہونے کے لئے دہلی آئے اور مولوی  
عبد الخالق اور نگ آبادی کے شاگرد ہو گئے۔ لیکن مکتبی تعلیم سے مولوی نذیر احمد  
دل برداشتہ تھے۔ چنانچہ ۱۸۴۵ء میں آپ دہلی کالج میں داخل ہو گئے۔ اور  
کالج میں اُن کا وظیفہ بھی مقرر ہو گیا۔ مولوی صاحب کی عمر چودہ سال کی تھی کہ  
اُن کے والد کا انتقال ہو گیا۔ چار برس بعد یعنی ۱۸۴۹ء میں کجھا ضلع گجرات میں  
چالیس روپیہ ماہوار پر مدرس ہو گئے۔ دو برس بعد ڈپٹی انسپکٹر ہو کر کانپور پہنچے۔  
لیکن انسپکٹر مدارس سے کچھ بگاڑ ہو جانے پر استعفا دے کر دہلی چلے آئے۔  
۱۸۵۶ء کے بعد آپ ڈپٹی انسپکٹر مدارس ہو کر الہ آباد پہنچے۔ وہاں  
آپ نے انگریزی زبان سیکھی اور رفتہ رفتہ نہایت اچھی استعداد پیدا کر لی۔  
اُسی زمانے میں گورنمنٹ تعزیرات ہند کا ترجمہ کرانا چاہی تھی۔ چنانچہ یہ کام مولانا



کے سپرد ہوا۔ آپ نے اس کام کو اس خوبی سے کیا کہ نقشب گورنر سر ولیم میور نے خوش ہو کر آپ کو کانپور کا تحصیلدار کر دیا۔ اور بعد میں مضابطہ فوجداری کا ترجمہ ختم کرنے پر یعنی ۱۸۶۴ء میں ڈپٹی کلکٹر ہو گئے۔

مولانا کی قابلیت کا شہرہ شدہ شدہ حیدر آباد پہنچا اور آپ کو وہاں طلب کیا گیا۔ آپ ۱۸۶۷ء میں ساڑھے آٹھ سو روپیہ ماہوار تنخواہ پر حیدر آباد گئے اور اپنے محسن عمل کے صلہ میں برابر ترقی پاتے رہے۔ یہاں تک کہ آخر میں آپ کو سترہ سو روپیہ ماہوار تنخواہ ملنے لگی۔ اور پور ڈ آف ریلوئی کے ممبر ہو گئے۔ لیکن سر سالار جنگ اول کی وفات کے بعد آپ پنشن لے کر دہلی چلے آئے۔ یہاں آتے ہی آپ تصنیف و تالیف میں نہایت سرگرمی سے مشغول ہو گئے۔

علمی خدمات کے صلے میں آپ نے گورنمنٹ سے متعدد انعام حاصل کئے۔ تقدیری انعامات کے علاوہ ۱۸۹۷ء میں ٹمس العلماء کا خطاب ملا اور ۱۹۰۲ء میں ایڈنبرا یونیورسٹی نے ایل ایل۔ ڈی کی ڈگری عطا کی۔

آخر عمر میں صحت نے جواب دے دیا تھا۔ بینائی جاتی رہی تھی۔ ہاتھوں میں رعشہ آ گیا تھا۔ لیکن لکھنے پڑھنے کا شغل جاری رہتا تھا۔ آخر ۱۹۱۲ء میں اس زبردست الشا پرداز اور محسن زبان اردو نے وفات پائی۔

آپ کی جملہ مشہور تصانیف کی فہرست یہ ہے :-

قانون :- تعزیرات ہند، قانون شہادت - اخلاق و مذہب :- ترجمہ قرآن شریف - اوجیۃ القرآن، دہ سورا



ڈاکٹر نذیر احمد



مطالب القرآن، الحقوق والفرائن، اہانت الائمہ، موعظہ حسنہ۔

ناول :- مرآۃ العروس، بنات النعش، توبۃ النصوح، ابن الوقت،  
محسنات، ایامی، رویا سے صادقہ۔

مولانا ذہیر احمد اپنی تصانیف کی نوعیت اور اپنی الشاہد داری کے  
لحاظ سے دور چہارم کے مسختی ہیں۔ چنانچہ اسی خیال سے اُن کے نام نامی کو  
رونق و بزم چہارم کیا گیا ہے اور حالات یہاں درج ہوئے ہیں اس لئے  
کہ آپ اس بزم کی کرسی صدارت پر رونق افروز نظر آتے ہیں۔

مولانا کی زبان خاص دہلی کی ٹنگسالی زبان ہے۔ نہایت صاف، سادہ  
رواں اور شیریں۔ تحریر میں بے تکلفی اور بے ساختہ پن ہے۔ تشبیہ و استعارہ  
سے بھی دلکشی پیدا کرتے ہیں اور برجستہ محاورات کا تو اس قدر شوق ہے  
کہ کوئی بات اُن کی لطیف محاورہ سے خالی نہیں ہوتی۔ متانت اور سنجیدگی  
کا سرشتہ ہاتھ سے نہیں چھوڑتے۔ کہیں کہیں سنجیدہ ظرافت سے بھی شگفتگی  
پیدا کر دیتے ہیں۔

آپ کی عبارت میں کہیں کہیں نقائص بھی نظر آتے ہیں۔ بعض اوقات  
عوام کی زبان لکھ جاتے ہیں۔ محاورات بھی سبک اور عامیانہ استعمال کر لیتے  
ہیں۔ کبھی کبھی عربی کے مقلد اور غیر مانوس لغت لے آتے ہیں۔ ترجمہ القرآن  
اور دیگر مذہبی کتابوں میں آپ کا لب و لہجہ اور انداز بیان کچھ زیب نہیں  
دیتا۔ بعض مقامات پر آپ نے حفظ مراتب کا خیال نہیں رکھا اور اللہ تعالیٰ  
اور رسول کا ذکر کرتے ہوئے ایسی زبان اور ایسے محاورے استعمال کر دیے

جو مناسب نہ تھے۔

مولوی نذیر احمد پہلے انشا پر دراز ہیں جنہوں نے اُردو کو ناول سے روشناس کیا۔ آپ کے ناولوں کے نام اوپر درج کئے جا چکے ہیں۔ اگرچہ آپ کے ناول حقیقی معنوں میں ناول نہیں تاہم انھیں بجز ناول اور کسی نام سے موسوم کیا بھی نہیں جاسکتا۔ آپ کے ناولوں میں اخلاقی پہلو بہت اُبھر اُہوا ہے۔ آپ کے پیش نظر زیادہ تر اصلاح معاشرت اور تعلیم نسواں ہے۔ اور اُن ہی بنیادوں پر آپ ناولوں کی عمارتیں کھڑی کرتے ہیں۔

آپ کے ناولوں میں ناول کے جملہ عناصر مکمل یا نا مکمل حالت میں پائے جاتے ہیں۔ اشخاص قصہ، پلاٹ، مکالمہ، مقصد، اسلوب بیان، زبان و مکان۔ ان کے علاوہ کردار نویسی، سوشل و معاشرتی تصویریں، روزمرہ واقعات کے نقشے ہماری آنکھوں کے سامنے پیش کر دئے ہیں۔ توثیق النصوص کی ایک شخصیت مرزا ظاہر دار بیگ تو زندہ جاوید ہے۔

صاحب ”دنیا نئے افسانہ“ مولانا نذیر احمد صاحب کے ناولوں کو ناول نہیں کہتے۔ حالانکہ انھوں نے ناول کے جو جو عناصر اور جو جو خصوصیات بیان کی ہیں وہ سب ان ناولوں میں پائی جاتی ہیں۔ پھر کوئی وجہ معلوم نہیں ہوتی کہ انھیں ناول کیوں نہ کہا جائے۔ ناول تو وہ ضرور ہیں لیکن نا مکمل نمونے ہیں۔ اور یہ اس لئے کہ ابتدائی کارنامے ہیں۔

**پنڈت رتن ناتھ سرشار لکھنؤی** | پنڈت صاحب لکھنؤ میں پیدا ہوئے۔  
سنہ ولادت غالباً ۱۸۶۴ء ہے۔ آپ کی  
عمر چار سال کی تھی کہ آپ کے والد پنڈت بیچ ناتھ صاحب درگاہ شافعیہ سرسے لکھ گیا۔  
بیان کیا جاتا ہے کہ جس مکان میں حضرت سرشار اپنے لڑکپن کے ایام  
کھیل کود میں بسر کر رہے تھے اُس کے پڑوس میں اہل اسلام کے مکانات تھے۔  
آپ اُن کے زنان خانوں میں بچوں کے ساتھ کھیل کرتے تھے۔  
چنانچہ شریف خاتونوں سے آپ نے بیگمات کی زبان اور طرز معاشرت سے  
بہت کچھ آگاہی حاصل کی جو آئندہ چل کر آپ کی شہرت کا باعث بنی۔ آپ  
نے ابتداً عربی و فارسی کی تعلیم حاصل کی۔ اسی کے بعد کیننگ کالج میں داخل  
ہوئے لیکن کوئی ڈگری حاصل نہ کر سکے۔ حصولِ معاش کے لئے کھیری کے  
ضلع اسکول میں مدرس ہو گئے۔

اُس زمانے میں ”مراسلہ کشمیر“ نامی ایک رسالہ نکلتا تھا جس میں  
اصلاحی مضامین نکلا کرتے تھے۔ اُسی زمانے میں ”اودھ پریچ“ بھی اپنا رنگ  
جارہا تھا۔ حضرت سرشار کی انشا پردازی کی ابتداء ان ہی رسائل سے ہوئی۔  
آپ برابر مضامین لکھ کر ان رسائل میں شائع کرایا کرتے تھے۔ آپ کے  
ابتدائی مضامین میں مرزا رجب علی بیگ سرور کا رنگ صاف نمایاں ہوتا  
تھا لیکن شوخی اور دلکشی کچھ اُن سے زیادہ تھی۔ اُسی زمانے میں سرشار نے تعلیم  
کی جانب سے ایک اخبار نکلتا تھا۔ اُس میں اکثر علمی اور اخلاقی مضامین  
کے ترجمے شائع ہوتے تھے۔ آپ بھی اُس اخبار میں مضامین بھیجتے تھے۔

۱۸۷۱ء میں ایک علم طبعی کی کتاب کا انگریزی سے اردو میں ترجمہ کیا اور شمس الفحی اُس کا نام رکھا۔ یہ ترجمہ بہت مقبول ہوا اور اس نے آپ کی شہرت کا سنگ بنیاد رکھ دیا۔

منشی نولکشور اودھ اخبار نکالا کرتے تھے۔ چنانچہ اُس کی ایڈیٹری حضرت سرشار کو تفویض ہوئی۔ آپ کا مایہ ناز کارنامہ ”فسانہ آزاد“ اسی اخبار میں بالاقساط نکلا کرتا تھا۔ اسی اشاعت نے آپ کی شہرت کو چار چاند لگائے۔ اور ملک کے گوشے گوشے میں آپ کا طوطی بولنے لگا۔ چنانچہ ۱۸۹۵ء میں آپ کو حیدرآباد طلب کیا گیا جہاں مہاراجہ سرکشن پرشاد نے آپ کی خاطر خواہ قدر افزائی فرمائی۔ لیکن افسوس کہ آپ نے خود اپنی قدر نہ پہچانی۔ آپ کی بے اعتدالیوں سے آپ کے قومی میں ضعف آتا گیا۔ ”فسانہ آزاد“ میں دُخت رز کی مذمت سنئے سنئے انداز سے کی ہے لیکن یہی دُخت رز اپنے ہجو اور مذمت کرنے والے کے لئے تپ دروں بن گئی اور اس کو گھٹلا گھٹلا کر کاٹا کر دیا۔ آخر ۱۹۰۷ء میں حضرت سرشار نے رحلت فرمائی۔

یوں تو حضرت سرشار نے متعدد تصنیفات یا دو گار چھوڑیں لیکن مندرجہ ذیل بہت مشہور ہیں:-

”فسانہ آزاد“۔ ”سیر کوہسار“۔ ”جام سرشار“۔ ”خدائی فوجدار“۔ ”ملوفان بے تمیزی“۔ ”کامنی“ وغیرہ۔ ان میں سے ”فسانہ آزاد“ کو جو شہرت اور ہر دلعزیزی حاصل ہے وہ اب تک کسی اور فسانہ اور ناول کو حاصل نہ ہو سکی حقیقت یہ ہے کہ یہ فسانہ اپنے مصنف کو زندہ جاوید رکھنے کے

لئے کافی ہے۔

”فسانہ آزاد“ بڑی تقطیع کی چار ضخیم جلدوں کا مالک ہے۔ اور اردو میں ابتدائی اور نامکمل ناول کا عمدہ نمونہ ہے۔ لکھنؤ کی مٹی ہوئی تہذیب اور گری ہوئی حالت کی سچی تصویریں جیسی اس فسانہ میں ملتی ہیں اُن کا عشرِ شیر بھی کمیں اور نظر سے نہیں گزرتا۔ ان تصویروں نے اس فسانے کو ناول کے مرتبہ پر پہنچایا اور کتاب کی دلچسپی میں چار چاند لگائے۔ لیکن ”فسانہ آزاد“ کی کامیابی کا اصلی راز حضرت سرشار کی جادو طرازی ہے۔ حضرت سرشار کی زبان لکھنؤ کی منگسالی زبان ہے۔ محاورہ اور روزمرہ کی شوخی آپ کا خاص رنگ ہے۔ بیان میں شگفتگی اور طرزا د میں رنگینی ہے۔ آپ نے مکالمہ میں کمال دکھایا ہے۔ اگرچہ آپ کا ذاتی طرزا د مقفی اور رنگین ہے لیکن مکالموں میں آپ نے مختلف رنگ اختیار کئے ہیں۔ مگر جہنگلی کا سرشتہ کمیں ہاتھ سے چھوٹے نہیں پایا۔ سوشل زندگی کی مصوری، منظر نگاری اور مکالمہ میں آپ خاص طور پر کامیاب ہیں اور اس کامیابی کا راز آپ کی شوخی اور زندہ دلی میں مضمر ہے یہی وجہ ہے کہ جب سنجیدگی پر اترتے ہیں اور ناصحانہ انداز اختیار کرتے ہیں تو آپ کی عبارت میں سستی اور پھسپھسا پن پیدا ہو جاتا ہے۔ اگرچہ آپ کے ناول پلاٹ سے اور آپ کے اشخاص قصہ گیرنگی سے بے نیاز ہوتے ہیں لیکن اُن کی دلچسپی اور دلکشی کا یہ عالم ہے کہ یہ خامیاں محسوس نہیں ہونے پاتیں۔



منشی سجاد حسین ، اودھ پیچ کے شہرہ آفاق ایڈیٹر خلف الرشید  
منشی منصور علی ڈپٹی کلکٹر قصبہ کاکوری میں ۱۸۵۶ء میں

پیدا ہوئے اور لکھنؤ میں نشوونما اور ابتدائی تعلیم پائی۔ ۱۸۷۰ء میں انٹر میڈیٹ  
کا امتحان پاس کرنے کے بعد آپ فیض آباد چلے گئے۔ اور وہاں محکمہ فوج میں اردو  
ٹیچر کی حیثیت سے ملازم ہو گئے۔ لیکن اقتصاد طبع نے مدرسے کو پسند نہ کیا۔ ایک  
سال ملازمت کرتے کے بعد مستعفی ہو کر آپ لکھنؤ واپس چلے آئے۔

لکھنؤ پہنچ کر علمی زندگی بسر کرنے کا ارادہ کیا۔ چنانچہ ۱۸۷۷ء میں  
”اودھ پیچ“ جاری کیا جو ان کی اصلی شہرت کا باعث بنا۔ اودھ پیچ کا گزشتہ  
حامی تھا اور آخر وقت تک اُسی کی حمایت میں زعفران زار بنا رہا۔

منشی صاحب فالج کی وجہ سے ۱۸۷۹ء کے بعد مجبور اور معذور ہو گئے تھے۔  
قوت گویائی بھی قریب قریب سلب ہو چکی تھی مگر اودھ پیچ برابر نکالتے رہے۔  
آخر مالی دشواریوں اور کچھ جسمانی معذوریوں سے دق آکر ۱۹۱۲ء میں اودھ پیچ کو  
کو بند کرنا پڑا۔ خود بھی زیادہ زندہ نہ رہ سکے اور دو سال بعد ابتداء ۱۹۱۵ء  
میں راہی ملک بقا ہوئے۔

منشی صاحب کا مزاج عجیب صفات کا مجموعہ تھا۔ خلقی ذہانت اور طباعی  
کے علاوہ زندہ دلی اُن کی گھٹی میں پڑی تھی۔ زبان دانی اور انشا پردازی آپ  
کی مسلم ہے۔ آپ کے بیان میں ندرت، تحریر میں شگفتگی، نتائج میں دلنشینی  
اور انداز میں ظرافت کوٹ کوٹ کر بھری تھی۔ خیالات میں بے باکی اور آزادی  
اس بلا کی تھی کہ جو کچھ چاہتے تھے کہہ گزرتے تھے۔ گورنمنٹ تک پر فقرہ چیت

کرتے تھے اور کسی کی توہستی ہی کیا ہے۔ ظرافت چونکہ آپ کی تحریر کا جوہر ہے  
لہذا تشبیہ و استعارہ بھی ظرافت آمیز استعمال کرتے ہیں۔

”اردو ہیچ“ کے علاوہ چند مزاحیہ ناول بھی آپ کے مشہور و معروف کارنامے  
ہیں۔ جن میں ”حاجی بخلول“، ”ظہار لونڈی“، ”دو احمق الذین“، ”کایا پلٹ“  
زیادہ شہرت رکھتے ہیں۔

آپ کے ناولوں کو پلاٹ اور کردار نگاری کے لحاظ سے گزشتہ تمام ناولوں  
پر فوقیت حاصل ہے اور ارتقاء ناول میں آپ کے کارنامے خاص اہمیت  
رکھتے ہیں۔ ”حاجی بخلول“ زندہ جاوید کارنامہ ہے۔

مولانا عبدالحکیم شمس | مولانا شمس الرحمن ۱۸۶۷ء میں پیدا ہوئے۔ پانچ  
سال کی عمر میں بسم اللہ ہوئی۔ لیکن مکتبی تعلیم میں کچھ  
کامیابی نہ ہوئی۔ آپ کے والد حکیم تفضل حسین صاحب واجد علی شاہ کی ملازمت  
میں ٹیپا برج کلکتہ میں مقیم تھے۔ انھوں نے مولانا شمس کو ۱۸۷۶ء میں اپنے پاس  
بلالیا۔ وہاں آپ نے فارسی، سرائی اور فارسی انگریزی پڑھی۔ ٹیپا برج کے  
قیام کی بدولت شہزادوں سے خصوصیت تھی اور تعلقات اس قدر بڑھ گئے تھے  
کہ شہزادوں کو بغیر آپ کے اور آپ کو بغیر شہزادوں کے چین نہ پڑتا تھا۔ اُس  
وقت آپ کی عمر تیرہ چودہ برس سے زیادہ نہ تھی۔ شہزادوں کے ساتھ آپ  
کی رسائی زمانہ نوجوانی تک تھی۔ اور مولانا کی زبان دانی کار از اسی میں مضمر ہے۔  
مولانا ۱۸۸۷ء میں کلکتہ چھوڑ کر لکھنؤ تشریف لائے۔ یہاں بھی تحصیل علم


برابر جاری رہا۔ شوق علم آپ کو ۱۸۷۹ء میں دہلی لایا جہاں آپ نے مولوی عزیز الدین سے حدیث پڑھی اور ڈیڑھ سال کے بعد واپس لکھنؤ پہنچے۔ قیام دہلی کے دوران میں آپ نے محمد بن الوہاب نجدی کے رسالہ التوحید کا ترجمہ کر کے شائع کیا۔ یہ آپ کی پہلی ادبی کوشش تھی۔

لکھنؤ واپس پہنچ کر آپ اودھ اخبار کے اسٹنٹ بمشاہرہ ۳۰ روپیہ مقرر ہوئے۔ یہاں سے آپ کی ادبی شہرت کا آغاز ہوتا ہے۔ آپ مسلسل دو سال تک علمی، خیالی اور فلسفیانہ مضامین لکھتے اور اخبار میں شائع کرتے رہے۔ اور ملک میں ہر طرف آپ کے مضامین کی دھوم مچ گئی۔

کچھ عرصے بعد آپ نے اودھ اخبار سے قطع تعلق کر کے خود اپنا ایک ماہوار رسالہ ”دگلدار“ نکالنا شروع کیا۔ یہ رسالہ جنوری ۱۸۸۵ء سے جاری ہوا اور ختم سال تک اس کے دو ہزار خریدار ہو گئے۔ اس رسالہ میں زیادہ تر شعرا نے دعائے خیر خیالی مضامین ہوتے تھے یا کبھی کبھی کوئی تاریخی مضمون بھی چھپ جاتا تھا۔ ۱۸۸۵ء میں ایک جزو ناول کا بھی اس میں اضافہ کیا اور ”ملک العزیز دھڑا“ اس میں بالاقساط شائع ہوا۔ اور پھر متعدد ناول اسی طرح شائع ہوئے۔ لیکن مالی دشواریوں کی وجہ سے آپ کو ۱۸۹۱ء میں حیدر آباد کا سفر کرنا پڑا۔

حیدر آباد میں نواب وقار الامراء نے آپ کی قدر دانی کی اور اپنے بیٹے کے ساتھ آپ کو ۱۸۹۳ء میں انگلستان بھیج دیا۔ تین سال آپ وہاں رہے اور اس مدت میں آپ نے فرانسیسی زبان سیکھی۔

انگلستان سے واپس آ کر آپ حیدر آباد پہنچے۔ اور ”دگلدار“ کا دفتر بھی



مولانا عبدالحق شيرازي



وہیں اٹھائے گئے۔ ۱۹۰۹ء تک آپ کسی بار لکھنؤ آئے گئے۔ لیکن ۱۹۰۹ء میں حضور نظام کے حکم سے آپ کو حیدر آباد ہمیشہ کے لئے چھوڑ دینا پڑا۔ آپ نے اپنے وطن میں مستقل سکونت اختیار کر لی اور ادبی خدمات میں ہمہ تن مصروف ہو گئے۔ آخر ۱۹۲۶ء میں ناہی ملک بھاڑے۔ دگداز آخر وقت تک شائع ہوتا رہا۔ مولانا شرر کی جملہ تصنیفات کو ہم چار موضوع پر تقسیم کر سکتے ہیں۔ (۱) ناول (۲) تاریخ، (۳) لکچر (۴) متفرق مضامین۔ چونکہ اس باب میں ہمیں ناول ہی سے سروکار ہے۔ لہذا باقی موضوعوں کو نظر انداز کرتے ہیں۔

مولانا کی زبان لکھنؤ کی ٹکسالی زبان ہے۔ نہایت سستہ، صاف، سلیس اور رواں ہے۔ طرز بیان شگفتہ اور بے تکلف ہے۔ تشبیہ و استعارہ کا بہت شوق ہے لیکن یہ زیادہ تر ناولوں میں ہے۔ تاریخی کتابوں میں آپ کا انداز نپاٹلا ہے۔ عبارت آرائی نہیں پائی جاتی۔ منظر نگاری میں آپ کو خاص ملکہ حاصل ہے۔ لیکن اکثر اوقات جذبات کی شدت اس میں شامل ہو کر تعادیر کو دُفعلا کر دیتی ہے۔

مولانا کے ناول دو حصوں پر تقسیم کئے جاسکتے ہیں۔ ایک معاشرتی، دوسرے تاریخی۔ دوسری قسم کے ناول یعنی تاریخی اُن کی حقیقی شہرت کے باعث ہیں۔ اُن تاریخی ناولوں کا مقصد قدیم اسلامی حالات کو منظر عام پر لانا اور اُن کی اہمیت کا احساس دلانا ہے۔ اسلامی تاریخ کے ہر انقلاب کن واقعہ پر ایک ایک ناول لکھا گیا ہے۔ اور اسلامی حکومتوں کے عروج و زوال کے نہایت عمدہ نقشہ دکھائے گئے ہیں۔

آپ نے ناول کو ہر دلعزیز بنانے اور اسے معیار بلندی تک پہنچانے کی بے دریغ کوشش کی ہے۔ اور حقیقت یہ ہے کہ آپ نے ناول کو انگریزی ناول کے ہم پلہ کر دکھایا ہے۔ آپ کے بعض ناول مثلاً فردوس بریں، ملک العزیز و جانا فلور و فلورنڈ او غیرہ بڑے پایہ کے ناول اور ہر لحاظ سے قابل ستائش ہیں۔

آپ کی ناول نگاری میں بعض خامیاں بھی ہیں۔ اول تو یہ کہ تاریخی واقعات میں صداقت کا سررشتہ کہیں کہیں ہاتھ سے چھوٹ گیا ہے۔ دوسرے اشخاص قصہ میں جذبات، خیالات، احساسات وغیرہ کے لحاظ سے یکسانیت پائی جاتی ہے۔ بعض اوقات یہ یکسانیت اس قدر اُجاگر ہو جاتی ہے کہ بجز ناموں کے اشخاص میں کوئی فرق نہیں رہتا۔ لیکن ان خامیوں کے باوجود مولانا شریکار مرتبہ بحیثیت ناول نگار بہت بلند ہے۔ اور اگر تاریخی چھان بین اور موشگافیوں سے قطع نظر کر لی جائے تو آپ اردو کے پہلے ناول نگار ہیں جنہوں نے انگریزی اصول پر ناول لکھے۔

مرزا محمد ہادی رسوا لکھنوی

مرزا محمد ہادی نام رسوا شخص، خلف

۱۸۵۷ء ہے۔ سولہ برس کی عمر میں والدین کے سایہ سے محروم ہو گئے۔ ابتدائی تعلیم اس کے والد سے حاصل کی۔ پھر انگریزی پڑھنی شروع کی اور انٹرنس پاکستان کیا۔ رڑکی جا کر اُورسیری کا امتحان دیا اور کوئٹہ اور بلوچستان کی ریلوے میں ملازم ہو گئے۔ لیکن افتادِ طبع اس کے لیے کیفٹ ملازمت کے خلاف تھی۔ چنانچہ ملازمت چھوڑ کر لکھنؤ چلے آئے اور علمِ کیمیا (کیمسٹری)

کی تحصیل میں منہمک ہو گئے۔ لکھنؤ مشن اسکول میں فارسی کے مدرس بھی ہو گئے تھے۔ لیکن کیمسٹری کا شغل برابر جاری تھا۔

پنجاب یونیورسٹی سے ششی عالم کا امتحان آپ نے پاس کر لیا تھا۔ اس لئے اسی یونیورسٹی سے بی۔ اے بھی پرائیویٹ طور پر پاس کیا اور امریکہ کی ”اورینٹل یونیورسٹی“ سے پی۔ ایچ۔ ڈی کی ڈگری بھی حاصل کی۔ آپ متعدد زبانیں جانتے تھے۔ چنانچہ عربی، یونانی، انگریزی، فارسی، ہندی اور سنسکرت پر عبور حاصل تھا۔ ان زبانوں کے علاوہ منطق، فلسفہ اور ریاضی میں دستگاہ کامل رکھتے تھے۔ شاعر بھی اچھے تھے اور مرزا آج کی شاگردی پر فخر کرتے تھے۔ ناول نگاری میں خاص نام پیدا کیا تھا۔ مجلہ دیگر ناولوں کے ”امراؤ جان ادا“، ”شہرہ آفاق اور زندہ جاوید“ ناول ہے۔

بڑھاپے میں آپ کا تقریر دار ترجمہ عثمانیہ میں ہو گیا تھا۔ لیکن گاہے گاہے لکھنؤ آتے رہتے تھے۔ خاکسار نے ۱۹۲۵ء یا ۱۹۲۶ء میں مسلم یوسٹل الہ آباد کے سالانہ مشاعرے میں آپ کی زیارت کی تھی اور غزل بھی سنی تھی۔ جیسے خود مضمین تھے ویسی ہی آواز بھی مضمینی تھی۔ پڑھنے کا انداز بھی نرالا تھا۔ ایسا معلوم ہوتا تھا گویا باتیں کر رہے ہیں۔ ایک شعر کو شش کے بعد سن کر یاد کیا تھا۔ تبرک کے طور پر پیش کرتا ہوں۔

(اس غزل کے چند اشعار ”امراؤ جان ادا“ میں درج ہیں۔)  
چارہ گر زہر منگادے تھوڑا لے مجھ اپنی دوا یاد آئی



آخر یہ مجموعہ کمالات اور اکتوبر ۱۹۳۱ء کو دنیائے فانی سے کوچ کر گیا۔  
مرزا صاحب کا منظوم کلام نہ کہیں شائع ہوا اور نہ غالباً کہیں محفوظ  
ہے۔ آپ کی چند غزلیں ”امراؤ جان آدا“ میں نظر سے گذریں، دو چار شعر  
مسلم ہو مثل الہ آباد کے مشاعرے میں سنئے۔ اُن سے اندازہ ہوتا ہے کہ زبان  
کی سلاست اور ندرت اور طرزِ ادا کی برجستگی اور جذبات و خیالات کی سادگی  
آپ کے کلام کی خصوصیات ہیں۔

آجکل مرزا صاحب کی شہرت زیادہ تر اُن کی نثر نگاری کی وجہ سے  
ہے۔ آپ کی زبان لکھنؤ کی محکسالی اور تحقیری زبان ہے۔ لکھنؤ کے روزِ نو  
اور محاورات پر پوری قدرت حاصل ہے۔ طرزِ بیان میں سادگی، صفائی  
اور نرمی کے جوہر موجود ہیں۔ عبارت کا انداز ایسا ہے گویا بات چیت  
کر رہے ہیں۔ شگفتگی بھی آپ کی عبارت میں بدرجہ اتم پائی جاتی ہے۔  
مرزا صاحب اپنے ناولوں کے متعلق فرماتے ہیں کہ ”ہمارے ناول  
نہ ٹریجڈی ہیں نہ کامیڈی۔ نہ ہمارے ہیرو تلواریں سے قتل ہوتے ہیں اور  
نہ اُن میں سے کسی نے خود کشی کی ہے۔ نہ ہجر ہوا ہے نہ وصل۔ ہمارے  
ناولوں کو موجودہ زمانے کی تاریخ سمجھنا چاہیے“ اور یہ حقیقت ہے کہ آپ  
کے ناولوں کا زمانہ عصرِ حاضر ہے اور مکاں لکھنؤ۔ اشقی من ققتہ لکھنؤ  
یا قریب و جوار کے باشندے ہیں۔ اور اُن کے پلاٹ روزانہ زندگی کے  
واقعات سے لئے گئے ہیں۔ فطرت و حیاتِ انسانی کا گہرا مطالعہ کیا گیا ہے  
ہر سوسائٹی کے آدمی کو لیا ہے۔ اور اُس کے عیب و بُنہر کو طشتِ اِزہام کر دیا

ہے۔ اور یہی وجہ ہے کہ مرزا صاحب کے ناولوں میں دیکھپی کا بے انتہا سامان موجود ہے۔

مولانا راشد الخیری | مولانا راشد الخیری شمس العلماء مولوی نذیر احمد کی بیوی کے سگے بھتیجے اور دلی کے ایک معزز و عالی فائمان کے چشم و چراغ تھے۔ آپ ۱۸۶۵ء میں پیدا ہوئے۔ آپ کے والد نظام گورنمنٹ میں حکمہ بند و لبست کے افسر اعلیٰ تھے۔

عربی و فارسی کی ابتدائی تعلیم گھر کے افراد سے حاصل کرنے کے بعد پربک اسکول میں داخل ہوئے اور یہیں سے انٹرنس کا امتحان پاس کیا۔ اس کے بعد محکمہ بند و لبست میں کچھ عرصے تک خدمات انجام دیں۔ ۱۹۰۷ء میں آپ نے مستورات کے لئے ماہنامہ ”عصمت“ جاری کیا جو اب تک خواندہ ہند خصوصاً محذرات اسلام کی فلاح و بہبود میں مصروف ہے۔ اور مولانا مرحوم کی زبردست کوششوں کی زندہ جاوید یادگار ہے۔

مولانا نے ابتداً تحریک میں مولوی نذیر احمد کی پیروی اختیار کی تھی۔ لیکن کچھ مدت بعد ان کا اپنا رنگ اُبھر آیا۔ شروع سے آپ کو مسلمانوں کی تعلیم و تربیت سے دلچسپی تھی۔ جو عمر بھر باقی رہی۔ ان کی تمام تصنیفات میں یہ دلچسپی موجود ہے بلکہ اگر یہ کہا جائے کہ اس دلچسپی نے آپ کو مصنف بنایا تو بیجا نہ ہوگا۔ عورتوں کی جہالت اور پستی کو دور کرنے اور مردوں کو ان پر رحم دلانے میں مولانا نے پورا حقتہ لیا۔ آپ شاعر بھی تھے۔ لیکن

آپ کی تمام نظمیں عورتوں ہی کے حقوق کی حمایت اور عورتوں کی اصلاح کے متعلق ہیں۔ اگرچہ اب سے ستر برس پہلے آپ پیدا ہوئے تھے یعنی ہنگامہ غدر کے بعد۔ مگر آپ کے دل و دماغ میں دوسو برس پہلے کے سہے بھرے تھے۔ وہ موجودہ مسلمان لڑکیوں کو دوسو برس پہلے کی لڑکی کی صورت میں دیکھنے کے آرزو مند تھے۔

مولانا کی مشہور تصانیف میں ”صبح زندگی“ اور ”شام زندگی“ کو جو عالمگیر مقبولیت حاصل ہوئی وہ محتاج بیان نہیں۔ آپ کی تصنیفات کی تعداد ساٹھ تک پہنچتی ہے جن میں زیادہ تر ناول ہیں جن کا تعلق مستورات کی اصلاح سے ہے۔

افسوس کہ یہ زبردست انشا پرداز، ناول نگار اور عورتوں کا ہمدرد اور مونس و غمگسار، ۱۹۳۷ء کو اس جہان فانی سے عالم جاودانی کی طرف کوچ کر گیا۔

مولانا کی زبان خاص دہلی کی اردو سے متلی ہے۔ آپ کا روزمرہ عہد حاضر کے انگریزی اثر سے قطعی پاک اور ٹیٹ ٹکسالی ہے۔ عورتوں کی زبان اور بیانات کے محاوروں پر عبور حاصل ہے اور ان کو نہایت لطف کے ساتھ استعمال کرتے ہیں۔ ان الفاظ ملائم اور شیریں، زبان سادہ اور شگفتہ۔ طرز بیان ایسا ہے جیسے کوئی باتیں کہتا ہے۔ چھوٹے چھوٹے جملوں سے تاثیر کا طلسم باندھتے ہیں۔ آپ حزن و ملال کے بادشاہ ہیں۔ ہر تصنیف میں بیکسی کے مرتعہ اور یاس کی تصویریں پڑھنے والوں کو بے چین کر دیتی ہیں۔ غم و الم کے

مناظر کو الفاظ میں جس طرح آپ بیان کرتے ہیں وہ آپ ہی کا حصہ ہے اور یہی وجہ ہے کہ ملک میں آپ کا لقب ”مہرورغم“ مشہور ہے۔

آپ کے ناول ایک مخصوص و محدود طبقے کے لئے لکھے گئے ہیں۔ اس کے علاوہ اُن کے اشخاص اور واقعات اور طرزِ ادا میں طبیعت کو اکتا دینے والی یکسانیت دیکھائی ہے۔ چونکہ مولانا ہر شے کو صنفِ لطیف کے نقطہ نظر سے دیکھتے ہیں اور اندازِ بیان بھی بیگماتی ہی ہوتا ہے اس لئے آپ کے ناولوں میں مصنوعیت سی محسوس ہونے لگتی ہے۔ حزن و ملال کے غلبے کی وجہ سے بھی طبیعت پر اگندہ اور مضحک ہو کر رہ جاتی ہے۔

**ظفر عمر** | آپ کے حالات باوجود سعیِ بلیغ دستیاب نہیں ہوئے۔ چونکہ آپ اُردو میں ناول نگاری کے ایک خاص صنف کے موجد ہیں۔ اور ایک نڈت تک پنجاب میں آپ کی ایجاد کی تقلید ہوتی رہی لہذا آپ کے نام نامی کو زیبِ داستان بنانا ہوں۔ آپ کے متعلق صرف اس قدر دریافت ہوا کہ آپ علی گڑھ یونیورسٹی کے گریجویٹ اور محکمہ پولیس میں کسی ممتاز عہدے پر مامور ہیں۔

آپ نے اُردو ناول نگاری میں سراغِ رسانی کے قصوں کا اضافہ کیا۔ اور اس رنگ کے آپ موجد ہوئے۔ آپ کی دو کتابیں ”پنٹی چھتری“ اور ”ہرام کی گرفتاری“ خاص شہرت رکھتی ہیں۔ دونوں کتابیں ایک ہی سلسلہ کی دو کڑیاں ہیں۔ ہمزویہ سلسلہ ختم نہیں ہوا تھا کہ مصنف کو ایک حادثہ

پیش آیا جس کی وجہ سے آپ کی ٹانگ میں ضرب شدید آئی اور سلسلہ نامکمل رہ گیا۔

مذت ہوئی خاکسار نے ایک انگریزی ناول پڑھا تھا۔ اُس کا نام اعدا میں ہے۔ یہ تو اچھی طرح یاد نہیں رہا کہ عدد کیا تھا لیکن یہ خیال ہے کہ یا تو ۸۰۵ تھا یا ۸۱۳ یا پھر ۵۰۸۔ اُن آیام میں خاکسار نے بہت کوشش کی لیکن وہ کتاب دستیاب نہیں ہوئی۔ ”نیلی چتری“ اور ”بہرام کی گرفتاری“ حقیقت میں اس انگریزی ناول کا ترجمہ ہے لیکن اس سلیقے سے کیا گیا ہے کہ کہیں سے ترجمے کا گمان نہیں ہوتا۔ کتابوں کو ہر لحاظ سے ہندوستانی رنگ میں اس طرح رنگ دیا ہے کہ قطعی ہندوستان کی پیداوار معلوم ہوتی ہیں۔ زبان اور طرز بیان بھی نہایت صاف۔ رواں اور شگفتہ ہے۔

### تبصرہ و کیفیت

اس دور میں بڑے بڑے قابل بزرگ نظر آتے ہیں۔ جنہوں نے اپنی انشا پر دازی سے اُردو کو باغ و بہار کیا۔ لیکن توجہ زیادہ تر ناول کی طرف مبذول رکھی۔ ناول کے موجد ڈاکٹر نذیر احمد دہلوی نے ناول کو ناول کی حیثیت سے نہیں لکھا بلکہ لڑکیوں کی تعلیم کے لئے ایک دلچسپ سلسلہ کتابوں کا مرتب کیا۔ یہی وجہ ہے کہ اُن کے ناولوں میں اخلاقی پہلو بہت اُبھرا ہوا ہے۔ اُن کے اشخاص قصہ عموماً روشن خیال اور مذہب پرست ہوتے ہیں۔ اُن کے ناول حسن و عشق سے بھی مبرا ہیں۔ اُن میں شعریت بالکل نہیں اور یہی وجہ

ہے کہ ہم انھیں مکمل ناول نہیں کہہ سکتے۔

بالکل یہی حال علامہ راشد انجیری کے ناولوں کا ہے۔ مندرجہ بالا باتوں کے علاوہ آپ کے ناولوں میں حُزن و ملال کا عنصر غالب ہے۔ ظاہر ہے کہ پڑھنے والا ہر وقت حُزن و ملال، یاس و غم وغیرہ کے لئے تیار نہیں رہتا۔ خوشی و مسرت اور ظرافت و زندہ دلی کی بھی اُسے تلاش ہوتی ہے۔ وہ تنوع چاہتا ہے اور یہ باتیں ان ناولوں میں مفقود ہیں۔

حضرت سرشار کے افسانوں کو ایک محدود معنوں میں ناول کہہ سکتے ہیں۔ اُن میں سب سے بڑی خرابی پلاٹ اور ترتیب کی ہے۔ تسلسل افعال اور اشخاص قصہ کے کردار میں استقلال بھی آپ کے افسانوں میں مفقود ہیں۔ محض مکالمہ کی خوش اسلوبی اور لکھنؤ کی طرز معاشرت کے صداقت آمیز بیان کے اعتبار سے ہم ان افسانوں کو ناول کہہ سکتے ہیں۔ لے دے کے شرر، منشی سجاد حسین، مرزا رسوا اور ظفر عمر صاحب کے

ناولوں پر نظر جمی ہے۔ منشی صاحب کے ناولوں میں ظرافت ہی ظرافت ہے۔ اور ظفر صاحب کے ناول محض سراغ رسانی سے متعلق ہیں۔ شرر نے البتہ مختلف قسم کے ناول لکھے، جن میں تاریخی ناول خاص طور پر قابل قدر ہیں۔ لیکن اُن میں بھی واقعات کے عدم صداقت اور اشخاص قصہ کی یکسانیت کے عیوب پائے جاتے ہیں۔ حضرت رسوا کے ناول اچھے ہیں۔ لیکن انگریزی ناولوں سے اُن کے ناولوں کا مقابلہ کرنے پر معلوم ہوتا ہے کہ اُن میں بھی کہیں کہیں فنی نقص موجود ہیں۔

اگرچہ ان مشہور ناول نگاروں کے علاوہ منشی عبدالغفور اور احمد بن خان اور حکیم محمد علی خاں وغیرہم نے بھی بعض اچھے ناول لکھے جو ایک حد تک مقبول بھی ہوئے لیکن حقیقت یہ ہے کہ اردو اب تک فنی اعتبار سے عمدہ اور مستند ناول پیش کرنے سے قاصر رہی۔ اور شاید قاصر ہی رہے۔ کیونکہ فی زمانہ ناول نگاری سے لوگوں کی توجہ ہٹ گئی ہے۔

## باب ۱

### مابعد دور چہارم

#### حصہ دوم - متفرقات

#### ۱۔ مختصر افسانہ نگارانِ اردو

#### تمہید

مختصر افسانہ انیسویں صدی کی ایجادات میں سے ہے۔ یہ ناول کی طرح حیات انسانی کا مکمل چرہ نہیں ہوتا۔ بلکہ حیات انسانی کے کسی خاص رخ یا کسی خاص واقعہ کا مؤثر اور دلچسپ بیان ہوتا ہے۔

قدیم مختصر افسانہ | مختصر افسانہ یوں تو اردو میں بہت قدیم ہے۔







ملشی پریم چاد

فورٹ ولیم کالج کے عہد میں مختصر افسانے بہت لکھے گئے لیکن ان مختصر افسانوں اور موجودہ مختصر افسانوں میں وہی فرق ہے جو افسانہ اور ناول میں (ملاحظہ ہو باب ۱۶) اردو میں مختصر فنی افسانوں کی پیدائش براہ راست مغربی قصوں کے اثر کے ماتحت ہوئی۔ اور منشی پریم چند سب سے پہلے قصہ نگار ہوئے۔

منشی پریم چند | آپ کے مختصر افسانوں کے مجموعے ”پریم پچاسی“ اور ”پریم سترسی“ شائع ہو چکے ہیں۔ آپ کے قصوں کی

خصوصیات یہ ہیں :-

عمیق مطالعہ فطرت، واقعات روزمرہ کا بیان، جذبات انسانی کی صحیح مصوری، دیہاتی زندگی کے مرقعے، کردار اور منظر نگاری آپ کے قصوں میں تحریر اور طریقہ دونوں طرح کے قصے موجود ہیں۔ لیکن آپ کے تحریری قصے طریقہ قصوں سے زیادہ مؤثر ہوتے ہیں۔

زبان اور طرز بیان بھی قابل ستائش ہے۔ سستہ اور سلیس زبان اور اس پر بے تکلف انداز بیان سے آپ کی عبارت عام طور پر شگفتہ اور پُر لطف ہوتی ہے۔

آخر میں یہ بات بھی عرض کر دینی نامناسب نہ ہوگی کہ اگرچہ منشی صاحب مختصر افسانوں کے بانی ہیں لیکن ابتداء ہی سے آپ نے اس فن میں وہ کمال حاصل کر لیا کہ اب تک کوئی اور افسانہ نگار آپ کے مقابلے پر پیش نہیں کیا جاسکتا۔ آپ کا مرتبہ بہ حیثیت افسانہ نگار بہت بلند ہے۔

**سُدرشن** | پنڈت بدری ناتھ سُدرشن نے بھی مختصر افسانہ نگاری میں خاص شہرت اور ہر دلعزیزی حاصل کی ہے۔ آپ کے افسانے جذبات کو اُبھارتے ہیں۔ ہر ایک قسط میں کوئی نہ کوئی حقیقت ضرور ہوتی ہے۔ جذبات انسانی کے کسی نہ کسی پہلو پر ضرور روشنی پڑتی ہے۔ قصہ کا پلاٹ ڈرامٹک ہوتا ہے۔ خوبی زبان اور لطافت بیان کا بھی خاص خیال رکھا گیا ہے۔

منشی پریم چند کی طرح آپ کے افسانوں میں بھی مقامی رنگ بڑی حد تک جلوہ فرما ہوتا ہے کردار نویسی آپ کا خاص جوہر ہے۔ ہر درجہ اور ہر سائنٹی کے لوگوں کے کردار کو فطری انداز میں پیش کرتے ہیں۔

**نیاز فتح پوری** | نیاز فتح پوری مشہور و معروف رسالہ ”نگار“ کے ایڈیٹر و مالک۔ نثر میں ایک خاص طرز اور اسلوب کے موجد اور مالک ہیں۔ آپ الفاظ اور تراکیب کے حسن اور زور بیان سے اپنی عبارت میں ایک مخصوص رنگ آمیزی کرتے ہیں۔ بندش الفاظ نہایت چست ہوتی ہے جس سے خود بخود ایک موسیقیت پیدا ہو جاتی ہے اور عبارت کی دلکشی بہت بڑھ جاتی ہے۔

یوں تو حضرت نیاز نے مختلف موضوعات پر طبع آزمائی کی ہے اور ہر جگہ اپنی ادبی شان کو برقرار رکھا ہے لیکن مختصر افسانہ نویسی میں آپ کو خاص مقبولیت حاصل ہے۔ آپ کے افسانوں کے مجموعے ”نگارستان“ اور ”جہانستان“ شائع ہو کر شہرت عام حاصل کر چکے ہیں۔ ان افسانوں میں

بعض ترجمے ہیں اور باقی ان ہی کی دماغی تخلیق ہیں۔

حضرت نیاز کے قصوں میں تخیل کی بلندی سے زیادہ کام لیا گیا ہے۔ اگرچہ ان میں صداقت کی کمی ہے لیکن یہ کمی آپ کے اسلوب بیان کے جادو اور تخیل کی سحر بازی کی وجہ سے محسوس نہیں ہوتی۔ اشخاص قصہ جیتے جاگتے انسان نہیں ہوتے بلکہ وہ چند کیفیات اور جذبات کا مجموعہ ہوتے ہیں جن کو مصنف کا دماغ محض تخیل کے زور سے پیدا کر لیتا ہے۔ آپ کے افسانوں کا موضوع حسن و عشق ہے۔ نہ ان سے کسی قسم کی اصلاح مد نظر ہوتی ہے اور نہ وہ کوئی اخلاقی درس دیتے ہیں، محض حسین خیالات ہیں جن کو نیاز صاحب اپنی رنگینی ادا سے حسین تر بنا دیتے ہیں۔

ستیا وحید ریلدرم | آپ کے افسانوں کا مجموعہ ”خیالستان“ کے نام سے دنیا بھر ادب میں کافی شہرت حاصل کر چکا ہے۔ اس میں کچھ افسانے تو ترکی افسانوں کے ترجمے ہیں، کچھ انگریزی کے اور کچھ طبع زاد ہیں۔

حضرت نیاز کی طرح ستیا وحید صاحب بھی خیالی پیکر بنانے میں خاص کمال رکھتے ہیں۔ جذبات نگاری میں بھی آپ کا مرتبہ کافی بلند ہے۔ وہ افسانے جو غیر زبانوں سے ترجمہ ہوئے ہیں، وہ اپنی بلندی تخیل اور زور بیان کے لحاظ سے اکثر اصل افسانوں سے بھی بڑھ گئے ہیں۔ اور لطف یہ کہ ترجمہ اس سلیقے سے ہوا ہے کہ کہیں ترجمہ کا گمان نہیں ہوتا۔

آپ کی عبارت میں ایک خاص انداز کا باکپن اور بندہ نشوں میں جدت اور شگفتگی ہر جگہ موجود ہوتی ہے۔ طرزِ بیان میں برجستگی اور ندرت عجیب شعریت پیدا کر دیتی ہے۔ فارسی تراکیب سے بہت کام لیتے ہیں لیکن کہیں کہیں یہ تراکیب غیر مانوس بھی ہو جاتی ہیں۔

**خواجہ حسن نظامی** | خواجہ صاحب موجودہ عہد کے اہل قلم حضرات میں ممتاز حیثیت رکھتے ہیں۔ ہندوستان کے گوشے گوشے میں آپ کی زبان اور طرزِ بیان کی دھوم ہے۔ آپ کی زبان دہلی کی نکسالی زبان ہے۔ سادگی، برجستگی، روانی، شیرینی اور عام فہمی آپ کی زبان کی خصوصیات ہیں۔ زبان میں نزاکت اور رنگینی بھی بلا کی ہے۔ چھوٹے چھوٹے جملے اور اور ان میں صفائی اور چستی سے آپ کی تحریر میں شگفتگی اور تاثیر پیدا ہو جاتی ہے۔ اسلوب بیان میں متانت و سنجیدگی پائی جاتی ہے مگر کہیں خشکی اور روکھا پن نہیں آنے پاتا۔

خواجہ صاحب کی پچاس ساٹھ تصنیفات شائع ہو کر شہرت عام اور بقائے دوام حاصل کر چکی ہیں۔ حج اللہ کرے زورِ قلم اور زیادہ۔ آپ کی اکثر تصنیفات مسلمانوں کی اندوہناک حالت سے متاثر ہو کر لکھی گئی ہیں۔ غدر کے بعد خاندانِ مغلیہ کی بیگمات پر جو کچھ گزری اُس کا بیان نہایت سوز و گداز اور پُر تاثیر انداز میں کرتے ہیں۔ غمناک مناظر کے بیان میں آپ کو یدِ طولی حاصل ہے۔

آپ کے مختصر افسانے فطرت کی مصوری کے لحاظ سے خاص طور پر ممتاز ہیں۔ سوز و گداز کا عنصر بھی اُن میں ایک مخصوص انداز رکھتا ہے۔ آپ نے تخلیقی مضامین اور تخلیقی افسانے لکھ کر موجودہ انشا پر دازوں میں ایک امتیازی شان پیدا کر لی ہے۔ آپ کے مضامین میں روحانیت ہر جگہ جلوہ فرما ہے۔ آپ نے لالٹین، دیاسلانی، برف وغیرہ پر مضامین لکھے ہیں لیکن ان معمولی اور حقیر چیزوں کی اڑ میں آپ صوفیانہ اور اخلاقی نکات حل کرتے ہیں۔ آپ کو کائنات کے ذرے ذرے میں روحانیت نظر آتی ہے اور جو اثر آپ کے دل پر مرتب ہوتا ہے اُس کو عام فہم اور پُر تاثیر انداز میں پیش کر دیتے ہیں اور پھر اُس کا لفظ لفظ عام پڑھنے والوں کے لئے درس معرفت بن جاتا ہے۔

## ۲۔ صحیفہ نگارانِ اردو

”آپ حیات“ میں لکھا ہے کہ ۱۸۳۵ء میں اخباروں کو آزادی  
 تمہید حاصل ہوئی۔ چنانچہ ۱۸۳۶ء میں اردو کا اخبار وہلی سے جاری ہوا۔  
 یہ اس زبان کا پہلا اخبار تھا کہ آزاد کے والد مرحوم کے قلم سے نکلا۔  
 ۱۸۳۶ء کے بعد متعدد اخبار ملک کے متعدد گوشوں سے جاری ہوئے  
 اور بند ہو گئے لیکن اُن اخباروں میں سے کسی نے بھی کوئی خاص امتیازی  
 حیثیت حاصل نہیں کی۔ البتہ ۱۸۳۶ء میں منشی سجاد حسین نے لکھنؤ سے اور پتلی  
 نکالا۔ اور اپنی ذاتی قابلیت اور مخصوص رنگ کی بدولت اُسے زندہ جاوید  
 کر دیا۔ منشی صاحب صحیفہ نگارانِ اردو میں بڑا مرتبہ رکھتے ہیں چونکہ آپ کا

ذکر باب ۱۶ (حصہ اول) میں گزر چکا ہے۔ لہذا اب اعادہ کی چنداں ضرورت نہیں۔

اس وقت تک اُردو میں سیکڑوں اخبار اور رسائل نکلے۔ کچھ بند ہو گئے۔ کچھ جاری ہیں۔ آئے دن نئے اخبار اور رسائل نکلتے رہتے ہیں۔ اس وقت موجودہ اخبارات اور رسائل کی تعداد دو سو سے زیادہ ہے۔ لیکن ان اخبار اور رسائل میں بہت کم ایسے ہیں جن کے ایڈیٹروں نے ملک میں صحیفہ نگار کی حیثیت سے خاص شہرت حاصل کی ہو۔ خاکسار بعض مالکان اخبار و رسائل کی قابلیت و انشا پردازی کا قائل ہے لیکن اس حقیقت سے ناہیز انکار نہیں کر سکتا کہ ان میں بجز منشی سجاد حسین مرحوم، حضرت نیاز فتحپوری، مولانا ابوالکلام آزاد اور مولانا ظفر علی خاں کے کسی اور بزرگ نے صحافت میں کوئی کمال حاصل نہیں کیا۔

اس باب کا یہ حصہ صحیفہ نگارانِ اُردو کے لئے وقف کیا گیا ہے۔ منشی سجاد حسین مرحوم کا ذکر ہو چکا۔ حضرت نیاز فتحپوری کا ذکر اسی باب کے حصہ اول میں گزر چکا۔ یہاں مولانا ابوالکلام آزاد اور مولانا ظفر علی خاں کا تذکرہ کرنا ہے۔

مولانا ابوالکلام آزاد کا شمار عہدِ حاضرہ کے بہترین **ابوالکلام آزاد** انشا پردازوں میں ہوتا ہے۔ ”السلام“ نے آپ کے مخصوص اندازِ بیان کو اور آپ کے مخصوص اندازِ بیان نے ”السلام“ کو شہرت عام اور بقائے دوام بخشی۔ اخباروں میں ”السلام“ نے جو شہرت

اور مقبولیت حاصل کی تھی آج تک کسی اور اخبار کو حاصل نہیں ہوئی۔  
 بجز تفسیر القرآن مولانا آزاد کی اور کوئی مستقل تصنیف نہیں ہے۔ وہ  
 مضامین جو ”الہلال“ میں نکلتے رہے وہی آپ کی انشا پر دازی کو مسلم کرتے  
 ہیں۔ آپ کی زبان نہایت تاثیریں، صاف اور رواں ہوتی ہے۔ آپ کے  
 طولانی جملوں میں توازن اور تسلسل لطف پیدا کر دیتا ہے۔ خیالات چونکہ  
 تسلسلے ہوئے ہوتے ہیں اس لئے عبارت بھی سلیجی ہوئی اور مربوط ہوتی ہے۔  
 اور عام طور پر خشو و زوائد سے پاک۔

مولانا کو عربی الفاظ اور فارسی تراکیب کا خاص شوق ہے لیکن نرا  
 شوق ہی نہیں بلکہ آپ اُن کو نہایت سلیقہ اور اُستادی کے ساتھ استعمال  
 کرتے ہیں۔ آپ کی عبارت میں علمی اور فلسفیانہ تبحر ہوتا ہے۔ بڑے بڑے  
 مفہوم کو نہایت سہولت کے ساتھ ادا کرتے ہیں اور پھر اس طرح کہ نہایت آسانی  
 سے ذہن نشین ہو جاتے ہیں۔

مولانا کی قوت گویائی آجکل ضرب المثل بنی ہوئی ہے۔ آپ کی تقریر  
 عالمانہ اور ادیبانہ ہوتی ہے۔ فصیح و بلیغ زبان کے علاوہ بیان اس قدر سلیجھا ہوا  
 ہوتا ہے کہ لفظ لفظ میں تاثیر ہوتی ہے اور مطلب و مدعا اس طرح واضح ہوتا  
 چلا جاتا ہے کہ ”گویا یہ بھی میرے دل میں تھا“ یہی خطیبانہ انداز آپ کی تحریر  
 میں بھی نمایاں ہے۔ جوشِ عمل آپ کے جملے جملے سے ٹپکتا ہے۔ آپ کے مضامین  
 زیادہ تر سیاسی رنگ میں رنگے ہوتے ہیں جن کے لئے صداقت اور جوشِ نہایت  
 ضروری ہے اور یہ صفات اُن کی تحریر میں بدرجہ اتم موجود ہیں۔



مولانا آزاد کا مطالعہ قرآن بہت وسیع ہے۔ قرآن کی آیتیں نہایت بے تکلفی اور برجستگی کے ساتھ آپ تحریر و تقریر میں استعمال کرتے ہیں۔ تفسیر القرآن آپ کا مایہ ناز کارنامہ ہے۔ یہاں ہمیں اُس کی زبان اور طرز بیان سے تعلق ہے۔ تفسیر کے متعلق بحث کرنے کا یہ موقع نہیں ورنہ اُس میں بھی بہت خوبیاں ہیں زبان اور طرز بیان میں جو مولانا نے کمال دکھایا ہے وہ قابل صد ہزار ستائش ہے۔ تفسیر کی زبان نسبتاً آسان اور عام فہم ہے۔ ربوبیت جیسے وسیع اور پیچیدہ مسئلہ کو آپ نے اُس اُستادی سے بیان کیا ہے کہ معمولی پڑھ لکھا آدمی بھی نہایت آسانی سے سمجھ سکتا ہے۔ باوجود اس کے ادبیت میں فرق نہیں آنے پایا ہے۔

اگرچہ ”اللال“ نے اردو ادب کو بالواسطہ و بلاواسطہ بہت فائدہ پہنچایا ہے تاہم خاکسار کی آرزو ہے کہ کاش مولانا آزاد کوئی مستقل ادبی کارنامہ تصنیف فرمائیں اور دنیائے اردو کو زیر بار احسان کریں۔

مولانا ظفر علی خاں مشہور و معروف اخبار ”زمیندار“ کے ایڈیٹر، مصنف، انشا پرداز اور شاعر کی حیثیت سے سچی شہرت حاصل کر چکے ہیں۔ آپ کے ترجیہ ”معارف مذہب و سائنس“ کو قبولیت عام ہو چکی ہے۔ اور آپ کی زبان دانی اور انشا پردازی کے روبرو صاحب الراسے اصحاب سر تسلیم خم کر چکے ہیں۔ مولانا موصوف کا قلم سیاسی، تمدنی، آئینی امور کے علاوہ سائنس و

مذہب اور شعر و شاعری میں بھی اسی بیباکی اور روانی سے ناک و دو کرتا ہے۔ معاشرتی اصلاح کے لئے آپ نے خود بھی مضامین لکھے ہیں اور مغربی مصنفین کے خیالات کو بھی اُردو میں منتقل کیا ہے۔ آپ کی تصنیف ”معاشرت“ قابل قدر کارنامہ ہے۔ آپ کے ناول بھی بلند پایہ ہیں جن سے آپ کی نظر کی وسعت اور مطالعہ کی ہمہ گیری کا ثبوت ملتا ہے۔ یہ ناول خانگی زندگی کا نہایت سچا مرقع پیش کرتے ہیں۔

مولانا کی زبان مستند ہے۔ روزمرہ و محاورات پر آپ کو قدرت کامل حاصل ہے۔ عربی الفاظ اور فارسی تراکیب کو چابک دست صنائع کی طرح برتتے ہیں۔ اندازِ بیان میں برہنگی اور روانی خاص طور پر نمایاں ہے۔ عبارت پُر زور اور مؤثر ہوتی ہے۔

آپ کی متفرق نظموں کا مجموعہ شائع ہو چکا ہے جو بہت مختصر ہے۔ اس میں زیادہ تر سیاسی نظمیں ہیں جو ہر حیثیت سے قابل قدر ہیں۔

### ۳۔ مزاح نگارانِ اُردو

تہمید | انسان محض حیوانِ ناطق ہی نہیں ہے بلکہ ہنسنے ہنسانے والا جانور بھی ہے۔ جہاں متانت و سنجیدگی لوازمِ انسانیت ہیں وہاں ”خندہ دندانہ“ اور ”بہتسم زیر لب“ بھی نہایت ضروری ہیں۔ ان کے بغیر شاید کامیاب زندگی بسر ہی نہیں کی جاسکتی۔ ادب مرقعِ حیات ہوتا ہے۔ اس لئے اس میں بھی متانت و سنجیدگی

کے دوش بدوش شوخی، ظرافت، طنز، مزاح کا عنصر موجود رہا ہے۔ بعض لوگوں نے دل کا بنجار نکالنے کے لئے طنز کا پہلو اختیار کیا بعض نے محض ہنسنے ہنسانے کے لئے زعفران زار تیار کیا لیکن بعض نے شوخی اور مزاح نگاری کو اصلاح کا آلہ کار بنایا اور زندگی کے ہر شعبہ میں اس سے کام لیا۔

شاعری میں مرزا رفیع سودا کی ہجوؤں کا ذکر ہو چکا ہے۔ آپ دل کا بنجار نکالنے والوں میں سے ہیں۔ انشا، رنگین، جان صاحب محض ہنسنے ہنسانے والوں میں۔ اور حضرت اکبر الہ آبادی اور ظرافت لکھنوی وہ ہیں جو شوخی، طنز اور مزاح سے اصلاحی کام لیتے ہیں۔

نثر میں مزاح نگاری کی ابتدا ”اودھ پنچ“ کے اجرا سے ہوئی۔ منشی سجاد حسین اور ان کے ناولوں کا ذکر باب ۱۶ میں گزر چکا ہے۔ منشی صاحب اس انجمن میں بھی صدر نشین ہیں۔ اور ان کے حاشیہ نشینوں میں یعنی ”اودھ پنچ“ کے نامہ نگاروں میں مرزا انجم بیگ ستم ظریف، منشی احمد علی شوق، منشی جوالا پشاد، پنڈت تر بیحون ناتھ، ہجر خاص طور پر قابل ذکر ہیں۔ حقیقت یہ ہے کہ آپ ہی کی شوخیوں نے ”اودھ پنچ“ کو زعفران زار بنا رکھا تھا۔ لیکن یہ رنگ قدیم تھا۔ اب زمانہ نیا ہے۔ ہر چیز نئی ہے۔ یہاں تک کہ مزاح نگاری بھی نئے نئے اسلوب سے جلوہ گر ہے۔

مغربی علوم نے علم و ادب کا رنگ بدل دیا۔ ادب کے ہر شعبے میں ایک نئے دور کا آغاز ہوا۔ مزاح نگاری نے بھی اپنی چولی بدلی۔ یہ رنگ علی گڑھ سے شروع ہوا۔ اور شدہ شدہ ملک کے گوشے گوشے میں

پھیل گیا چونکہ ہر کس و ناکس نے اس رنگ کو اختیار کرنے کی کوشش کی، اس لئے اس میں ادبی شان پیدا نہ ہو سکی۔ اس نے گئے چند اصحاب ایسے نظر آتے ہیں جنہوں نے زبان اور ادب کو مزاح پر مقدم سمجھا اور ظرافت کی بیباکیوں کو مقتضیات الشنا پر دازی سے دیا۔

**رشید احمد صدیقی** | آپ علی گڑھ مسلم یونیورسٹی میں اردو ادب کے پروفیسر ہیں۔ آپ نے مزاح نگاری کی تاریخ تصنیف فرمائی ہے جو ہندوستانی ایکٹڈی الہ آباد کی طرف سے شائع ہو چکی ہے۔

آپ کے مضامین میں شستہ ظرافت ہوتی ہے جو زیادہ تر مزور و کنایہ سے پیدا کی جاتی ہے۔ ”چشم ساقی“ کی طرح آپ کے ”اشارے بہت لطیف“ ہوتے ہیں۔ جن سے بڑھنے والا نہ کبھی ”ہلوشیار“ ہوتا ہے نہ ”بے خود“ خیر یہ تو محض اصغر صاحب کے ایک شعر کا تلازمہ تھا۔ واقعہ یہ ہے کہ آپ کے مضامین عام فہم نہیں ہوتے۔ جس شخص کی تاریخی، سیاسی اور اخباری معلومات وسیع نہیں ہوتی وہ آپ کے مضامین کا ٹٹھ دیکھتا رہ جاتا ہے۔ آپ کے مضامین کی طرح آپ کی زبان بھی مشکل اور خاص فہم ہے۔ عربی و فارسی الفاظ و تراکیب بکثرت استعمال کرتے ہیں لیکن اکثر انہیں الفاظ و تراکیب میں ”موج تبسم“ پنناں ہوتی ہے۔ ادبیت و صحت آپ کی عبارت کا جوہر ہے۔

**مرزا فرحت اللہ بیگ** | آپ کی مزاح نگاری لطیف تبسم پیدا کر سکتی ہے۔ آپ کے مضامین میں ادبیت جھلکتی ہے۔

زبان کی صحت کا پورا پورا خیال رکھتے ہیں۔ اور ہستی اور عامیانیہ پن سے گریز کرتے ہیں۔ آپ نے مزاح نگاری کے علاوہ ادبی مباحث پر بھی طبع آزمائی کی ہے۔ مگر آپ اپنی شوخی طبیعت سے مجبور ہیں کہ وہاں بھی گل کھلائے بغیر نہ رہ سکی۔ آپ کو دہلی کی عامیانیہ زبان اور روزمرہ پر کامل عبور حاصل ہے۔ اور انھیں مضامین میں موقع موقع سے سجاتے جاتے ہیں جس سے عجب لطف پیدا ہو جاتا ہے۔

**عظیم بیگ چغتائی** مزاحیہ افسانہ نگاری کے علاوہ آپ مصوری میں بھی کامل ہیں۔ آپ کے افسانوں میں پلاٹ کی دلکشی خاص چیز ہے۔ آپ کے اکثر افسانوں کا مقصد اصلاح رسوم ہوتا ہے۔ آپ شادی بیاہ، نکاح، طلاق اور پردہ کی رسوم میں اصلاحیں کرنا چاہتے ہیں اور یہی خواہش آپ کے افسانوں کی محرک ہوتی ہے۔ آپ کی مزاح نگاری کا دار و مدار پلاٹ پر ہوتا ہے۔ زبان کے بارے میں آپ ذرا بے پروا واقع ہوئے ہیں۔ آپ کی متعدد تصنیفات شائع ہو کر مقبول ہو چکی ہیں۔

**ملا رموزی** آپ کی گلابی اردو دلچسپی سے بڑھی جاتی ہے۔ (گلابی اردو) دہے ترتیب اردو کا نام رکھ لیا گیا ہے۔ جیسے پرانے زمانے میں قرآن شریف کا لفظی ترجمہ ہوتا تھا۔ ملاحظہ ہو باب ۱۲ ترجمہ از شاہ عبدالقادر صاحب

ملا رموزی صاحب کے دل میں مذہب و قوم کا درد ہے۔ آپ

مذہب کو سسرینز اور قوم کو معراج ترقی پر دیکھنا چاہتے ہیں۔ آپ کے مضامین میں سیاسی واقعات کی طرف اشارے ہوتے ہیں۔ اور آپ کی مزاح نگاری کا دار و مدار معاشرتی اور اخلاقی معاملات کی نکتہ چینی پر ہوتا ہے۔

## مُحْسِنِ ادب اُردو

تہنید | اُردو ادب کے موجودہ دور کو اگر ادب لطیف کا دور کہا جائے تو کچھ زیادہ نامناسب نہ ہوگا۔ دنیائے اُردو کا رُحمان زیادہ تر مختصر و مزاحیہ افسانہ کی طرف ہے۔ خصوصاً نوجوان اہل قلم تو اسی ادب لطیف کو میدانِ عمل بنائے ہوئے ہیں۔ اور بجز دو چار ادبی رسائل کے اور کوئی رسالہ ایسا نہیں جو ادب لطیف سے گراں بار نہ ہو۔ لیکن اس سے یہ نہیں سمجھنا چاہئے کہ دورِ حاضرہ مستم الثبوت الشاہد پر از حضرات سے قطعی خالی ہے۔ اس دور میں ناقدین کی بھی کثرت ہے لیکن افسوس کہ اُن میں محدود سے چند اہل قلم حضرات تاریخ ادب میں کسی نمایاں حیثیت کے مالک ہیں۔ خاکسار یہاں اُن حضرات کا ذکر کرے گا جنہوں نے اپنی بے دریغ کوششوں سے اُردو ادب کو مالا مال ہی نہیں بلکہ اُردو زبان و ادب کی روایات کے دوش بدوش اسلاف کے نام کو بھی روشن کیا ہے۔

۱۔ مولانا سید سلیمان ندوی | آپ مولانا شبلی مرحوم کے شاگرد رشید اور جانشین ہیں۔ آپ نے مولانا موصوف کی وفات پر ان کی وصیت کے مطابق دارالمعتفین کو قائم و جاری رکھا۔ اور ”سیرت النبی“ کی تکمیل کی۔ فارسی و عربی کے عالم جید اور فاضل اہل ہیں۔ اور اردو کے مسلم الثبوت انشا پرداز۔

آپ نے سیکڑوں مضامین ادبی، فلسفیانہ، مذہبی، تاریخی اور تنقیدی لکھے جو ملک کے مختلف رسائل خصوصاً ”معارف“ میں شائع ہوئے۔ علاوہ ازیں آپ کی مستقل تصانیف میں ”سیرت عائشہ“، ”حیات مالک“، اور ”خیلم“ خاص طور پر قابل قدر و ستائش ہیں۔ ”سیرت النبی“ کی تیسری جلد چھ سو صفحوں میں مستقل لکھی ہے جس نے آپ کے نام نامی کو شہرت کے بلند ترین مدارج پر پہنچا دیا ہے۔

آپ انشا پردازی میں اپنے استاد مولانا شبلی کے نقش قدم پر چلتے ہیں۔ جو لوگ مولانا شبلی کی طرز تحریر کے گرویدہ ہیں انھیں آپ کی تحریر میں خاص لطف آتا ہے۔ آپ کی تحریر میں خاص پختگی اور ادبیت ہوتی ہے جس میں رنگینی کی بجائے خیالات کی ترتیب اور بیان کا زور اور عالمانہ متانت، شگفتگی اور لطف پیدا کر دیتی ہے۔ آپ کی عبارت فارسی و عربی ادق الفاظ اور ناموس تراکیم سے پاک ہوتی ہے۔ کہیں کہیں شوخی بھی جھلک دکھاتی ہے مگر نہایت لطیف، آپ مقرر بھی ہیں اور اچھے مقرر ہیں۔ اسی لئے آپ کی تحریر میں کہیں کہیں تقریر کا لطف آتا ہے اور عبارت کا زور ٹہر جاتا ہے۔

جن کو آپ کی ہمہ گیر طبیعت کے گونا گوں جلوے دیکھنے ہوں وہ آپ کے رسالہ ”معارف“ کے مثنویات ملاحظہ کریں، جن میں ادبی، تنقیدی، تاریخی، مذہبی وغیرہ سب قسم کے مضامین بہترین ادبی شان کے ساتھ پائے جاتے ہیں۔

یوں تو آپ کے مضامین مختلف موضوعوں پر لکھے گئے ہیں، مثلاً سوانح عمری، تنقید وغیرہ پر اکثر لکھتے رہتے ہیں لیکن آپ کا خاص میدان فلسفہ ہے۔ اور حقیقت یہ ہے کہ فلسفہ میں آپ کا مرتبہ بہت بلند ہے۔ اردو ادب میں اب تک فلسفہ پر بہت کم لکھا گیا تھا۔ لیکن مولانا نے موصوف نے اس کمی کو بڑی حد تک پورا کر دیا ہے۔

آپ کی مستقل کتابوں میں ”فلسفہ جذبات“ اور ”فلسفہ اجتماع“ اور ترجموں میں ”مکالمات برکات“ نہایت مفید اور قابل قدر تصانیف ہیں۔

آپ کی زبان اور طرز بیان فلسفیانہ خیالات کے اظہار کے لئے خاص طور پر موزوں ہے۔ لیکن آپ کا انداز مختلف موضوعات کے لئے مختلف ہوتا ہے۔ مثلاً فلسفہ میں آپ کا انداز عالمانہ ہو گا۔ فارسی و عربی کے اوق الفاظ و اصطلاحات استعمال ہوں گے۔ مگر عبارت میں سلاست و روانی قائم رہے گی۔ سوانح عمری یا ادبی تنقید میں آپ کا انداز بالکل بدل جائے گا۔ صفائی، سلاست اور شگفتگی بہت بڑھ جائے گی۔ عربی و



فارسی الفاظ و ترکیب کی کثرت بھی نہیں رہے گی۔ اسی طرح موضوع کے مطابق انداز بیان اختیار کرنے میں آپ کو کمال حاصل ہے۔ ہر رنگ میں زور دھوتا ہے اور ہر مقام پر آپ کی قدرت بیان کا ثبوت ملتا ہے۔ ترجمے میں آپ نے کمال دکھایا ہے۔ ترجمے پر تصنیف کا دھوکا ہوتا ہے۔ آپ کے ترجمے کی سب سے بڑی خوبی یہ ہے کہ اُردو اسلوب کو ہاتھ سے جانے نہیں دیتے۔ اُردو روزمرہ و محاورہ کا پورا خیال رکھتے ہیں۔ اور کہیں انگریزی جھلک آئے نہیں دیتے۔ یہ صفت جس قدر قابل تالیش ہے اُسی قدر دشوار بھی ہے۔ لیکن مولانا نے موصوف نے اسے اس خوبی سے نبایا ہے کہ خاص و عام کو اپنی زبان دانی اور انشا پر دازی کا قائل کر لیا ہے۔

۳۔ مولوی عبدالحق | انجمن ترقی اُردو کے سکریٹری مولوی عبدالحق صاحب اُردو زبان و ادب کی جو خدمات انجام دے رہے ہیں وہ تاریخ ادب کے صفحات پر زریں حروف میں لکھنے کے لائق ہیں آپ کو قدیم و کئی ادبیات سے جو دلچسپی ہے اُس کا اظہار اس طرح ہوتا ہے کہ آپ آئے دن قدیم تصانیف مع مقدمات و حواشی شائع کرتے رہتے ہیں۔ آپ کی کوئی مستقل تصنیف نہیں لیکن متفرق مقدمے دو جلدوں میں شائع ہوئے ہیں جو نہایت مفید اور قابل قدر ہیں۔ آپ نے ایک قواعد اُردو بھی لکھی ہے جو اپنی جلدت اور صحت کے لحاظ سے نہایت کارآمد کوشش ہے۔

آپ کو ادب کے ہر شعبہ سے شغف ہے۔ اور آپ کی ہمہ گیر طبیعت کسی ادبی مسئلے پر بند نہیں۔ آپ رسالہ ”اُردو“ کے مدیر ہیں۔ جو دنیا کے ادب میں علمی و ادبی اضافہ کر رہا ہے۔

آپ کی زبان مستند اور اندازِ بیان صاف، سادہ، پُر زور اور صحت ہے۔ تحریر میں شگفتگی بہت ہے اور مطلب کو اختصار کے ساتھ واضح کر دینے کی خاص صلاحیت ہے۔ روزمرہ و محاورہ کی چاشنی سے عبارت کو پُر لطف بنا دیتے ہیں۔ ہندی الفاظ کا استعمال نہایت برجستہ ہوتا ہے۔ چھوٹے چھوٹے جملوں میں فصاحت کا حق ادا ہو جاتا ہے۔ غرض آپ موجودہ عہد میں صاحبِ طرز انشا پرداز ہیں۔

آپ جامعہ عثمانیہ حیدر آباد میں اُردو زبان و ادب کے پروفیسر ہیں۔ جس قدر آپ نو عمر و نوجوان ہیں اُسی قدر آپ نے اُردو زبان و ادب کی ٹھوس خدمات انجام دی ہیں۔

ذیل کی تصانیف آپ کی خدمات کو مستم کرتی ہیں:۔ ”روح تنقید“، ”تنقیدی مقالات“، ”شہ پارے“، ”اُردو کے اسالیب بیان“ اور ”ہندوستانی لسانیات“

آپ انگریزی تنقید و ادب کو اپنا نصبِ عین سمجھتے ہیں اور انھیں ہر چشموں سے اُردو کی آبیاری کرنا چاہتے ہیں۔ اصول تنقید پر اُردو میں

کوئی کتاب موجود نہیں تھی۔ چنانچہ آپ نے مغربی ماہرین فن کے نقش قدم پر چل کر ”روح تنقید“ تصنیف فرمائی۔ اور پھر اُن اصول کو عملی طور پر برت کر دکھایا۔ ”تنقیدی مقالات“ اسی عملی کوشش کا نتیجہ ہے۔

اُردو زبان و ادب کی خدمات کے لحاظ سے زور صاحب کا جو مرتبہ ہے اُس میں خاکسار کو کچھ کلام نہیں۔ لیکن اُن کی زبان اور طرز بیان میں ابھی پختگی نہیں پائی جاتی۔ حیدر آبادی زبان کا اثر آپ کی اُردو پر کافی ہے اور آپ کے طرز بیان سے انگریزیت بھی ٹپکتی ہے۔ سلاست اور ہمواری سے بھی آپ کی تحریر عاری ہو جاتی ہے۔ لیکن آپ کے ذوقِ تصنیف و تالیف سے توقع ہے کہ بہت جلد یہ خامیاں رفع ہو جائیں گی۔

## تبصرہ

اُردو نثر نگاری کا آخری دور گلہائے رنگارنگ کا گلدستہ ہے۔ اس انجن نے ہمہ گیر طبیعت پائی ہے۔ جہاں افسانہ نگار رونق افروز ہیں، وہیں شوخ طبع بھی موجود ہیں۔ بڑے بڑے محبین زبان ایک طرف بیٹھے ہیں تو دوسری طرف اُن کے کارناموں پر تنقید کرنے والے بھی مستعد ہیں۔ تحقیق و تجسس کرنے والوں کی بھی ایک جماعت حاضر ہے۔ غرض مغربی علوم و فنون کا پورا پورا اثر اس دور کے مصنفین نے قبول کر لیا ہے۔ اگرچہ خاکسار نے دُر اے کا ذکر نہیں کیا لیکن اس سے یہ نہیں سمجھنا چاہئے کہ اُردو دُر اے سے محروم ہے۔ آغا حشر بھٹی، رحمت علی، منشی ابراہیم حشر وغیرہم نے

بہت سے ڈرامے لکھے۔ کچھ خود تصنیف کئے کچھ انگریزی سے ترجمہ کئے۔ لیکن افسوس کہ ان ڈراموں کو اردو ادب میں کوئی امتیازی حیثیت حاصل نہ ہو سکی۔ اور اس کی وجہ غالباً یہ ہے کہ اب تک جتنے ڈرامے لکھے گئے وہ محض تجارتی اصول پر لکھے گئے۔ اُن میں ادبیت پیدا کرنے کی کوشش نہیں کی گئی۔ بعض ڈرامے ادبی نقطہ نظر سے بھی لکھے گئے لیکن وہ اسٹیج کے کام کے نہیں تھے۔ اس لئے شہرت و مقبولیت حاصل نہ ہوئی۔ غرض ناچیز کی رائے میں اردو نے ڈرامہ میں کوئی خاص کارنامہ پیدا نہیں کیا اور اسی لئے خاکسار نے تاریخ ادب میں اس کے لئے کوئی گنجائش نہیں نکالی۔ فی زمانہ سینما نے تھیٹر کے زور کو توڑ دیا ہے اور یہی وجہ ہے کہ ڈرامہ نویسی کی طرف سے توجہ ہٹتی جاتی ہے۔

اس دور میں سب سے زیادہ کامیابی مختصر افسانہ کو حاصل ہوئی اور ابتدا ہی سے اس نے کمال حاصل کر لیا۔ لیکن ہمیں محسنین ادب کو فراموش نہیں کر دینا چاہئے جن کی بیداری کوششوں سے ادب اردو ترقی کر رہا ہے۔ یہ اُن ہی حضرات کی برکت ہے کہ اردو کسی قدر اپنی اصلی حالت پر نظر آتی ہے۔ ورنہ فی زمانہ انگریزی غما اردو کا اس قدر زور ہوتا جاتا ہے کہ مستقبل کی تاریکی بھیا تک نظر آتی ہے۔

چونکہ دورِ حاضر ہنوز اپنے وجود کے منازل طے کر رہا ہے۔ لہذا اس پر عمیق تبصرہ کرنا قبل از وقت ہو گا۔ اس وقت تک جو کچھ اس دور نے کر دکھایا ہے اُس کا جائزہ لیتے ہوئے اتنا کہنے میں باک نہیں کہ گزشتہ ادوار سے ابھی یہ

دور بہت پیچھے ہے۔ اگرچہ اس دور میں سید سلیمان ندوی، مولانا عبدالحق، مولانا عبدالمجید دریا آبادی، خواجہ حسن نظامی، مولانا ابوالکلام آزاد جیسی زبردست ہستیاں موجود ہیں لیکن افسوس کہ اب تک اس دور میں کوئی آزاد حالی، شبلی، سترسید پیدا نہیں ہوا اور نہ مستقبل قریب میں اُمید ہے۔

## خاتمہ

ہماری تاریخ ادب اردو ۱۹۳۶ء سے شروع ہوتی ہے اور آج ۱۹۳۶ء ہے۔ اس پانسو حقیقتیں برس کی مختصر سی عمر میں اردو ادب نے جو علمی اور ادبی ترقی کی ہے وہ حیرت انگیز ہے۔ واضح ہو کہ ابتدائی دو ڈھائی سو برس ایسے ہیں جن میں رفتار ترقی بہت سست رہی ہے اور اس کی خاص وجہ فارسی کا غلبہ تھا۔ لیکن اردو اپنی سست رفتاری اور کم مائیگی کے باوجود بھی فارسی کے مقابلے پر ڈٹی رہی۔ آخر ۱۸۳۵ء میں فتحپاب ہو کر ملک کی زمام حکومت اپنے ہاتھ میں لی یعنی دفاتر سرکار میں یہ زبان رائج ہو گئی۔ ۱۸۳۷ء میں اردو کا پہلا اخبار نکلا۔ اگر نظر غور سے دیکھا جائے تو اردو ادب کی کل ترقی یہی سو سو سال کے اندر اندر ہوئی ہے۔

جون ۱۹۳۶ء کے ”معارف“ میں سید سلیمان صاحب ندوی کا ایک مضمون بعنوان ”انڈیا آفس لائبریری میں اردو کا خزانہ“ شائع ہوا تھا۔ اس میں سید صاحب موصوف فرماتے ہیں ”مطبوعہ اردو کتابوں کی اہمیت بھی

یہاں (یعنی انڈیا آفس لائبریری لندن میں) میری نگاہ میں کچھ کم نظر نہ آئی۔ اور تھوڑی دیر کے لئے مجھے مغرور ہونا پڑا کہ اللہ اللہ ہماری زبان بھی اس قدر ترقی یافتہ ہے کہ تین سو صفحے میں اُس کی فہرست تمام ہوئی ہے۔ یہ فہرست سنہ ۱۹۰۷ء میں چھپی ہے اس لئے موجودہ بیسویں صدی کی کتابیں اس فہرست میں شامل نہیں ہیں۔ اس فہرست کو دیکھ کر یہ تعجب ہوا کہ اُردو زبان نگار کے پہلے ہی سے ایک علمی زبان بن رہی تھی۔ . . . .۔ اس سے اندازہ ہوتا ہے کہ سنہ ۱۹۰۷ء سے پہلے ادب اُردو کس قدر ترقی کر چکا تھا۔ یعنی علوم و فنون، تاریخ و جغرافیہ، ادبیات، کتب تعلیمی، الہیات اور متفرق موضوعات پر اس قدر کتابیں لکھی جا چکی تھیں کہ ان کی فہرست تین سو صفحات میں تمام ہوئی ہے۔ سنہ ۱۹۰۷ء کے بعد میدان ادب میں جس سرگرمی کا اظہار کیا گیا ہے اُسے دیکھنے ہوئے اندازہ ہوتا ہے کہ اگر جملہ مطبوعہ کتب کی فہرست تیار کی جائے تو غالباً پانچ سو صفحات میں ختم ہوگی۔

موجودہ عہد میں اُردو ادب کا یہ حال ہے کہ صرف برٹش انڈیا میں دو سو سے زیادہ رسالے اور اخبار نکلتے ہیں اور ہر سال کم از کم چار سو کتابیں مختلف مضامین پر شائع ہوتی ہیں۔

دہلی سوسائٹی (سنہ ۱۸۵۷ء)، فورٹ ولیم کالج، سائنٹفک سوسائٹی (سنہ ۱۸۶۲ء) وغیرہ سے قطع نظر کہ جس عہد حاضرہ میں متعارف انجمنیں اور ادارے قائم ہیں تو دن رات ادب اُردو کی ترقی میں سرگرم و کوشاں ہیں۔ ان میں سے چند مشہور و معروف انجمنوں اور اداروں کا ذکر یہاں کیا جاتا ہے۔

- ۱۔ انجمن ترقی اردو (اورنگ آباد)۔ اس انجمن نے اب تک علم الحیوانات، علم طبقات الارض، علم النفس، علم نباتات، علم معاشرت، تاریخ اور ادب میں متعدد بیش بہا کتابیں شائع کی ہیں۔ یہی انجمن ”اردو نامی مہ ماہی رسالہ“ نکالتی ہے جو ادبی رسائل میں خاص حیثیت رکھتا ہے۔
- ۲۔ دارالترجمہ عثمانیہ یونیورسٹی (حیدر آباد دکن)۔ اس ادارہ میں علم طبقات، تاریخ، منطق، اخلاقیات، نفسیات، مابعد الطبیعیات، طبیعیات، اقتصادیات، ریاضیات، علم الحیات، علم کیمیا وغیرہ علوم کی انگریزی کتابوں سے اردو میں تالیف و ترجمہ کا کام ہوتا ہے۔ اسی ادارہ میں وضع اصطلاحات علمیہ کے لئے بھی ایک شعبہ قائم ہے۔
- ۳۔ شبلی الیڈیمی یعنی دارالمصنفین (اعظم گڑھ) سے مذہبی اور دیگر علوم و فنون کی کتابیں شائع کی جاتی ہیں۔
- ۴۔ ہندوستانی ایکڈمی (الہ آباد)۔ اس میں علمی و ادبی مفید کتابیں اور ملک کے صاحب کمال حضرات کی تقریریں شائع ہوتی ہیں۔ ایک ماہی رسالہ ”ہندوستانی“ کے نام سے نکلتا ہے جو ایک خاص اور معیاری رسالہ ہے۔
- اردو میں تخلیقی و طبع زاد کارناموں کو چھوڑ کر غیر زبانوں کے ترجموں سے جو آبیاری ہوتی ہے اس کا اندازہ اس سے ہو سکتا ہے کہ انگریزی، یونانی، سنسکرت، فارسی وغیرہ زبانوں کی مائے ناز نظموں کا ترجمہ ہو گیا ہے۔ نثر میں بھی غیر زبان کے مشہور مشہور مصنفین کے کارنامے ترجمہ کر لئے گئے ہیں۔
- شیکسپیر کے زندہ جاوید ڈراموں کو اردو میں ترجمہ کر لیا گیا ہے۔ سنسکرت

اور بنگالی کے ڈرامے بھی اُردو میں آگئے ہیں۔ فلسفہ میں افلاطون، ارسطو، چانکیہ، لیبان، کیل، اسپنسر، جیمس وغیرہ کی شاہکار تصانیف ترجمہ کر لی گئی ہیں۔ علاوہ ازیں ریاضی، جغرافیہ، معاشیات، سیاسیات، اقتصادیات، تاریخ و سیر، تعلیم، سائنس اور مذہب پر بے شمار کتابیں تالیف و ترجمہ کر لی گئی ہیں۔

اس ترقی کو دیکھ کر ہندوستان کی یونیورسٹیوں نے بھی اُردو کی طرف نظر التفات سے دیکھا۔ چنانچہ بعض یونیورسٹیوں میں ایم۔ اے تک اُردو پڑھائی جاتی ہے اور طلبہ کو ریسرچ کے لئے وظائف بھی دئے جاتے ہیں۔ الہ آباد یونیورسٹی نے سب سے اول شعبہ اُردو قائم کیا۔ اس کے بعد آگرہ، لکھنؤ اور علی گڑھ یونیورسٹیوں نے بھی اُردو شعبے قائم کر کے ایم۔ اے تک اُردو جاری کی۔ باقی یونیورسٹیاں بھی رفتہ رفتہ اُردو زبان و ادب کی اہمیت کا احساس کرتی جاتی ہیں۔

تمام شد



نیشنل پریس الہ آباد میں باہتمام رمضان علی شاہ  
چھپی



112.

1915241.9

02,

DUE DATE

---

1001 2000 2000 00  
1001 8 1015 2000 9

PKAIO

Date

No.

Date

No.